

भक्तिमार्तण्डः ।

प्रकाशक

श्री विजय कौशनचन्द गाजरीया
श्री भरत कौशनचन्द गाजरीया
ताचा गोपेश्वरजी साहित्य प्रकाशन मंडळ

कर्ता

गोरखामि श्रीगोपेश्वरजी महाराज विरचित ।

श्रीहरिः ।

सूक्तिरत्नाकरः ।

नाम ग्रन्थरत्नसंग्रहः ।

श्रीवल्लभाचार्यकुलकमलादिवाकर श्रीश्रीमुकुन्दराय-
श्रीगोपाललालप्रभुसेवाप्रवीण श्रीमत्प्रभुचरण-
गोस्वामिश्री विठ्ठलनाथदीक्षितात्मज महाराज
गोस्वामि श्रीयदुनाथजीवंशावतंस षष्ठ-
सिंहासनाधीश्वरतिलकित गोस्वामि
श्रीश्रीगिरिधरजीमहाराजानाम्
उदाराश्रये समुद्भासितः ।

भक्तिमार्तण्डः ।

गोस्वामि श्रीगोपेश्वरजीमहाराजविरचितः ।

काशिकराजकीय संस्कृतप्रधानपाठशालाध्यापक-
सी. आइ. ई. मानवल्ल्युपाह्वमहामहोपाध्याय-
श्री ६ श्रीगङ्गाधरशास्त्रिचरणानुचरण-
प्राप्तशास्त्रदृशा रत्नगोपालभट्टेन
संशोधितः ।

ग्रन्थसंख्या । ३ । विभागसंख्या । १ । मूल्यम् २)

इदं पुस्तकं काश्यां चौखम्बासंस्कृत पुस्तकालयाऽध्यक्ष-
हरिकृष्णदासगुप्तसकाशान्मूल्येन लब्धम् ।

संवत् १९६५

विद्याविलास यन्त्रालये हरिकृष्णदासेन संमुद्रितः । काशी ।

श्रीमुकुन्दरायो जयति ।

श्रीगोपाललालो जयति ।

शेषः शब्देऽथ काव्ये कविकुलतिलकाराभ्यपादाऽम्बुजश्री-
न्याये न्याय्यार्यवर्यो विमलतरमतिः सांख्यसंख्यावदार्यः ॥
वेदे वेदान्तशास्त्रे हरिरतिनिपुणः कर्मशास्त्रे गुरुर्यो
योगं योगीन्द्रवन्द्यो निजजननिवहोद्धारकृत् कृष्णचन्द्रः ॥ १ ॥
काश्मीरो गुणकुङ्कुमे हिमकरः संतापनिर्वापणे
धर्माभ्योजवने नवाम्बरमणिर्दावो द्विषत्कानने ॥
सिन्धुः कीर्तिकलानिधौ निरुपधिर्बन्धुः प्रपन्ने जने
श्रीमान् भाति विभुर्मुर्गिरिधरस्तत्पादपद्मे नमः ॥ २ ॥



धर्मशास्त्र अलङ्कार वैद्यक मन्त्र तन्त्र नाटक काव्य इत्यादि तथा इनके व्याख्यान आवश्यक हैं। सो जो महाशय कृपापूर्वक धर्मार्थ, अथवा मूल्यद्रव्यलेयके, अथवा कोई अन्य प्रकारसँ जैसे आगे सूची में लिखी वितनेमूल्यकी पुस्तक लेयके लिखित पुस्तक देयवो अभीष्ट करें विनने आगे लिखे पतेसँ पत्रव्यवहार अथवा यथासम्भव साक्षाद् भाषणकरके निश्चय कर्तव्य है।

६ सम्प्रति यहाँ जितने ग्रन्थ हैं तथा आगे संगृहीत होयेंगे विनकी जितनी प्राचीन लिखित प्रती मिले सो सर्व संग्राह्य हैं। कारण पुस्तकनमें अनेकप्रकारके पाठ तथा न्यूनाधिकभाव उपलब्ध होयहैं। तासँ जो महाशय संग्रहके लिये धर्मार्थ पुस्तक भेजेंगे विनको सत्कार पूर्वक स्वीकार होयगो। ओर भेजवेवारे महाशयको नाम अभिज्ञान सब लिखके सो पुस्तक संगृहीत रहेगी। ओर प्रसिद्धीके समय सब व्यवस्था प्रसिद्ध करी जायगी ॥

७ मुद्रित पुस्तकनके विषयमें कोई पण्डित जन कछु नवीन परिष्कार, अशुद्धिशोधन तथा कोटिकम लिखके पठावेंगे तो मुद्रित पुस्तकके सङ्ग सुरक्षित रहेगो, सो दूसरी आवृत्तीमें विचार पूर्वक सङ्ग मुद्रित होयगो। ओर यदि कोई टीका टिप्पण प्राचीन होयगो तो समयानुसार द्वितीयावृत्तीके पूर्व ही प्रकाशित होयजायगो।

८ जो उदाराशय या धर्मकार्यमें भगवत्सेवा करनो विचारे विनने। श्रीगोपालमन्दिर अधिकारी मुकुन्ददास गोपालदास तथा रत्नगोपालभट्ट योग्य काशी। या पतेसँ प्रथमतः मूल्य द्रव्य तथा स्वाभीष्टपुस्तक नाम पत्र भेज के पुस्तक मँगावनी। ओर जो लोक व्यवहारमार्गसँ पुस्तक मँगावें विनने आगे लिखे पतेसँ मँगावनों।

९ परदेशीय ग्राहकनकूँ, बी०पी० द्वारा पुस्तक मँगायवो सरल होयगो सो ग्राहक महाशयने तद्द्वारा पुस्तक मँगायलेनी।

ठि० कार्याध्यक्ष रत्नगोपाल भट्ट। चौखम्बाबाजार।

सेठ मधुवनदास द्वारकादासकी धर्मशाला। बनारस।

पुस्तकप्राप्तिस्थान—

हरिदास हरिकृष्णदास गुप्त। चौखम्बासंस्कृत पुस्तकालय। बनारस।

मुद्रित पुस्तक नाम । प्रथमविभाग ॥ १ ॥

- १ ब्रह्मसूत्रवृत्तिः । भावप्रकाशिका । प्रथमाऽध्यायः १)
- २ शुक्लयजुर्वेदकाण्वसंहिताभाष्य । विद्यारण्य सायणाचार्यकृत ।
प्रथमद्वितीय अध्याय । १)
- ३ भक्तिमार्तण्ड । गोस्वामिश्रीगोपेश्वरजीमहाराजकृत । २)

द्वितीयविभाग ॥ २ ॥

- १ शुद्धाद्वैतमार्तण्डः । प्रमेयरत्नार्णवश्च । वेदान्त । १)
- २ श्रीविद्वन्मण्डनम् । वेदान्त । १)
- ३ तत्त्वार्थप्रदीपः । आवरणभङ्गसहितः । प्रकरणद्वय । ५)
- ४ भगवद्गीताटीका अमृततरङ्गिणी २)
- ५ श्रीमदणुभाष्यम् । प्रकाशसहितम् । वेदान्त । १५)
- ६ ब्रह्मसूत्रवृत्तिः । मरीचिका । वेदान्त । २)
- ७ विद्वन्मण्डनम् । सुवर्णसूत्रसहित * २)

तृतीयविभाग ॥ ३ ॥

- १ श्लोकवार्तिकम् । न्यायरत्नाकर सहितम् । मीमांसा १०)
- २ वेदान्ततत्त्वत्रयम् । भाट्टभाषाप्रकाशश्च । २)
- ३ संस्काररत्नमाला * । गोपीनाथभट्टीया । २)
- ४ करणप्रकाशः । ज्योतिषः । १)
- ५ भाट्टचिन्तामणिः । मीमांसा । २)
- ६ न्यायरत्नमाला । मीमांसा । २)
- ७ ब्रह्मसूत्रभाष्य । विज्ञानभिष्णुकृतम् । ६)
- ८ स्याद्वादमञ्जरी । जैनग्रन्थ । २)
- ९ सिद्धित्रयम् । वेदान्त । १)
- १० न्यायमकरन्दः, प्रमाणमाला, न्यायदीपावली च । वेदान्त । ४)
- ११ विभक्त्यर्थनिर्णयः । न्याय । ५)
- १२ विधिरसायनम् । मीमांसा । २)
- १३ न्यायसुधा । तन्त्रवार्तिकटीका । मीमांसा । १६)
- १४ शिवस्तोत्रावली । वेदान्त । २)

१५ मीमांसाशालप्रकाशः ।	२)
१६ प्रकरणपञ्चिका । मीमांसासारसंग्रहश्च ।	३)
१७ अद्वैतसिद्धिसिद्धान्तसारः । वेदान्त ।	३)
१८ कात्यायनश्रौतसूत्रम् । कर्काचार्यकृतभाष्यसहितम् ।	१३)
१९ ब्रह्मसूत्रभाष्यम् । भास्कराचार्यकृतम् *	१)
२० खण्डनखण्डखाद्यम् *	९)
२१ आख्यातचन्द्रिका । व्याकरण ।	१)
२२ श्रीलक्ष्मीसहस्रम् । सटीक । काव्य ।	८)
२३ शब्दकौस्तुभः * स्फोटचन्द्रिका च । व्याकरण ।	१०)
२४ क्रोडपत्रसंग्रहः * । न्याय ।	१)
२५ ब्रह्मसूत्रवृत्तिः । सिद्धान्तजाह्नवी । सेतुसहिता । चतुःसूत्री । २)	२)
२६ षड्दर्शनसमुच्चयः ।	१)
२७ वैयाकरणभूषणसारः । दर्पण सहितः ।	२)
२८ जागदीशी । न्याय अनुमानखण्ड ।	१३)
२९ वीरमित्रोदयः * । धर्मशास्त्र ।	७)
३० स्मृतिसारोद्धारः * । धर्मशास्त्र ।	२)
३१ नैष्कर्म्यसिद्धिः । ब्रह्माऽमृतम् । वेदान्त ।	४)
३२ वेदान्तरत्नमञ्जूषा श्रीनिम्बार्कदशश्लोकीव्याख्या ।	२)
३३ ऋक्प्रातिशाख्यम् ।	४)
३४ बृहद्वैयाकरणभूषणम् । पदार्थदीपिका च । व्याकरण ।	४)
३५ गूढार्थदीपिका । श्रीमद्भागवत रासपञ्चाध्यायीव्याख्या ।	३)
३६ विवरणोपन्यासः । वाक्यसुधा । वेदान्त ।	२)
३७ श्रीभाष्यवार्तिकम् । यतीन्द्रमतदीपिका च । वेदान्त ।	२)
३८ तत्त्वदीपनम् । वेदान्त ।	८)
३९ रसमञ्जरी । व्यङ्ग्यार्थकौमुदी तथा प्रकाशसहिता ।	३)
४० भेदधिकारः । उपक्रमपराक्रमश्च । वेदान्त ।	२)
४१ तत्त्वशेखरः । तत्त्वत्रयचुलुकसंग्रहश्च । वेदान्त ।	१)
४२ पातञ्जलयोगदर्शनम् । मणिप्रभा सहितम् ।	१)
४३ बोधसारः । सटीक । वेदान्त ।	१०)
४४ व्याकरणमिताक्षरा ।	१०)
४५ ब्रह्मसूत्रदीपिका ।	२)

४६	दैवज्ञकामधेनुः । ज्योतिष ।	३)
४७	प्रौढमनोरमा शब्दरत्न । व्याकरण ।	६)
	अव्ययीभावपर्यन्त ।	२)
४८	परिभाषेन्दुशेखरः । भैरवीसहितः ।	१)
४९	विशिष्टाद्वैताधिकरणमाला । सटीक ।	१)
५०	श्रुत्यन्तसुरदुमः । श्रुतिसिद्धान्तमञ्जरी च ।	३)
५१	काव्यालङ्कारसूत्रवृत्तिः । सटीक ।	२)
५२	आश्वलायनसूत्रप्रयोगदीपिका ।	२)
५३	अद्वैतचन्द्रिका ।	॥)
५४	लघुशब्देन्दुशेखरः । अव्ययीभावपर्यन्त ।	६।)
	सैव संपूर्ण	४)
५५	अर्थसंग्रहः । सटीकः । (मीमांसा)	१॥)
५६	माट्टभाषा । प्रकाशसहिता (मीमांसा)	॥)
५७	प्राकृतप्रकाशः । वररुचिकृतः । भामहकृतव्याख्यासहितः ।	॥)
५८	भगवद्गीता । मधुसूदनटीका सहिता ।	३)
५९	व्युत्पत्तिवादः । मूलम्	१॥)
६०	भैरवी । शब्दरत्नव्याख्या (कारकान्ता)	३)
६१	परमलघुमञ्जूषा ।	।)
६२	साङ्ख्यतत्त्वकौमुदी ।	।=)
६३	नारदसंहिता (ज्योतिषम्) ।	।=)
६४	मेदिनीकोषः ।	॥=)
६५	पूर्वपक्षावली ।	।)
६६	उत्तरपक्षावली ।	।)
६७	मीमांसापरिभाषा ।	।)
६८	कारिकावली । रामरुप्री दिनकरी मुक्तावली शब्दखण्डान्ता	३)
६९	कालीशङ्करी जागदीश्याः पञ्चलक्षण्याः ।	≡)
७०	सैव—माथुरी पञ्चलक्षण्याः ।	=)
७१	मीमांसान्यायप्रकाशः । आपोदेवकृतः ।	॥=)
७२	चरणव्यूहः—सभाष्यः शौनकीय परिशिष्ट सहितः ।	।=)
७३	योगदर्शनं व्यासभाष्य तत्त्ववैशारदी टीकासह बालराम- स्वामिकृत टिप्पणीसहित	३)

- ७४ काशिका । पाणिनीयसूत्रवृत्ति । ५)
७५ महाभाष्यं (नवाह्निकम्) श्रीमता पतञ्जलिमुनिना प्रणीतम् ।
म. म. श्रीकैयटोपाध्याय— नागोजीभट्टाभ्यां निर्मिताभ्यां
प्रदीपोद्घोताख्यविवरणाभ्यां समुल्लसितम् । २)
७६ सांख्यायनगृह्यसंग्रहः । कौषीतकिगृह्यसूत्राणि च । १)
७७ गूढार्थदीपिका । श्रीमद्भागवतभ्रमरगीतटीका । १)
७८ मीमांसादर्शनशाबरभाष्य । प्रथमद्वितीयतृतीयाध्याय । २॥)
७९ रामरक्षास्तोत्र सटीक । १)

* ये चिह्नकी पुस्तक क्रमशः संपूर्णहोयँगी ।

श्रीहरिः ।

श्रीविठ्ठलेश्वरो जयति ॥

भक्तिमार्तण्डः ।

गोस्वामिश्रीगोपेश्वरजीमहाराजविरचितः ।

चरीकर्तुं व्यक्तं भजनमहिमानं समतुलं
ददौ भुक्तं स्वप्ने गिरिशनसा मृग्यमनिशम् ॥
ततस्तेने मह्यं मननसुयशोमाननमिदं
भजे स्मारं स्मारं गुणचयमहोऽजामिल इव ॥ १ ॥
न्यक्कृत्य खलु पज्जन्यं वर्षन्ति स्वजनेषु ये ॥
अदेयदानदसत्त्वादाचार्यास्तान् नमाम्यहम् ॥ २ ॥
क्षीराब्धेर्मथने स्वकीयविभवे स्वीकृत्य कूर्माकृतिं
पृष्ठेऽघातद्विरिराजमेव सदयोऽकार्षीच्च भक्तप्रियम् ॥
स्नेहोदध्यवगाहनैकपरमानन्दाप्तिसर्वस्वक-
स्तस्मै तातमहाशयाय हरये कुर्वे नमो भूतये ॥ ३ ॥
भक्तिमार्गाब्जमार्तण्डवंशमार्तण्डरूपिणः ॥
वन्देऽहं तातचरणान् भक्तिमार्तण्डसिद्धये ॥ ४ ॥
वेदादिसर्वशास्त्रार्थभृतां ब्रह्मिष्ठदुर्लभाम् ॥
भक्तिं वक्ष्ये यथाशास्त्रं प्रभुभिर्विशदीकृताम् ॥ ५ ॥

ननु कथं वेदादिशास्त्राणामर्थो भक्तिर्यतः कर्मकाण्डस्य धर्मे,
ज्ञानकाण्डस्य च ज्ञाने पर्यवसानमिति चेदुच्यते । यत्र नाऽन्यत्र
पश्यति नान्यच्छृणोति नान्यद्विजानाति स भूमा स वा एष एवं
पश्यन्नेवं मन्वान एवं विजानन्नात्मरतिरात्मक्रीड आत्ममिथुन

आत्मानन्दः स स्वराद् भवति । आत्मक्रीड आत्मरतिः क्रियावा-
 नेष ब्रह्मविदां वरिष्ठः । भक्तिरस्य भजनं, तदिहामुत्र च फल-
 भोगनैराशयेनामुष्मिन् मनःकल्पनम् । तदेव च नैष्कर्म्यं सकलमा-
 परं ब्रह्मैतद्यो ध्यायति रमति भजति सोऽमृतो भवति । चिन्तयै-
 श्वेतसा कृष्णं मुक्तो भवति संसृतेः । नाहं वेदैर्न तपसा न दानेन
 न चेज्यया * शक्य एवंविधो द्रष्टुं दृष्टवानसि मां यथा । भक्त्या
 त्वनन्यया शक्य अहमेवंविधोऽर्जुन । अहं भक्तपराधीनो ह्यस्वतन्त्र
 इव द्विज * वशे कुर्वन्ति मां भक्त्या सत्स्त्रियः सत्पति यथा ।
 भक्त्या तुतोष भगवान् गजयूथपाय । नालं द्विजत्वं देवत्वमित्युप-
 क्रम्य, प्रीयतेऽमलया भक्त्या हरिरन्यद्विडम्बनम् । अथातो भक्ति-
 मीमांसा । सा पराऽनुरक्तिरीश्वर । स्नेहो भक्तिरिति प्रोक्त-
 स्तथा मुक्तिर्नचान्यथेसादिश्रुतिस्मृतिसूत्रपञ्चरात्रादिवाक्यसहस्रै-
 र्भक्तिः प्रतिपाद्यत इति चेत् । इत्थम् । छान्दोग्यनवमप्रपाठके, अधीहि
 अध्यापयेत्यर्थः । अधीष्व विज्ञापयेति विश्वेश्वरः । भाष्यप्रकाशे तु अ-
 न्तर्भावितण्यर्थ इति व्याख्यातम् । तदु होवाच यद्वेत्थ तेन मोपसीद तत-
 स्त ऊर्ध्वं वक्ष्यामीति होवाचेत्यनेन प्रथमतो मुख्या ब्रह्मविद्या नोपदे-
 शार्हेति सनत्कुमारो नारदाधिकारं ज्ञातुं, यद्वेत्थ तेन मोपसीद । यत्
 त्वं जानासि तत्कथनेन मदुपसन्नो भव स्वाधीतं वद । ततोऽतिरिक्तं
 तुभ्यं कथयिष्यामीत्युक्तवान् । ततो नारदः स्वविदितम् ऋग्वेदा-
 दिसर्पदेवजनविद्यान्तमुक्तवान् । स होवाच ऋग्वेदं भगवोऽध्येमि यजु-
 वेदं सामवेदं पित्र्यं राशिं दैवं विधिं वाकोवाक्यमेकायनं वा देवविद्यां
 ब्रह्मविद्यां भूतविद्यां क्षत्रविद्यां नक्षत्रविद्यां सर्पदेवजनविद्यामेतद्भ-
 गवोऽध्येमीत्यनेन । तत्र ऋग्वेदादि पुराणान्तं प्रसिद्धम् । वेदानां
 वेदं व्याकरणं, पित्र्यं श्राद्धकल्पं, राशिं गणितं, दैवम् उत्पात-
 ज्ञानं, निधिं महाकालादिनिधिशस्त्रं, वाकोवाक्यं तर्कशास्त्रम्, ए-

कायनं नीतिशास्त्रं, देवविद्यां निरुक्तं, ब्रह्मविद्यां शिक्षाकल्परूपा-
म, भूतविद्यां भूततन्त्रम्, क्षत्रविद्यां धनुर्वेदम्, नक्षत्रविद्यां ज्यो-
तिषम्, सर्पविद्यां गारुडम्, देवजनविद्यां गन्धर्वविद्याम्, भगवन्
अध्येमि स्मरामीत्युक्त्वा सोऽहं भगवो मन्त्रविदेवास्मि । शब्दार्थ-
मात्रवित्त्वाद् । यतः परोक्षज्ञानवानेवास्मीति स्वाधिकारमुक्त्वा,
नात्मविच्छरुतं ह्येव मे भगवद्दृशेभ्यस्तरति शोकमात्मविदितां । सो-
ऽहं भगवः शोचामि तं मा भगवँल्लोकस्य पारं तारयत्विति
नारदेनोक्तः सनत्कुमारः । अत्राप्राक्प्रामाण्याच्छ्लोकेन लिङ्गेन
नात्मवित्त्वं स्वस्यानुमायात्मज्ञापनेन शोकतरणायोपसन्नोऽस्मीति
नारदाशयः । तत्र मन्त्रविदेवेत्यत्रैवकारव्यावर्त्यो योऽर्थस्तद्वाचकं
नात्मवित्पदम् । भगवद्दृशेभ्यो भगवत्सदृशेभ्यः । इति बोध्यो-
ऽर्थः । ततः सनत्कुमारस्तदधिकारमवगत्य मुख्यविद्योपदेशयोग्य-
त्वसम्पादनार्थं, यद्वै किञ्चाध्यशीष्टा नामैवैतदित्यादिना नारदोक्ता-
नां सर्वेषां नामत्वबोधनपूर्वकं नाम्नो बृहत्त्वेनोपासनमुपदिश्य या-
वन्नाम्नो गतं तत्रास्य यथाकामचारो भवतीति तत्फलं शोकतर-
णायोक्तवान् । तदा नारदः केवलनाम्न उपासने उक्तफलाभावं
तस्य ब्रह्मत्वेनोपासने तत्फलं, तदपि नाम गतिपरिच्छिन्नमिति
ज्ञात्वा तेन शोकातरणं चाज्ञाय ततोऽधिकं जिज्ञासमानः, अस्ति
भगवो नाम्नो भूय इति नाम्नो वा यद् भूयोऽस्तीति तन्मे भगवान्
ब्रवीत्विति पृष्ठः सनत्कुमारो वाग्वा नाम्नो भूयसीति नामविद्या-
व्यापकत्वं माहात्म्यमुक्त्वा वाचो ब्रह्मत्वेनोपासनं तत्फलं चोक्त-
म् । तत्र भूयःपदं न बाहुल्यार्थकं, न वा पुनरर्थकं, किन्तु आ-
धिक्यार्थम् । तच्चोत्कर्ष इति तत्तन्माहात्म्यकथनादवसीयते । एवं
नामवाङ्मनःसंकल्पाचित्तध्यानविज्ञानबलाऽन्नाग्नेजआकाशस्मराशा
उक्ताः । तत्र नामवाचौ स्फुटे । मनो विवक्षालक्षणान्तःकरण-

वृत्तिः । संकल्पः कर्तव्याकर्तव्यसमर्थनरूपाऽन्तःकरणवृत्तिः ।
 चित्तं चेतयितृत्वं प्राप्तकालानुसन्धानरूपम्, अतीतानागतविषयम्,
 प्रयोजननिरूपणमामर्थ्यं च । ध्यानं शास्त्रोक्तं, देवतालम्बनो वि-
 जातीयासंवलितः प्रत्ययसन्तान एकाग्रतापदपर्यायः । चिरकाल-
 स्थायिज्ञानपक्षे तु तादृश एक एव प्रत्ययो ज्ञेयः । विज्ञानं शास्त्रा-
 ऽर्थविषयकं विशिष्टं ज्ञानम् । बलम् अन्नभक्षणजनितं मनसो विज्ञेय-
 विभावनमामर्थ्यम् । अन्नमापस्तेज आकाशश्च प्रसिद्धाः । स्मरः
 स्मरणम् । अप्रयत्नश्चित्तव्यापारः । आशा अप्राप्तवस्त्वाकाङ्क्षा ।
 तृष्णा कामाद्यपरपर्याया । एवमेतेषां स्वरूपमुपनिषद्व्याख्याना-
 ज्ञेयम् । एतेषामुपासनं ब्रह्मत्वेनोक्त्वा प्राणस्य त्वाशातो भूयस्त्वं
 माहात्म्यं चोक्त्वा, स वा एष एवं पश्यन्नेवं मन्वान एवं विजानन्न-
 तिवादीत्यनेन प्राणदर्शनादिमतोऽतिवादित्वमुक्तम् । अपहृतपाप्म-
 त्वेन प्राणस्य उत्कृष्टत्वात् । न तु परमकाष्ठापन्नोत्कृष्टवादित्व-
 म् । प्राणविद्यया अपर्यवसानात् । अग्रे आत्मतः प्राण इति श्रा-
 वणाच्च । अत एव, तं चेद्ब्रूयुरतिवाद्यसीत्यतिवाद्यस्मीति ब्रूया-
 न्नापन्दुवीतित्युक्त्वा, एष तु वा अतिवदति यः सत्येनातीति प्राणो-
 पामकस्यातिवादित्वं सत्यवादित्वेनोक्तम् । ततो नारदेन प्राणस्य
 तत्त्वं न प्राणः, किन्त्वन्यदिति बुद्ध्वा, सोऽहं भगवः सत्येनातिव-
 दानीति स्वाभिप्रायोऽभाणि । तत्र वदतीत्यन्तर्भावितसन्तर्धः ।
 सत्येनातिविवक्षाणीत्याशयात् । ततः सनत्कुमारः, सत्यं त्वेव विजि-
 ज्ञामितव्यमित्यादिना तस्य सत्यादिजिज्ञासामुत्पाद्य विजिज्ञासि-
 तव्यत्वेन सत्यविज्ञानमतिनिष्ठाकृतिसुखानि पूर्वपूर्वकारणत्वेनोत्त-
 रोत्तराण्युक्तवान् । तत्र सत्यम् अर्थमनतिक्रम्य वर्तमानं वस्तुस्व-
 रूपम् । विज्ञानं तद्विषयकं विशिष्टज्ञानम् । मतिस्तर्केण तदर्थस्व-
 रूपविचारः । श्रद्धा आस्तिक्यबुद्धिः । निष्ठा तद्विषयक आदर-

स्तत्परन्वरूपः । कृतिस्तद्विषयकसाधनानुकूल इन्द्रियव्यापारः ।
 सुखम् अनुकूलबुद्धिवेद्य आन्तरो धर्मः । इत्येवं लौकिकसमाना-
 कारं तत्स्वरूपं ज्ञातव्यमित्येवमुक्त्वा सुखे विशेषं वक्तुं तत्स्वरूप-
 माह । यो वै भूमा तत् सुखं, नाल्पे सुखमस्ति भूमैव सुखं भूमा
 त्वेव विजिज्ञासितव्य इति । तेन प्राणस्य सत्यवदनादीनां स एव
 कारणं, तत्त्वं चेति तमेव ज्ञात्वा सत्यवदनेऽतिवादित्वमन्यथा नेत्य-
 वगत्य भूमानं भगवो विजिज्ञास इति नारदस्य भूमस्वरूपस्य जि-
 ज्ञासायामाह । यत्र नान्यत् पश्यति नान्यच्छृणोति नान्यद्विजाना-
 ति स भूमेति । अत्र सत्यर्थे सप्तमी । एवञ्च यस्मिन् दृष्टे श्रुते विज्ञाते
 सति दर्शनादिमतोऽन्यविषयकदर्शनश्रवणविज्ञानाभावो भवति, स
 भूमेत्यर्थो भवति । यत्र यस्मिन् भूमिन् तत्त्वेऽन्यद् द्रष्टव्यमन्येन कर-
 णेनान्यो द्रष्टा नपश्यत्येवं नान्यच्छृणोति नान्यद्विजानाति स भूमेति
 विश्वेश्वरः । ननु भूमिन् दृष्टे श्रुते विज्ञातेऽन्यदर्शननिषेधे कः प्र-
 कारः ? किं विशेषदर्शनेन रजतादिवदन्यन्न पश्यति, उत कारणे
 कार्यमिव भूम्यन्यल्लीयते, अथवा नक्षत्रादिकं तिरस्कुर्वत् सूर्य-
 तेज इवान्यत् तिरस्करोति भूमेति चेत् तत्राह । अथ यत्रान्यत्
 पश्यत्यन्यच्छृणोत्यन्यद्विजानाति तदल्पं यो वै भूमा तदमृतम् अथ
 यदल्पं तन्मर्त्यमिति । एवञ्च पूर्वविकल्पपक्षोक्तं किमपि न भवति
 अपि तु भूमिन् दृष्टे श्रुते विज्ञाते तदानन्दैकपरतयाऽन्यदल्पं भव-
 तीति न सुखत्वेन, नापि सुखसाधनत्वेन पश्यति, न शृणोति, न
 विजानातीत्यर्थः । ननु भूमनो दर्शनश्रवणविज्ञानेष्वन्यतमेनैवं भाव-
 स्तदा शृण्वतो मम कुतो नास्ति । यदि च समुदितैस्तैस्तदा यत्र
 भूमा प्रकाशमानतया तिष्ठति तस्यैवं भावो भवति, नान्यस्येत्या-
 क्षयेन भूमाधारं पृच्छति । स भगवः कस्मिन् प्रतिष्ठित इति नारदः
 तं प्रत्याह । स्वे महिम्नीति । स्वविभूतौ । अत्रापि को महिमेति

नारदशङ्का स्वयमेव निराकुर्वन्नाह । यदि वा न महिम्नीति । गोअश्वमिह महिमेत्याचक्षते हस्तिहिरण्यं दासभार्यं क्षेत्राण्यायतनाभीति । नाहमेवं ब्रवीमि । तथाचैतेष्वहं भूमा प्रतिष्ठित इति न ब्रवीमीत्यर्थः । तर्हि क्व प्रतिष्ठित इत्याकाङ्क्षायामाह सनत्कुमारः । ब्रवीमीति ह होवाचाऽन्यो अन्यस्मिन् प्रतिष्ठित इति । इतीह होवाचेतिश्रुतिवाक्यं, शेषं सनत्कुमारवाक्यम् । तथाच गोअश्वादिभ्योऽन्यो महिमा । तस्मिन् प्रतिष्ठित इत्यर्थः । तर्हि स कीदृग्येन तत्प्रतिष्ठितत्वं भूम्न इत्यत आह । स एवाऽधस्तात् स उपरिष्ठात् स पश्चात् स पुरस्तात् स दक्षिणतः स उत्तरतः स एवेदं सर्वमित्यथातोऽहङ्कारादेश एवाहमेवाधस्तादनुपरिष्ठादहं पुरस्तादहं दक्षिणतोऽहमुत्तरतोऽहमेवेदं सर्वम् इत्यथात आत्मादेश एवात्मैवाधस्तादात्मोपरिष्ठादात्मा पश्चादात्मा पुरस्तादात्मा दक्षिणत आत्मोत्तरत आत्मैवेदं सर्वमिति । तथाच यस्य पूर्वं स एवाधस्तादित्याद्युक्तरीत्या सर्वदिक्षु सर्वं परिदृश्यमानं भूमेति भातम् । अथ तदनन्तरम्, अतः एतस्माद्भानाद्धेतोरहङ्कारादेश एव पूर्ववद् भूमाभिन्नत्वेन स्वभानम् । अथ तदनन्तरम्, अतस्तादृशभानाद्धेतोरात्मादेश एव पूर्ववद् भूमाभिन्नत्वेनात्मभानम् । एवम्प्रकारभावधान् यः पुरुषस्तस्य महिमा तस्मिन् भूमा प्रतिष्ठित इति फलति ॥

विश्वेश्वरस्तु—भूमा कस्मिन् प्रतिष्ठित इति प्रश्ने स्वस्वरूपे प्रतिष्ठितः । अन्यो हि अन्यस्मिन् प्रतिष्ठितो भवति । भूमा तु स्वतो न भिन्न इति नान्यस्मिन् प्रतिष्ठितः । तत्र हेतुमाह । स एवेत्यादि । यतः स भूमैवाधस्तादित्यादिप्रकारेण सर्वरूप इति तदव्यतिरिक्ताऽभावाच्चाऽसौ परमार्थतः क्वचित् प्रतिष्ठित इति । अग्रे च, यत्र नान्यत् पश्यतीत्यधिकरणतया, स एवाधस्तादिति परोक्षतया च निर्देशाद् द्रष्टुर्जीवाद्भिन्नो भूमेति शङ्का स्यात्, त-

द्वारणायाहमात्मतया भूमानं निर्दिशति । अथातोऽहङ्कारादेश इति ।
 अविवेकिनो देहेऽप्यहमिति प्रत्ययात्तस्यात्मत्वशङ्कावारणयोक्तम्,
 अथात आत्मादेश इतीत्युचिवान् ॥ तन्न ॥ अक्षरे प्रतिष्ठितत्वस्य
 तत्प्रतिष्ठितत्वेऽपि स्वप्रतिष्ठित्वस्य प्रमेयप्रकरणे व्युत्पाद्यमानत्वात् ।
 पुरुष एवेदं सर्वं यद् भूतं यच्च भाव्यम् । उताऽमृतत्वस्येशानो
 यदग्नेनातिरोहति । एतावानस्य महिमेति विश्वस्य महिमत्वमु-
 क्त्वा, अतो ज्यायाँश्च पुरुष इत्यनेन महिमभेदकथनान्महिमपदेन
 स्वरूपलाभाभावाच्च । भूमप्रतिष्ठागमकान् धर्मानाह । स एवं यद-
 यन्नेवं मन्वान एवं विजानन्नात्मरतिरात्मक्रीड आत्मा मिथुन आत्मा-
 नन्दः स स्वराड् भवति तस्य सर्वेषु लोकेषु कामचारो भवतीति ।
 एञ्चोक्तप्रकारकदर्शनमननविज्ञानवानुक्तप्रकारकरखादिमान् भव-
 तीत्यने धर्मा भूमप्रतिष्ठितत्वगमका इत्यर्थः । तथाचैतद्धर्माश्रयो
 महिमेत्युक्तं भवति । महिमस्वरूपं तु सर्वात्मभाव इत्यग्रे वक्ष्यते ।
 तादृशस्य शोकतीर्णत्वं वक्ति । स स्वराडित्यादिना । स भूमा-
 आत्मरखादिमान् स्वस्मिन्नेव राजते स्वस्मिन् भूमानं राजयतीवि-
 वा । दीप्तिरत्र शोभा । सा च निरवधिसर्वैश्वर्यवतो भक्ताधीनत्वे-
 ऽधिका भवतीति । तदधीनत्वे तु भक्तस्य प्रयोजकत्वाद्भक्तस्य
 प्रयोजककर्तृत्वम् । भगवतस्तु प्रयोज्यकर्तृत्वम् । तथाच भक्तो
 भूमानं स्वाधीनीकरोतीत्यर्थः सम्पद्यते । तत्र भगवत्स्वाधीनीकरणं
 न कृतिसाध्यम् इति भगवदनुग्रहापेक्षम् । स च भगवद्भागः ।
 कार्यकारणयोरभेदोपचारात् । इदमनुसन्धाय भाष्यप्रकाशे स्व-
 स्मिन् भूमानं रज्जयतीत्यर्थकथनं, न तु विग्रहवाक्यमिति बोध्य-
 म् । यद्वा पूर्वोक्तस्य भगवतो भक्ते रागे सति शोभाधिक्यमिति,
 भगवान् भक्तभक्तिमान्, नाहमात्मानमाशासे मद्भक्तैः साधुभि-
 विना * श्रियं चासन्तिकीं ब्रह्मन् येषां गतिरहं परेसादिवाक्योक्त-

भक्तराग एव राजृयातोरर्थः । तथाच राजयति रागयुक्तं करोती-
त्यर्थः । तदर्थकथनं रञ्जयतीति । अथवा किमनया कुसृष्ट्या ।
रञ्जयिष्यति यल्लोकमयमात्मविचेष्टितैः * अथामुमादुराजानं
मनोरञ्जनकैः प्रजा इत्यत्र तथैव व्युत्पत्तेः । तस्य नामाद्याशा-
प्राणपर्यन्तेषु लोकेषु कामचारः स्वातन्त्र्यं भवतीति सर्वप्राप्सा
शोकपारतीर्णो भवतीत्यर्थः । एतेनैव शोकतरणसम्भवादेतदुपाया-
तिरिक्तोपायवतो निन्दति । अथ येऽन्यथातो विदुरन्यराजान-
स्ते क्षय्यल्लोका भवन्ति तेषां सर्वेषु लोकेष्वकामचारा भवतीति ।
राजयति इति राजा रञ्जयतीति वा । एवञ्चान्यासक्तास्तथा भव-
न्ति इति सन्दर्भार्थः । एतेन सर्वात्मभावरूपा भक्तिरेवोच्यते ।
कथमिति चेदित्थम् । अत्र व्याख्यातरीत्याऽपि भूममहिमरूपः
पुमान् परिचायितः । तस्य या स्फूर्तिरुक्ता सा नाखण्डब्रह्मज्ञानरूपा ।
तत् केन कं पश्येदित्यादिवत्तदाकाराभावात् । किन्तु सखण्डब्रह्म-
ज्ञानरूपा । तत् केन कं पश्येदिति दृशः परिदृश्यमानं सर्वं चानू-
द्य तत्स्फूर्तिकथनात् । साऽपि न वामदेवादिस्फूर्तिरहं मनुरभवं
सूर्यश्चेत्यादिसर्वत्राहङ्ग्रहरूपा । अहंकारादेशोत्तरं पुनरात्मादेशक-
थनेन तस्या व्यभिचारबोधनात् । अतः सा द्विविधाया अपि ज्ञानि-
स्फूर्तेरतिरिक्तेति तद्वानपि तद्विलक्षणः । स यदि पितृलोककामो
भवतीति वदस्य कामानामनुक्तत्वाद् दहराद्युपासकतोऽपि विल-
क्षणः । मर्त्यसुखानभीप्सुत्वाल्लोकतोऽपि विलक्षणः । किन्तु
सत्यवदनादिकारणभूतकृसादिजनकभूमात्मकमुखलाभवत्त्वस्योक्त-
त्वात् पूर्वं भूमलाभवास्तेन दृष्टश्रुतविज्ञातभगवत्कः परमभक्तः ।
तत्र ततोऽन्यदर्शनादिराहिस्योक्तत्वाद्विरहभावे प्रपञ्चावस्मारक-
परमासक्तिरूपो योऽतिविगाढभावस्तेन सर्वत्र आसक्तिविषयो भ-
गवत्स्वरूपमेव स्फुरतीति, स एवाधस्तादित्यादिनोक्तः । तेषां विरह-

भावकृततत्स्फूर्तिरूपाणां ज्ञानानां व्यभिचारिभावत्वेनाऽनियतत्वं
 ज्ञापयितुमहङ्कारादेशात् पूर्वं निरूपितस्य, स एवाधस्तादिना भूम-
 स्फूर्तिरूपस्यावृत्त्या पुनः सर्वत्र स्फूर्तिमाह । अथात्मादेश इति ।
 तथाचाग्रे आत्मरसादिपदैः रसरूपं भगवन्तं भजत एव धर्माणां
 रतिक्रीडामिथुनानन्दानां निरूपणाद्दृष्टश्रुतविज्ञातभगवत्को, भक्ति-
 रसस्य संयोगवियोगभेदेन द्वैविध्याद् विरहभावेऽतिविगाढभावेन
 सर्वत्र तत्स्फूर्तिमान् भक्तो भूममहिमेति तस्य या स्फूर्तिः सोक्त-
 रीतिकसर्वात्मभावे व्यभिचारिभावरूपैव, नान्यविधेति तेन त-
 त्स्वरूपमेवात्रोक्तं भवतीति । ननु विरहस्य सर्वोपमर्दकत्वेन प्राणा-
 दिसर्वतिरोधानाद् वृथैवेदं सर्वं, संयोगाभावादिति चेत् तत्राह ।
 तस्य ह वा एतस्यैवं पश्यत एव मन्वानस्यैवं विजान आत्मतः
 प्राण आत्मत आशात्मतः स्मर आत्मत आकाश आत्मतस्तेज
 आत्मत आप आत्मत आविर्भावतिराभाववात्मतो बलमात्मतो
 विज्ञानमात्मतो ध्यानमात्मतश्चित्तमात्मतः सङ्कल्प आत्मतो मन
 आत्मतः कर्माण्यात्मत एवेदं सर्वमितीति । तथाच भगवतः सका-
 शात् प्राणादिस्थितिरिति न विरहेण सर्वोपमर्द इति लीलोपयोग-
 सिद्धिरिति साऽपि भक्ततद्भावयोर्गमिकेति भावः । एतदेव दृढी-
 कर्तुं श्लोकैः संग्रहार्थमाह । न पश्यो मृत्युं पश्यति न रोगं नोत
 दुःखताम्र * सर्वं पश्यः पश्यति सर्वमाप्नोति सर्वशः ॥ स एकधा
 भवति त्रिधा भवति पञ्चधा * सप्तधा नवधा चैव पुनश्चैकादश
 स्मृतः ॥ शतं च दशकश्चैव सहस्राणि च विशातिः * आहारशुद्धौ
 सत्त्वशुद्धिः सत्त्वशुद्धौ ध्रुवा स्मृतिः । स्मृतिलम्भे सर्वग्रन्थीनां
 विप्रमोक्ष इति । पश्यः उक्तविधया भूमदर्शनवान् मृत्युं रोगं
 दुःखभावं च न पश्यति । दुःखत्वं दुःखित्वं न पश्यति इति
 विश्वेश्वरः । उतेति पादपूरणे । दुःखसत्तामेव न पश्यति इति,

किं वक्तव्यं मृत्युरोगादर्शने इति पक्षान्तरे वा । तत्र हेतुः । सर्वमि-
 त्यादि । पश्यो भूमद्रष्टा सर्वं भूमात्मकं पश्यति । तेन न दुःखादिकं
 पश्यतीति । तस्य फलमाह । सर्वमाप्नोति । सर्वशः सर्वत्र सर्वेण
 सर्वमाप्नोतीति । न तस्य पुनः शोकः । प्राप्तौ प्रकारमाह । स
 एकधेयादि । अनेनात्मत आविर्भावतिरोभावौ इति पूर्वं यदुक्तं
 तत्राविर्भावप्रकारो विवृतः । स भूभैव उक्तप्रकारैः प्रकटो भवन्
 पश्यस्य सर्वं प्रापयतीति । यद्वा, पश्य एव भगवतः सकाशात्-
 तदनुभवार्थं तथा प्रकटीभवतीत्यर्थो बोध्यः । द्विधादिभवनप्रकार-
 त्यागो मध्ये तिरोभावं ज्ञापयति । एतेन विरहसामयिकदशैव
 सन्दर्भार्थं इति सिद्धम् । एतस्य सर्वस्य मूलकारणमाह । आहारशु-
 द्धौ सत्त्वशुद्धिरिति । सा च, त्वयोपभुक्तस्रग्गन्धवासोऽलङ्कार-
 चर्चिताः * उच्छिष्टभोजिनो दासास्तत्र मायां जयेमहीति प्रकारेण
 भगवदत्तप्रसादेन भवतीति सत्त्वं शोधयतीति । तच्छुद्धौ ध्रुवा
 पूर्वावस्थास्मृतिः । सा चावस्था, प्रस्थानरत्नाकरे उक्ता । तत्र
 ज्ञानस्य दशविधत्वं प्रतिज्ञाय चतुर्विधानिसंज्ञानगणनायां जीवीय-
 चैतन्यगुणस्यापि जीवाविनाभावित्वाज्जीवेऽन्तर्भावमुक्त्वा पूर्वा-
 परानुसन्धानरूपा स्मृतिर्यासा तदिति तत्स्वरूपम् । जीवस्यानुस्मृ-
 तिः सतीत्यत्र तथैव विवरणात् । तत्र किं पूर्वापरानुसन्धानमित्या-
 काङ्क्षायां व्युच्चरणात् पूर्वं जीवस्यांशत्वेन ब्रह्माभेदात्तदुत्तरव-
 र्तिनो व्युच्चरणोत्तरम् अविद्यासम्बन्धात् प्राक्कालवर्तिनो ज्ञान-
 स्य सोऽहमिति पूर्वापरानुसन्धानस्वरूपमुक्तम् । तत्त्वमस्यादि-
 वाक्योपदेशोत्तरमपि पूर्वोक्तमेवानुसन्धानम् । तथाऽजपायामपि
 इदमेव विद्यया स्वरूपलाभ इत्युक्तम् । विस्मृतकण्ठमणिन्यायेन
 तस्यैव पुनः प्रतिसाधनात् । इदं च द्वितीयज्ञानं स्मृतेरनुभवजन्य-
 त्वेऽपि सत्त्वशुद्धौ ध्रुवा स्मृतिर्भक्तिरिति श्रीवत्सभाः । तदपि

कार्यकारणयोरभेदोपचारेण युक्तम् । अन्यथा, ततः श्लोकैस्तद्भाव-
स्वरूपमुक्तैतस्य मूलकारणमाह । आहारशुद्धाविसादिनेति भाष्यं
विरुद्धयेत् । परमतप्रवेशश्च । एतादृश्याः स्मृतेः प्रतिलम्भेऽविद्या-
कामकृतानां सर्वाणां ग्रन्थीनां विप्रमोक्षः प्रकर्षेण ज्ञानिनोऽपि
विमोक्ष इति श्लोकार्थः । विषयविज्ञाने शक्यभावात् । धातूनामने-
कार्यत्वस्यागतिकगतित्वेन गत्यन्तरसम्भवे तत्कल्पनस्यासङ्गतत्वा-
त् । तथा भूम्नः सर्वात्मभावरूपत्वेन तस्य चेहालभ्यत्वेन मत्त्व-
शुद्धिमात्राप्राप्यत्वाद् भूम्नि निश्चिता स्मृतिरिति व्याख्यानमपि
दुष्टमेवेति । अतः परं श्रुतिरेतस्य ज्ञानस्य यस्मैकस्मैचिददेयत्वाया-
ऽऽह । तस्मै मृदितकषायाय तमसस्पारं दर्शयति भगवान् सनत्कुमार
इति । एतस्य भगवत्कृपया प्राप्यत्वेन सनत्कुमारस्य दर्शकत्वमुक्तं,
न तु दातृत्वम् । ननु तर्हि कथं कथनमित्याकाङ्क्षायां तस्य कृपालु-
त्वमाह । तं स्कन्द इत्याचक्षते इति । योऽसौ वरदानेन शिवपुत्रो-
ऽपि वृत्तस्तेन तथेत्यर्थः । समाप्तिद्योतनाय द्विरुक्तिः ॥

ननु आत्मादेशे, आत्मैवेदं सर्वमिति सर्वस्यात्मत्वेन भानश्र-
वणात् स्वात्मन्यपि तदभेदभानं भविष्यत्येव । भाते च तस्मिन्
धिरहभावप्रतिबन्धादुक्तरूपः सर्वात्मभावो ज्ञानमार्गीयज्ञानप्रतिबद्धो
नोद्देश्यतीति चेत् । अन्तरा भूतग्रामवत् स्वात्मन इत्यधिकरणे
भगवान् भजनानन्ददित्सयैतादृशं भावं सम्पादयति । तस्मात्
तत्प्रतिबन्धं न करोतीति प्रतिपादनात् । इदं प्रमेयप्रकरणे स्फुटी-
करिष्यते ॥

स्यादेतत् । नात्र सर्वत्मभावो निरूप्यतेऽपि तु ज्ञानप्रकार-
विशेष एव । तथाहि । पूर्वपाठके श्वेतकेतुपाख्याने सर्वस्या-
त्मना सहाभेदो निरूपितः । ऐतदात्म्यामिदं सर्वं, तत् सत्यं, स
आत्मा तत्त्वमसि श्वेतकेतो इत्यनेन । अस्मिन् पाठके च, सोऽहं

भगवो मन्त्रविदेवास्मि नात्मविदिति नारदस्यात्मजिज्ञासैवोक्ता ।
 एवञ्चोत्तरमपि तद्विषयक्रमेव भवितुं युक्तमित्यात्मप्रकरणत्वादुभयोः
 प्रपाठकयोः पूर्वस्मिन् पदभेद उक्तः । तस्यैव स्वरूपमात्मत एवेदं
 सर्वमिष्यन्तेनोक्तमिति पूर्वोक्तप्रकारादन्येन प्रकारेणात्माभेद एव
 सर्वम्योक्त इति । यथा पूजनप्रकरणे क्रियात्मकं बाह्यं पूजनं
 मानमव्यापाररूपमान्तरं पूजनं चोच्यते । नैतावताऽन्यतरस्य त-
 द्भिन्नत्वं वक्तुमुचितम् । प्रकरणाभेदात् । तद्वत् प्रकृतेऽपि किञ्च, नाम-
 रूपात्मकं जगत् पूर्वप्रपाठके, ऐतदात्म्यमिदं सर्वमिति सर्वशब्देन
 अनूद्य तस्मिन् ब्रह्माभेदो निरूपितोऽस्मिन् प्रपाठके तु ऋगादि-
 ष्विद्यां यद्वै किञ्चाध्यगीष्टा इत्यादिनाऽनूद्य नामात्मकब्रह्मत्वं त-
 द्वातिदिश्यते । नामैवैतन्नामोपास्वेत्यनेन । इतोऽपि हेतोर्ज्ञानप्रकार-
 भेद एवात्रोच्यत इति । नैतत् साधु । सार्वत्रिकभावरूपाया मुख्य-
 विद्याया एव निरूपणात् । सुखं त्वेव विजिज्ञासितव्यमित्यु-
 क्त्वा, यो वै भूमा तत्सुखं नाल्पे सुखमस्ति । भूमैव सुखं त्वेव
 विजिज्ञासितव्यमित्युक्त्वा, यो वै भूमा तत्सुखं, नाल्पे सुखमस्ति
 भूमैव सुखं भूमा त्वेव विजिज्ञासितव्य इति सुखस्वरूपकथनेऽक्षर-
 पर्यन्तं गणितानन्दत्वेनाल्पतया, यतो वाचो निर्वर्तन्ते अप्राप्य
 मनसा सहेति निरवध्यानन्दमयस्य पुरुषोत्तमस्यैवात्र जिज्ञास्यत्वेन
 निर्द्धारणात् । ननु ज्ञानसामान्ये प्रसिद्धस्य विद्याशब्दस्य कथं
 ज्ञानकार्याविनाभूतासक्तिविशेषे सर्वात्मभावे शक्तिरिति चेन्न ।
 नायमात्मा प्रवचनेन लभ्यो न मेधया न बहुना श्रुतेन * यमेवैष
 वृणुते तेन लभ्यस्तस्यैष आत्मा वृणुते तनुं स्वामिति श्रुतिरितर-
 साधनानिषेधपूर्वकं वरणस्यैव साधनत्वं विदधती वृतलभ्यन्वे हेतुं
 च वदन्ती वरणविषयमप्याह । तस्यैष आत्मा वृणुते तनुं स्वा-
 मिति । तस्य वृत्तस्यात्मन एष भगवानात्मा तत्तत्तनुरूपः स जीवा-

ऽऽत्मा तं तनुत्वेन दृणुते । तेन तद्वरणस्यावश्यकत्वाय स्वामिति ।
 एतेनान्तर्यामिब्राह्मणे, यस्यात्मा शरीरमित्यात्मत्वेन सकलात्मना
 तनुत्वात् कथं दृतस्यैव तत्तनुरूपत्वमित्याशङ्का निरस्तावेदितव्या ।
 य आत्मानमन्तरो यमयतीति नियमनार्थमात्ममात्रस्य शरीरत्वश्र-
 वणेन स्वकीयत्वेनानुक्तत्वात् । अतः सर्वेषु शरीरत्वे साधारणे-
 ऽपि यं स्वीयत्वेनालोचितवाँस्तमेव दृणुत इति । विदृणुत इति
 पाठेऽप्ययमेवार्थः । ननु विदृणुत इति पाठेऽयमर्थोऽसम्भावितः ।
 विवरणपदस्य प्रकाशनार्थत्वात् । एवं, यं दृणुते तस्य स्वां तनुं
 प्रकाशयतीत्यर्थो भविष्यतीति चेन्मैवम् । तस्मिन्नपि पक्षे तनुविवरण-
 लिङ्गेनोक्तार्थस्याभावात् । तथाहि । सर्वेषां जीवानां तौल्येऽपि
 यं दृणुत इति विशेषकथनाद्वरणीये कश्चिद्विशेषो विवक्षितः । स
 च न जीवे साधारणशास्त्रजन्यः । पूर्वार्द्धासङ्गत्वापत्तेः । नापि
 साधनाभावजन्यः । पामरादावपि तदापत्तेः । साधनशास्त्रवैयर्थ्या-
 पत्तेश्च । अतोऽन्यथानुपपत्त्या भगवदालोचनजन्य एव वाच्यः ।
 सोऽपि न ज्ञानिभक्तसाधारणः । भावभेदानुपपत्तेः । स्वं विदृणुत
 इत्येतावतैव चारितार्थेण तनुपदवैयर्थ्यापत्तेश्च । ततस्तनुपदानुरो-
 धात् साकारस्यैव प्रकाशो वक्तव्यः । स तु भक्तानामेवेति वरण-
 विषयतया सुखेनैव भक्तो लप्स्यत इति । केचित्तु, यमेव परमा-
 त्मानमेष विद्वान् दृणुते तं प्राप्तुमिच्छति तेन वरणेनैव परमात्मा
 लभ्यो, नान्येन साधनेन । नित्योपलब्धस्वभावत्वात् । कीदृशो-
 ऽसावात्मभाव इति । उच्यते । तस्यैव आत्मा अविद्यासंछन्नः
 स्वां परां तनुम् आत्मतत्त्वस्वरूपं प्रकाशयति । घटादिरिव सा-
 धको भवतीति मुण्डकश्रुतिं व्याचख्युः । तथा, यमेव स्वात्मानमेष
 साधको दृणुते तेनैवात्मना वरित्रा स्वयमात्मा लभ्यः । ज्ञानिमते
 निष्कामश्चात्मानमेव प्रार्थयते । आत्मनैवात्मलाभ इत्यर्थः । कथं

लभ्यते इति चेदुच्यते । तस्याप्तकामस्यैष आत्मा विवृणुते प्रकाश-
 यति । पारमार्थिकीं तनुं स्वां स्वकीयामित्यर्थः, इति काठकश्रुतिं
 च व्याचख्युः । तदसङ्गतम् । तनुपदवैयर्थ्यात् । वरणीयवरित्रो-
 रभेदाङ्गीकाराद् व्याख्येयविरोधस्य स्फुटत्वाच्च । गीतायामपि,
 एवं सततयुक्ता ये भक्तास्त्वां पर्युपासते * ये चाप्यक्षरमव्यक्तं
 तेषां के योगवित्तमा इति प्रश्ने, मय्यावेश्य मनो ये मां नित्ययुक्ता
 उपासत इत्युत्तरेण । चतुर्विधा भजन्ते मामिति भजनमुपक्रम्य,
 ज्ञानी त्वात्मेव मे मत इति ज्ञानिभक्तस्यैवात्मत्वकथनेन । तपस्वि-
 भ्योऽधिको योगीति सन्दर्भे शुष्कज्ञान्यपेक्षया योगिन उत्कर्षमु-
 क्त्वा, श्रद्धावान् भजते यो मां स मे युक्ततमो मत इति भक्तोत्कर्ष-
 कथनेन चाऽस्मदुक्तार्थस्यैवोपोद्बलनाच्च । अतो विवरणपदस्य प्र-
 काशनार्थकत्वपक्षेऽपि तनुप्रकाशलिङ्गेन भक्तस्यैव वरणाविषयत्वं
 निश्चीयते इति तेष्वेव स्वीयत्वं सिद्धयतीति न पूर्वोक्तप्रकारे क-
 श्चिद् दोषः । ननु वरणश्रुतेरन्यत्र धर्मादन्यत्राधर्मादन्यस्माच्च कृ-
 ताकृतात् * अन्यत्र भूताच्च भव्याच्च यत्तत् पश्यति तद्वदेति
 प्रश्ने, सर्वे वेदा यत्पदमामनन्तीत्यादिनैतद्वैवाक्षरं ब्रह्मेति प्रकृत्य
 काठके पठनान्मुण्डके चाथ परा यया तदक्षरमधिगम्यत इत्यक्षर-
 मेवोपक्रम्य पठनाच्च पुरुषोत्तमप्रकरणस्य कुत्राप्यदर्शनात् कथं
 भगवत्परत्वमस्या इति चेत् । नैवम् । परस्यैव वेदवेद्यत्वेन कथना-
 त् । तथाहि । अन्यत्र धर्मादिति प्रश्नस्य, सर्वे वेदा इति प्रत्युत्तरे,
 नायमात्मेति श्रुत्या पुरुषोत्तमप्राप्तिमाधनं तपआदिकमत्र, न मेध-
 येति निषेध्यत्वेन कथमुच्यत इत्याशङ्कावारणायैतदेवेति मन्त्रद्वयेन
 अक्षराभेद उक्तः । तथाचाक्षरस्य पुरुषोत्तमाभिन्नतयैवेति न श्रु-
 तिविरोध इति भावः । ततस्तदुपासकस्वरूपमाह । अजो नित्य
 इति मन्त्रद्वयेन । अग्रे च विरुद्धधर्माधिकरणं तत्प्राप्यपुरुषोत्तम-

स्वरूपमाहाणोरणीयानित्यादिनेति पुरुषोत्तमस्यैव प्रकृतत्वम् ।
 ब्रह्मविदाप्नोति परमिति श्रुत्येकवाक्यतयाऽयमर्थोऽध्यवसीयते ।
 अक्षरस्य ब्रह्माभिन्नत्वपक्षे ब्रह्मवित्पदेनैतादृशज्ञानस्यापि संग्रहात् ।
 यद्वा, वेदवेद्यत्वं वाच्यवाचकाभेदनिवक्षयां प्रणवे वक्तुमक्षरपदेन
 ओमित्येतदिति पूर्वोक्तं प्रणवं परामृष्य तत्र ब्रह्मत्वमुपासनासा-
 धनत्वाय विधाय, ततोऽजो नित्य इति मन्त्रद्वयेनोपासकस्वरूप-
 मुक्त्वा, अणोरणीयान्महतो महीयानित्यादिमन्त्रत्रयेण विरुद्धधर्मा-
 श्रयत्वादिकमुक्त्वा तज्ज्ञानाय, यमेवैष वृणुते, नायमात्मेति पठ्यते
 इति पुरुषोत्तमस्यैव प्रकृतत्वं काठकोतथा मुण्डकेऽपि प्रथमे मुण्डके
 यत्तद्वश्यमग्राह्यमित्यादिना सर्वकारणत्वेनाक्षरः प्रस्तुतः । द्वितीये
 यथा सुदीप्तात् पावकाद्विस्फुलिङ्गा इत्यादिना ततः सजातीयवि-
 जातीयसृष्टिमुक्त्वा, दिव्यो ह्यमूर्तः पुरुषः स बाह्याभ्यन्तरो ह्यजः,
 अमाणो ह्यमनाः शुभ्रो ह्यक्षरात् परतः पर इत्यनेन पूर्वोक्ताक्षर-
 परः पुरुषोत्तम उक्तः । तृतीयेऽपि द्वा सुपर्णेत्यनेनान्तर्यामितया
 तमेव परामृष्य ततो, जुष्टं यदा पश्यत्यन्यमीशमित्यादिना तद्दर्शन-
 फलमुक्त्वा ततो ध्यातुः स्वरूप, एषोऽणुरात्मेत्यनेनोक्त्वा मनोरूपं
 करणं चोक्त्वा ततो, यमित्यादिना तत्स्वरूपं फलतो निदर्श्य
 अक्षरात्मकविभूतिकामस्य तदर्चनमुक्त्वा ततः, स वेदेत्यनेन ब्रह्मलो-
 काक्षरप्राप्तिमुक्त्वा, कामान् यः कामयत इत्यनेन मकामनिन्दनं कृत्वा
 पर्याप्तकामस्याक्षरवेत्तुर्भक्त्या भगवत्पादुर्भावे तत्र सर्वकामलयमुक्त्वा
 ततस्तादृशात्मानं ज्ञानप्रसादेऽपि स्वसामर्थ्येन न पश्यति, किन्तु
 तत्सामर्थ्येनैवेति वक्तुं, नायमात्मेति पठ्यत इति पुरुषोत्तमस्यैव
 प्रकृतत्वं सिद्धयतीति । इदमुपबृंहितं गीतायां, द्वाविमौ पुरुषौ लोक
 इत्यारभ्य प्रथितः पुरुषोत्तम इत्यन्तेन । अक्षरपदस्य प्रकृत्यऽवाचकत्व-
 मक्षरस्य पुरुषोत्तमभेदाभेदौ प्रमेयप्रकरणे व्युत्पाद्यम् । एतदग्रे च

नायमात्मा बलहीनेन लभ्यो न च प्रमादात्तपसो वाप्यलिङ्गादिति
 श्रुतिर्भक्तिमार्गीयवरणं स्वीयत्वेनाङ्गीकाररूपमेव, न त्वन्यादृशम-
 पीति ज्ञापयितुं पठ्यते । ततोऽयमर्थः । बलं भक्तिस्तद्धीनेन नाय-
 मात्मा लभ्यः । न साधयति मां योगो न सांख्यं धर्म उद्धव *
 न स्वाध्यायस्तपस्यागो यथा भक्तिर्ममोर्जिता ॥ अहं भक्तपरा-
 धीनः, वशे कुर्वन्ति मां भक्त्येत्यादिवाक्यैर्भक्तेर्भगवद्वशीकारकत्व-
 बोधनाद्वशीकारस्य बलकार्यत्वात् । अन्यथोत्तरार्द्धगतैवकारेण वर-
 णातिरिक्त्यावत्साधनानामसाधकत्वावगमेऽपि पुनर्बलाभावं न
 निषेधेत् । बलस्य च तथात्वं वरणमात्रस्य हेतुत्वमुक्त्वा न वदे-
 दतो बलं भक्तिः । नच बलशब्दस्य शरीरसामर्थ्ये शक्तत्वेनात्र
 तत्प्रयोगस्य भाक्तत्वमिति, आत्मनिष्ठाजनितवीर्यादिरूपमेव बलं
 विवक्षितमिति वाच्यम् । बलं मे पश्य मायायाः स्त्रीमय्या जायिनो
 दिशाम् * या करोति पदाक्रान्तान् भ्रूविजृम्भेण केवलमिति
 वाक्ये भ्रूविजृम्भसामर्थ्येऽपि तथा प्रयोगदर्शनेन कार्यादिशब्दवद-
 स्यापि सापेक्षदृष्टिकत्वात् सामर्थ्यरूपत्वमादाय तथा प्रयोगाद्भा-
 क्तत्वगन्धस्याप्यभावात् । यद्यप्यहं भक्तपराधीनः, वशे कुर्वन्ति
 मां भक्त्येति वाक्ये गुणावतारस्य विष्णोर्न तु भगवतस्तथापि,
 न साधयति मां योगो न सांख्यमिति वाक्यैकवाक्यतयेहोपन्यस्ते ।
 गुणावतारे तु मूलधर्मसमानधर्मताबोधनायायेति ज्ञेयम् । एवं चाग्ने
 प्रमादालिङ्गतपसोर्निषेधेनाप्रमादसालिङ्गतपसोः सहकारित्वं बोधि-
 तम् । तत्राप्रमादो भगवदिच्छानुरूपसेवाकरणादिरूपः । तपस्तु
 सर्वात्मभावसहितविरहभावरूपं ज्ञेयम् । अन्यस्य, नाहं वेदैर्न तप-
 सेति निषेधात् । उत्तरार्द्धे च, एतैरुपायैर्यतते यस्तु विद्वाँस्तस्यैष
 आत्मा विशते ब्रह्म धामेति पठ्यते । तस्यैवं यतमानस्यैष पूर्वोक्त
 आत्मनोऽप्यात्मा पुरुषोत्तमः, ब्रह्म अक्षरात्मकम् एतदाधिदैविकं

धाम विशते प्रविशति । तदधृदयेऽक्षरं प्रकाश्य स्वयं तत्र प्रविष्ट-
 त्वेन प्रकाशत इत्यर्थः । तैत्तिरीये च, ब्रह्मविदाप्नोति परमित्यस्य
 विवरणार्था हृदयाकाशे निहितं परमं व्योमाक्षरात्मकं तत्र ब्रह्मणा
 सह सर्वकामोपभोगरूपफलं परप्राप्तिपदार्थत्वेन विव्रियते । एवञ्चै-
 तच्छ्रुत्येकवाक्यतया वरणजन्या ज्ञानाविनाभूता व्यसनात्मिका
 या सर्वात्मभावरूपा भक्तिः सैव मुख्या ब्रह्म विद्यात्र भूमात्मक-
 पुरुषोत्तमस्य जिज्ञास्यत्वेनावधारणादवसीयते । तथा सति श्वेत-
 केतूपाख्याने, परोक्षवादो वेदोऽयमिति वाक्यात् परोक्षवादेन
 सर्वस्य जगतो जीवस्य च ब्रह्माभेदो यो बोध्यते स पुरुषोत्तमा-
 धिष्ठानत्वयोग्यताबोधनाय । अग्रे च, न ह्येतावतैव पुरुषोत्तमा-
 ऽधिष्ठानात्मकाक्षरप्रादुर्भावो भवति, पुरुषोत्तमस्य वा । तथा सति
 ज्ञानिभिरपि परः प्राप्येत । न त्वेवम् । यमेवैष वृणुत इत्यादिश्रु-
 तिभिः । किन्तु भगवदनुग्रहेण भक्तसङ्गेन च भक्तौ सत्यामिति
 ज्ञापनाय भक्त एवाधिकारीत्यपि ज्ञापयितुं भक्तस्य नारदस्य भग-
 वदावेशयुक्तस्य सनत्कुमारस्य च संवाद उक्तः । तत्रात्मशब्देन
 भक्तिमार्गे पुरुषोत्तम एव निरुपाधिस्नेहाविषयो यतस्ततः स एव
 उच्यते, न त्वक्षरं, जीवो वा । पुरुषोत्तमस्तु सर्वात्मभावैकसम-
 धिगम्य इति सर्वात्मभावरूपा भक्तिरेव विद्यापदवाच्या । युक्तं
 चैतत् । परमकाष्ठापन्नं यद्वस्तु तदेव वदान्तेषु मुख्यतया प्रति-
 पाद्यम् । अक्षरब्रह्मादिकं तु तद्विभूतिरूपमिति तद्रूपयोगित्वेन
 मध्यमाधिकारिफलत्वेन च प्रतिपाद्यते । तेनाथ परा यया तदक्षर-
 मधिगम्यत इत्यक्षरविद्यायां परविद्यापदप्रयोगो भाक्तः । एवं
 सति पूर्वप्रपाठकस्याक्षरप्रकरणत्वादुत्तरस्य पुरुषोत्तमप्रकरणत्वात्
 त्वदुक्तस्य प्रकरणैक्यरूपस्य भवदाभिमततात्मविद्याप्रकारविशेषता-
 साधकस्य हेतोरेवासिद्धिरिति दूरे निरस्तो ज्ञानप्रकारभेदः । न

च शाखान्तरीयवाक्यस्य कथमेतच्छेषत्वमिति भ्रमितव्यम् । हानौ
तृपायनशब्दशेषत्वात्कुशाच्छन्दस्तुत्युपगानवत्तदुक्तमिति सूत्रे कु-
शाच्छन्दःस्तुत्युपगानवदिति दृष्टान्ते, कुशावानस्पत्येति वाक्यशेष-
त्वमौदुम्बर्यः कुशा इति शाखायनिवाक्ये सर्वैर्भाष्यकारैराहतमिति
जैमिनिना च बाधलक्षणे, नानुयाजेष्विति वाक्यस्य, ओश्रावया-
स्तु श्रौपद, ये यजामहे वषाडिति दूरस्थवाक्यशेषत्वमाहतमिति
नात्र शङ्कालेशः । सूत्रार्थस्तु फलप्रकरणे वक्तव्यः । एवं प्रकरण-
भेदे सिद्धेऽतिदेशोऽप्यकिञ्चित्कर एव । अतिदेशमात्रेण तदवा-
न्तरभेदस्य क्वाप्यभिद्धत्वात् । किञ्च, दृश्यते च व्रजक्षीमन्तीनी-
प्रभृतीनां पूर्वमितरविस्मृतिः । भगवत्स्पर्शादिनाग्रे सर्वसामर्थ्य-
मिति । उक्तं च, चित्तं सुखेन भवताऽपहृतं गृहेषु यन्निर्विशत्यु-
तकरावपि गृह्यकृशे * पादौ पदं न चलत इत्यादिना । तेन ज्ञान-
शक्तिक्रियाशक्तितिरोधानमुक्तं भवति । अग्रे भगवदाविर्भावादिकं
स्पष्टमेव । ननु मास्त्वस्य पूर्वप्रकरणशेषत्वम् । तावताप्यस्य प्रपा-
ठकस्यान्तमेकवाक्यत्वं तु विषयभेदाभावान्निःसन्दिग्धम् । तत्रोप-
क्रमे, मन्त्रविदेवास्मि नात्मविच्छ्रुतः ह्येव मे भगवद्दृशेभ्यस्तरति
शोकमात्मविदिति, सोऽहं भगवः शोचामीत्यादिना स्वात्मज्ञानस्यै-
वोपक्रमादुपसंहारोऽपि तमादायैवोचितः । अग्रे वेदात्मपदानामीश्वर-
परत्वं स्याद्वाक्यभेद उपक्रमविरोधश्च स्यात् । तस्माद्वाक्यानुरोधात्
पूर्वज्ञानप्रकारविशेष एवायमिति चेन्नैव दोषः । श्रुतिलिङ्गवाक्यप्रकरण-
स्थानसमाख्यानं समवाये पारदौर्बल्यमर्थविप्रकर्षादिति सूत्राद्वा-
क्यापेक्षया श्रुतिलिङ्गयोर्बलिष्ठत्वात् । तथाहि । आत्मबोधकस्य तस्यै-
कवाक्यत्वेऽपि उपक्रमस्य बलीयस्त्वेऽपि नात्मशब्दो निःसन्दिग्धः ।
जीवाक्षरपुरुषोत्तमसाधारण्यात् । तथा सति को वा तत्र ग्राह्य इति
विमर्शो शोकतारको यः स एव वक्तव्यः । नारदस्य शोकतारका-

ऽऽत्मज्ञानार्थमुपसन्नत्वात् । तादृशश्च पूर्णानन्दत्वात् पुरुषोत्तम
 एव, न जीवो नाप्यक्षरम् । आद्यस्य दुःखित्वादन्यस्य गणितान-
 न्दत्वात् । अतो निरवधिसुखरूपात्मत्वाभिधायिका भूमश्रुतिः ।
 श्रुतमात्रस्यैवेतरनिरपेक्षस्य भूमपदस्य निरवध्यऽमृतसुखप्रमिति-
 जनकत्वात् । यमेवैष वृणुते इति श्रुतिर्वरणमात्रलभ्यत्वमाह । नाय-
 मात्मा बलहीनेन लभ्य इति श्रुतिर्भक्तिलभ्यत्वमाह । भक्त्या-
 दिकं वरणव्यापार इत्यदोषः । तथा, नात्मवित्, तरति शोक-
 मात्मविदिति नारदवाक्ये, अथात आत्मादेश इत्यादितदुत्तरे च
 यदात्मपदं तदपि, भूयो भूय इत्युत्कृष्टप्रश्नतदुत्तराभ्यां सर्वोत्कृष्टे
 पुरुषोत्तमे पर्यवस्यत् तस्यैव लिङ्गम् । अत एव भूमश्रवणानन्तरम्,
 अस्ति ततोऽपि भूय ! इति नापृच्छत्, किन्तु तत्प्राप्स्यर्थमुपायं,
 स भगवः कस्मिन् प्रतिष्ठित इत्यपृच्छत् । तदा सर्वात्मभाववत्स्वेव
 प्रतिष्ठित इत्याशयेन सर्वात्मभावलिङ्गात्मकं भावं, स एवाधस्तादि-
 त्यादिनोक्तवान् । तथाचैताः श्रुतयः स्वसामर्थ्येन तस्य सुखस्य
 वरणलभ्यत्वभक्त्यादिवललभ्यत्वसर्वात्मभावलभ्यत्वप्रमितिं जनय-
 न्यो लिङ्गरूपा इति । ननु नैतया श्रुत्या सर्वात्मभावलिङ्गात्मको
 भाव उच्यतेऽपि तु व्यापकत्वेन सर्वरूपत्वेन स्वाभिन्नाभावादन्य-
 प्राप्रतिष्ठितत्वमेवोच्यते । अन्यथा स्वप्रतिष्ठित्वं भज्येतेति चेन्न । भूम-
 स्वरूपश्रवणानन्तरं तदाधारप्रश्नात्, स्वे महिम्नीत्युत्तराच्च ।
 अर्थस्तु, स्वपदस्यात्मीयवाचकत्वे स्वीयत्वेन वृते भक्ते यो महिमा
 सर्वात्मभावरूप उत्कर्षस्तस्मिन्निति स्वपदस्यात्मवाचकत्वे स्वरूपा-
 ऽऽत्मके महिम्नीति । अत्रापि सर्वात्मभावस्य भगवदात्मकत्वात् स एव
 महिमा । न च स्वरूपात्मके महिमत्वं विरुद्धमिति वक्तव्यमाधर्मत्वेऽपि
 धर्मि रूपत्वस्य, प्रकाशाश्रयवद्वा तेजस्त्वादिति सूत्रभाष्ये प्रतिपादनात्
 वक्ष्यते च प्रमेयप्रकरणे । स च विप्रयोगभावोदये सम्यग्ज्ञातो भव-

ति व्यभिचारिभावैः।ते त्वनियतस्वभावा इतिज्ञापयितुं तदादेशाह-
ङ्कारादेशात्मादेशरूपास्तिस्रो विधा निरूप्य भूमप्रतिष्ठाऽधिकरण-
प्रश्ने यदुत्तरितं, स्वे माहिम्नीति तमेवानुबध्नाति, स वा एष इत्यनेना
तच्छब्दस्य पूर्वपरामर्शित्वात् । एवं सति त्वदुक्तमन्यत्राप्रतिष्ठितत्वं
चेदिह प्रतिपाद्यं स्यात्तदोक्तरीत्याऽनुबन्धं न कुर्याद्, अहङ्कारा-
दिकं च न कुर्यात् । उक्तप्रश्नोत्तरं, स्वान्यवस्त्वभावाद्, न क्वा-
पीत्येव वदेत् । स वा एषेशस्यायमर्थः । पूर्वमतिविगाढभावेन त-
दितरास्फूर्त्या तमेव सर्वत्र पश्यतीत्येतद्दर्शनमेवं पश्यन्नित्यनेनोच्यते
ततः किञ्चिदबाह्यानुमन्धानेऽहङ्कारादेशो भवति ।

पूर्वश्रुताविव सर्वत्र सर्वरूपतया स्वस्यैव भावात् । तदा स्वबले
स्फुरितेऽहमेव सर्वैः प्रकारैः स्वसामर्थ्येन तं प्रकटीकरिष्य इति
युक्तिभिरनुचिन्तयतीत्येतदेव, मन्वान इत्यनेनोच्यते । तथाच, स वा
एष एवं पश्यन्नहङ्कारेणैवं मन्वान इत्येतद्भगवदादेशमनुवर्त्य योजना
तेन ब्रजरत्नानामिव अन्वेषणगुणगानादिकरणावस्था ज्ञापिता
भवति । ततो निरूपयिस्नेहविषयः परमात्मा पुरुषोत्तम एवे-
ति तन्निर्देशो भवति । ततः पूर्ववत्तस्यैव सर्वात्मकत्वे भाते स्वकृ-
तसाधनवैफल्यज्ञानेनातिदैन्ययुक्तस्वाभाविकस्नेहजिविविधभाववान्
भवतीत्येताद्विजानन्नित्यनेनोच्यते । एवञ्चाहङ्कारेण पूर्वोक्तरीत्या आत्म-
ज्ञानात् पुरुषोत्तमस्य भावे स्नेहे सदैन्ये जाते विविधेषु जातेषु
भावेषु च विधान्तरेण स्नेहादिविशिष्टं पुरुषोत्तमं जानन्नित्यात्मादेशनं
कृत्वा, ततोऽतिदैन्यतो जाते भगवदार्विर्भावे या अवस्थास्ता, आत्म-
रतिरात्मक्रीड इत्यादिनोच्यन्ते इति । अत्र आत्मशब्दः पुरुषोत्तम-
वाचको ज्ञेयः । अन्यथौपचारिकत्वं स्यात् । मुख्ये सम्भवति
तस्यायुक्तत्वात् । नन्वस्तूक्तयुक्तिरत्र सर्वात्मभावस्तथाप्यत्र सर्व-
ग्रन्थिप्रविमोक्षस्यैव फलत्वेन कथनात्तस्य च, भिद्यते हृदयग्रन्थि-

रिति श्रुत्यन्तरात् परावरदर्शनस्य यत्फलं तस्यैव ग्राह्यत्वात्
तस्य च, तमेवं विद्वानमृत इह भवतीत्यादिश्रुत्यन्तरेषु मुक्तिरूपस्यै-
व सिद्धत्वादस्य भावस्य मुक्तावेव पर्यवसानात् फलतो न कश्चि-
द्विशेषः । अतस्तत्फलं, न तदोक्तफलवाक्यविरोध इत्युभयतः-
पाशारज्जुरितicheनैवम् । ज्ञानफलातिरिक्तफलजनकत्वात् । तथा-
हि । यथा मुमुक्षुभक्तप्रज्ञा स्वेष्टदातृत्वेन भगवद्विषयिणी मोक्षमेव
साधयति । न तु ज्ञानकर्मवदितरभक्तप्रज्ञाजन्यम् । तथा सर्वात्म-
भाववद्भक्तस्य यत्प्रकारिका भगवद्विषयिणी प्रज्ञा तमेव प्रकारं
स भावः साधयति । स प्रकारो न मुक्तिदातृत्वरूपः । स्वर्गापवर्ग-
नरकेष्वपि तुल्यार्थदर्शिन इति वाक्यात् । किन्तु भगवद्दर्शना-
दिविषयस्वरूपः । नैकात्मतां मे स्पृहयन्ति केचिन्मत्पादसेवाभिरतां
मदीहाः * येऽन्योन्यतो भागवताः प्रसङ्गं सभाजयन्ते मम पौरु-
षाणि ॥ पश्यन्ति ते मे रुचिराण्यम्ब सन्ति इत्यादिवाक्यात् ।
जयतितेऽधिकं जन्मना ब्रजः श्रयत इन्दिरा शश्वदत्र हि * दयितं
दृश्यतां दिक्षु तावकास्त्वयि धृतासवस्त्वां विचिन्वते इत्यादिवा-
क्याद्वा । प्रमाणं त्वत्र, अहं भक्तपराधीन इत्युपक्रम्य, वशे कुर्व-
न्ति मां भक्त्या सत्स्त्रियः सत्पतिं यथेति । यो हि यद्वशीकृतः
स तदिच्छानुरूपमेव करोत्यतो न सायुज्यादिदानं, किन्तु भजना-
नन्ददानमेवेति । नच फलोक्तिविरोधः शङ्क्यः । दर्शनस्य प्रागेव
जातत्वेनाऽविद्याकामजन्यहृदयग्रन्थीनां भेदस्य पूर्वमेव वृत्तत्वा-
दत्र ततोऽतिरिक्तस्यैव फलस्य विवक्षितत्वेनाविरोधात् । यद्वा ।
ज्ञानमार्गे भगवद्दर्शने हृदयग्रन्थिभेदनं नानाविधवृत्त्यनुदयरूपम् ।
भक्तिमार्गे तु सर्वग्रन्थीनां प्रविमोक्षो भगवद्विषयकनानावृत्त्युदयेऽपि
आमोक्षमनिष्टभानरूप इति मार्गभेदात् तत्क्रतुन्यायेन फलभेद
इति विरोधाभावात् ॥

ननु नानेन प्रकारेण सर्वात्मभावः प्रतिपत्तुं शक्यते । आमोक्षं कामनाशून्यस्यात्र तस्य सर्वेषु लोकेषु कामचारो भवतीति तत्तल्लोककामनाश्रवणादिति चेत् । नैवं वक्तुं युक्तम् । विविधानां लोकानां विविधसुखप्रधानत्वाद्भगवत्सम्बन्धि सर्वेषु सुखेषु कामचारो भवतीति श्रुत्यर्थात् । अजामेकां लोहितकृष्णरूपां, सृष्टीरुपदधाति, आदिसो वे दैवमधु, वाचं धेनुमुपासीतेत्यादिश्रुतिषु समानधर्मयोगादापि तच्छब्दप्रयोगदर्शनात् । श्रुत्यर्थस्तु प्रथमाध्यायचतुर्थपादे, चमसद्विशेषादिसाधिकरणे स्फुटः । ननु यथाश्रुत एवास्त्वर्थः, किं बाधकम् । किञ्च लोकपदेन शक्त्या लक्षणया वा सुखमुपस्थाप्यत इति बाध्यम् । तयोस्तु ब्रह्मसुखस्य लोकासम्बद्धत्वादसम्भव इति चेन्न । सर्वात्मभाववतो, नान्यत् पश्यतीत्यादिनाऽन्यदर्शननिषेधस्यैव लोककामनायां बाधकत्वात् । आत्मत एवेदं सर्वमिषेवकारेण ।ऽऽत्मव्यतिरिक्तप्रापञ्चिकसर्वनिषेधेनापि लोकसम्बन्धस्याशक्यशङ्कत्वाच्च । किञ्च, सुखे लोकपदस्य शक्त्यसम्भवेऽपि लाक्षितलक्षणायाः सम्भवात् । द्विरेफादिपदवत् । कल्पनोपदेशाच्च मध्वादिवदविरोध इति सूत्रभाष्ये श्रुतिषु वृत्तिवत् समानधर्मोऽप्यर्थोपस्थापक इत्युक्तम् । शक्त्यातिरिक्तवृत्त्यनङ्गीकारात् । तथाचाप्रसिद्धशक्त्या सुखोपस्थितिर्गिति फलति॥

स्यादेतत् । सुखस्वरूपजिज्ञासायां, यो वै भूमा तत् सुखमिति वदता, यत्र नान्यत् पश्यतीत्यादिना भूमस्वरूपमभाषण । स चेत् सर्वात्मभावो भवेत् तदा विरहभावे दुःसहदुःखानुभवस्य स्मरणात् सुखरूपता न भवेत् । तर्हि, यो वै भूमा तदमृतमिति न वदेत् । तस्मान्मोक्षसुखमेव, यो वै भूमेत्यादिना बाध्यम् । नच मोक्षानन्तरं सर्वलोकेषु कामचारो न संभाव्यतेऽतो नात्र मोक्षसुखमिति बाध्यम् । कामचारोक्तेर्मुक्तिपूर्वदशायां तन्माहात्म्यानिरू-

पणार्थत्वादमृतशब्दाच्च मोक्षनिश्चयात् । किञ्च, लोकेऽपि शृङ्गार-
रसभाववति पुंसि नार्या वैतादृशव्यभिचाराभावः स्याल्लौकिकज्ञाना-
दिभ्य आधिक्यं वक्तुं शक्यमिति । अत्रोच्यते । दुःखहेतुत्वेऽप्यन-
न्यलभ्यसाक्षात्पुरुषोत्तमानन्दप्राप्तिहेतुत्वेन सुखरूपत्वात् । तथाहि ।
तैत्तिरीयके दर्शपूर्णमासप्रकरणे परमेष्ठिनो वा एष यज्ञोऽग्र आ-
सीत्तेन स परमां काष्ठामगच्छदित्युपक्रम्य, य एवं विद्वान् दर्श-
पूर्णमासौ यजते परमामेव काष्ठां गच्छतीत्यत्र व्रतादिदुःखात्मकत्वे-
ऽपि परमकाष्ठालक्षणफलत्वेन दर्शपूर्णमासयोः सर्वक्रतुभ्योऽधि-
कत्वं वक्तुमग्र आसीदिति स्तुयते । तद्वत् प्रकृतेऽपि । किञ्च,
रसो वै सः रसश्छेवायं लब्ध्वानन्दी भवतीति श्रुत्या रसरूपत्व-
मुच्यते । स च मुख्यत्वाच्छृङ्गारो भक्तिरसो वा भवितुमर्हति । तत्र
शृङ्गारस्य संयोगविप्रयोगात्मत्वम् । श्रुतिरपि, स एवाधस्तादित्या-
दिना सर्वात्मभावमेव वाक्ति । यदि भूमपदेन मोक्षमभिप्रेयात्तदैवम्
आत्मादेशादृङ्गारादेशात्मादेशरूपास्त्रिविधा वृत्तीर्न वदेत्, प्राणाशा-
स्मरादिसम्बन्धं च न वदेत् । मुक्तस्य वृत्तिभेदाभावात् । प्राणा-
द्यभावाच्च । अथ जीवन्मुक्तस्य तदापि, आत्मतः प्राणा इत्यादि
न वदेत् । तस्य प्रारब्धवशादेव प्राचीनप्राणादीनां सत्त्वात् । अतस्त-
दन्यथाऽनुपपत्त्या सर्वात्मभाव एवोच्यते । यदप्युक्तं, लोकेत्यादि ।
तत्राप्युच्यते ! न हि लोकसत्ताकत्वं लौकिकताप्रयोजकम् । ब्रह्म-
णो लौकिकत्वापत्तेः । अत एव न लोकसम्बन्धित्वं तथा । तस्य
सम्बन्धस्य ब्रह्मणि सत्त्वात् । नापि लौकिकसादृश्यं तथा । ब्रह्म-
ज्ञानस्य तथात्वापत्तेः । किन्तु लौकिकप्रमाणमात्रप्राप्तत्वमेव तथा ।
तथाचोक्तप्रमाणसिद्धस्य सर्वात्मभावस्य न लौकिकत्वमिति ।
भाष्यप्रकाशे त्वनुमानमुक्तम् । सर्वात्मभावो लौकिकमहशत्वेऽपि
न लौकिकः । अलौकिकप्रमाणप्राप्तत्वात् । लौकिकप्रमाणाप्राप्त-

त्वाच्च । यागीयदोहनाभिश्चयणादिवत् । यन्नैवं तन्नैवम् । लौकि-
कतद्वदिति । वस्तुतस्तु शङ्केयम् अविचारकस्यैवोदेति, न तु वि-
चारकस्य । वात्स्यायनादिऋषिभिर्भगवद्भक्तभावभावनार्थं शास्त्रप्र-
णयनात् । न तु ऋषीणां लौकिके तात्पर्यं भवितुमर्हति । अन्यथा
वात्स्यायनः कामसूत्रसमाप्तौ, तदेतद् ब्रह्मचर्येण परमेण समाधिना
* विहितं लोकयात्रार्थं न रागार्थोऽस्य संविधिः ॥ रसन-
धर्मार्थकामाःस्त्रीन् सम्पश्यँल्लोकवर्तिनाम् * अस्य शास्त्रस्य
तत्त्वज्ञो भवत्येव जितेन्द्रिय इत्येतच्छास्त्रतत्त्वज्ञस्य जितेन्द्रियभवन-
रूपं फलं न वदेत् । एवं भरतोक्तगीतशास्त्रेऽपि बोध्यम् । उपवेद-
त्वादिसलं पल्लवितेन । अयमर्थो लिङ्गभूयस्त्वाधिकरणे, भूम्नः
क्रतुवज्ज्यायस्त्वाधिकरणे च सिद्धः । ननु तर्कस्य स्पष्टत्वं न ।
भक्तेरपि योगे वियोगवृत्तिः प्रेमेति सूत्रेणापि संयोगविप्रयोगात्म-
कत्वेन विरहभावस्य दुःखरूपत्वेन कथं भगवत्त्वमिति चेन्नैवमपि ।
भगवद्धर्मत्वेन दोषाभावात् । तदुक्तम्, अस्यैव चोपपत्तेरुष्मेति
सूत्रभाष्ये । तथाहि । अस्यानन्दात्मकरसरूपस्य भगवत एवायं
धर्मः । ऊष्मा विरहतापः । व्यापकस्य भगवतः सर्वत्र सत्त्वेऽपि
मायया तिरोधानात्तद्विरहः सर्वसाधारणस्तथापि, न सर्वाऽनुभव-
गोचरोऽपि तु यस्य हृदि रसरूपभगवदाविर्भावो भवति तस्यैव
तदप्राप्तिजतापानुभवो गोचरीभवतीत्यन्वयव्यतिरेकरूपोपत्तेः ।
तथाच रसरूपस्य वस्तुन एव तथात्वात् स तापोऽपि रसात्मक
एवेति । अथ यदि, न पश्यो मृत्युं पश्यति न रोगं नोत दुःख-
तामिति श्रुत्या तादृशभक्ते दुःखादिकं निषिद्धयत इति तत्र तस्या-
ऽशक्यवचनत्वं विभाव्यते तदा शरीरसम्बन्धिमृत्युरोगादिप्रायपा-
ठपठिते दुःखे कर्मजन्यत्वं विशेषणमिति वाच्यम् । तथाच विरह-
स्य कर्मजन्यत्वान्न तन्निषेधः । अन्यथाऽस्य दुःखत्वेन कर्मजन्य-

त्वापस्या मोक्षमुखमपि विप्लूयेत । नच तत्र लौकिकत्वस्योपा-
धित्वं तदा स्याद्यादि सुखवद्भगवद्विरहतापस्यापि कर्माजन्यत्वं
प्रमाणसिद्धं स्याद् । न त्वेवमनुलब्धेरिति चेन्न । रसो वै सः, रसः
श्लेषाद्यं लब्ध्वानन्दी भवति, एष श्लेषानन्दयातीति श्रुतौ रसरूप-
भगवत्स्वरूपलाभे सत्यानन्दवत्त्वमुक्त्वा तस्यैव जीवनहेतुत्वकथनं
मरणहेतुत्वानुपस्थितानुपपन्नं सन्मरणहेतुभूतं दुःखमुपस्थापयति ।
येन विना यदनुपपन्नमिति न्यायात् । तच्च रसप्रकरणाद्विरहरूप-
मेवेति । अग्रे च विरहभावस्यान्योपमादित्वेन प्राणस्थितिरपि
न स्याद् यदि रसात्मको भगवान् हृदि न स्यादित्याशयवती,
को श्लेषान्यादिति श्रुतिः । एष हृदि स्फुरद्रूप आकाशो भगवा-
न् स्यात्, कस्तदाऽन्यात् को जिवयेद् । न कोऽपीत्यर्थः । को वा
तदवस्थायामवस्थापयेन्न कोऽपीति चार्थः । तापात्मकस्यापि आ-
नन्दरूपत्वमिति ज्ञापयितुमानन्दपदम् । अन्यथा विरहदशायां
हृदि स्फुरत् आनन्दत्वं न वदेत् । तदा प्रलापगुणगानादयोऽपि
विप्रयोगात्मकभगवद्धर्मा एव । तदनन्तरं प्रकटीभूय तदन्यः को
वा प्रकर्षेण दर्शनस्पर्शाश्लेषभाषणादिभिः स्वरूपाऽऽनन्ददानेन
अन्यात् पूर्वतापानिवृत्तिपूर्वकमानन्दपूर्णं कुर्यादित्यर्थः । ननु कथ-
मयमेव श्रुत्याशय इति ज्ञायते इति चेदित्यग्नारसः श्लेषाद्यं लब्ध्वान-
न्दीभवतीति पूर्वश्रुत्यैवान्यव्यवच्छेदपूर्वकभगवत्प्राप्तेरानन्दहेतुत्व-
प्राप्तावपि यत्पुनराह तत्रापि व्यतिरेकमुखेन तत्रापि जीवहेतुत्वं,
तदपि सामान्यविशेषाभ्यां वारद्वयं, तेन विरहसामयिक उक्तरूप
एवार्थः श्रुतेरिति निश्चीयते । अन्यथा पुनरुक्तिः स्यादिति ।
तस्माद्विरहस्य भगवद्धर्मत्वं श्रौतमिति कर्माजन्यत्वसिद्ध्या लौकिक-
त्वस्योपाधित्वं दुरपोहमिति । किञ्च, श्रीभागवते तद्भावस्य स्मरण-
हेतुत्वं, तेनैव जीवनं तस्य ब्रह्मादिदुरापत्वं च स्मर्यते । ता मन्मन-

स्का मत्प्राणा मदर्थे सक्तदैहिकाः * ये सक्तलोकधर्माश्च मदर्थे
तान् विभर्म्यहमित्युपक्रम्य, धारयन्त्यतिकृच्छ्रेण प्रायः प्राणान्
कथञ्चनेत्यादि । उद्धवस्य तत्सामयिकवचनं, चैताः परं तनुभृतो
वरगोपवध्वो गोविन्द एव निखिलात्मनि रूढभावाः * वाञ्छन्ति
यं भवभियो मुनयो वयं च किं ब्रह्मजन्मभिरनन्तकथारसस्येति ।
गायन्त उच्चैरिति श्लोकटिप्पण्यां तु तद्दार्त्तानभिज्ञस्य तवेयमाशङ्का-
कण्टकवेधदृष्टान्तेन कामिनीकुचकुम्भे नखवेधस्यापि दुःखहेतुत्व-
मनुहरतीत्यलमुक्त्येति उक्तम् । तस्मान्नात्र संशयः । अत एव
कस्यचित्, सङ्गमविरहवित्तर्के वरमिह विरहो, न सङ्गमस्तस्याः *
सङ्गे भवति यदेका विरहे पुनरेव सर्वस्वमिति । एवं भरतोक्त-
सङ्गीतशास्त्रेऽपि बोध्यमुपवेदत्वादिलं पल्लवितेन । अयमर्थो लिङ्ग-
भूयस्त्वाधिकरणे सिद्धः ॥

ननु तावता कथं भक्तौ शास्त्रपर्यवसानमिति चेत् । उच्यते ।
समन्वयाध्याये वाक्यान्वयाधिकरणे, बृहदारण्यकस्य चतुर्थाध्या-
यस्य चतुर्थे ब्राह्मणे, षष्ठाध्यायस्य पञ्चमे ब्राह्मणे च याज्ञवल्क्य-
मैत्रेयीसंवादे, येनाहं नामृता स्यां किं तेन कुर्याम ? इति प्रश्ने
विरक्तिमुक्त्वा, यदेव भगवान् वेद तदेव मे ब्रूहीति पृष्टस्तामभि-
मुखीकृत्य, न वा अरे पत्युः कामाय पतिः प्रियो भवत्यात्मनस्तु
कामाय पतिः प्रियो भवतीत्यादिना अमृतत्वाय ज्ञानमुपादिष्टवान् ।
षष्ठे पुनरुपसंहारेऽपि, एतावदरे खल्वमृतत्वमिति होक्त्वा प्रवव्राजे-
त्युक्तम् । तत्र ज्ञानविषयत्वेनोपादिश्यमान आत्मा जीवो ब्रह्म
वेति सन्दिग्धं तत्रात्मनः प्रियत्वं स्वप्रतीत्या पुत्राद्यपेक्षया बोधय-
ञ्जीवमेवात्मत्वेन वदति याज्ञवल्क्यः । अग्रे च तस्यैव दर्शना-
दि विधत्ते । तद्दर्शनादिनैव सर्वज्ञानरूपफलमाह । तत्रात्मज्ञानेन
कथं सर्वं ज्ञातं भवतीत्याकाङ्क्षायां, ब्रह्म तं परादादिसादिना इदं

सर्वं यदयमात्मेत्यन्तेन तस्य सर्वत्वमाह । अर्थस्तु, ब्रह्मसत्रादिव-
र्णाभिमानिनी देवता, तं वक्ष्यमाणलक्षणं पुरुषं परादाव् ज्ञानात्
पराकुर्यात् । कोऽपराध इत्याकाङ्क्षायामाह । योऽन्यत्रात्मनो ब्रह्म
वेदेति । तथाचायमात्मभिन्नत्वेन मां पश्यतीत्यपराधात् तमात्मज्ञान-
रहितं कुर्यात् । ततः कथमस्मिन् ब्रह्मज्ञानं सङ्गतं भवतीत्याका-
ङ्क्षायां दुन्दुभिर्वीणाशङ्खदृष्टान्तानाह । यथा दुन्दुभेर्हन्यमानस्य बाष्पा-
ञ्छब्दान्न शक्नुयाद् ग्रहणाय, दुन्दुभेस्तु ग्रहणेन दुन्दुभ्याघातस्य
वा शब्दो गृहीत इत्यादिना । अर्थस्तु, दुन्दुभेर्हन्यमानस्य सका-
शाद् बाष्पानतिरिक्ताञ्छब्दान् महाकोलाहले ग्रहणाय ग्रहीतुं
न शक्नुयात्, किन्तु हन्यमानस्य दुन्दुभेरेव शब्दो गृहीतो भवति ।
तत्र करणत्वं दुन्दुभिर्दर्शनस्य तदाघातदर्शनस्य वा । तदेतदुक्तं,
दुन्दुभेस्तु ग्रहणेन दुन्दुभ्याघातस्य वेति । तथाच महाकोलाहलाभि-
भावके कस्मिंश्चिच्छब्दे श्रुते कस्यायमिति जिज्ञासायां योग्यतया
सजातीयशब्दान्तरेण वा कारणमनुमिनोति । एवमनुमानेन तत्र
चित्ते निविष्टे ततः प्रयतनेनान्यथा च स दुन्दुभि साक्षात्करोति ।
तथात्रात्मबुभुत्सायामात्मबोधकानि यानि चेष्टादिरूपाणि तत्का-
र्याणि तेषां विचारेण चित्तेऽनुमानद्वारात्मानुसन्धाने आत्मानम-
प्यस्मिन् सङ्घाते श्रवणादिभिः साक्षात्करोतीति । अयं दृष्टान्तः
परम्परया ज्ञानजनने, शरीरसमवेतचेष्टया निमित्तभूतस्यात्मनो
ज्ञानात् । द्वितीयस्तु बाह्येन्द्रियभेदज्ञानजननेऽयं वीणाशब्दो न
केवलः । यथा चेष्टादिरूपाण्यात्मकार्याणि तथा बाह्येन्द्रियकार्या-
ण्यपीति तेषां विचारेणानुमानद्वारात्मानुसन्धानवद् बाह्येन्द्रियानु-
सन्धाने तान्येवात्मेत्यापत्तौ यथा वीणाशब्दो न केवलमङ्गुलीसंसर्ग-
प्रयुक्तः, किन्तु मनोव्यापारविशेषप्रयुक्तस्तथा चेष्टादिरपि न
बाह्येन्द्रियमात्रप्रयुक्तः । किन्तु आत्मप्रयुक्तोऽपीति न बाह्येन्द्रिया-

णां स्वातन्त्र्यमिति ज्ञायते । अतः स शब्दो हि तत्कारणस्य बाह्याद्भेदेन ज्ञापकतया गृहीतो भवतीति । तृतीयस्तु मनसोऽपि भेदज्ञानजनने । शङ्खीयशब्दस्तत्कारणान्तःकरणादिभेदेन ज्ञापकतया गृहीतो भवतीति मुख्यमाणस्यायं शब्द इति । शब्दस्यापि वायुगुणत्वात् । नभसोऽथ विकुर्वाणादभूत् स्पर्शगुणोऽनिलः * परान्वयाच्छब्दवैश्वेति वाक्यात् ।

नच त्वग्ग्राह्यत्वापत्तिः । तत्तद्भूतगुणत्वेन तत्तद्भौतिकेन्द्रियग्राह्यत्वे व्याप्यभावात् पार्थिवरूपादीनां चक्षुरादिग्राह्यत्वदर्शनात् । वायौ शब्दोपलम्भाच्च । नचासौ भ्रमः । बाधकाभावात् । गौरवं तु प्रमाणसिद्धमित्यदोषः । एवं सङ्घाताद्भिन्नतया सङ्घातेऽन्तरात्मज्ञाने मननम् उपाय उक्तः । ततः पूर्वोक्तमात्मनः सर्वत्वं कथं ज्ञेयमित्याकाङ्क्षायां तत् एवोत्पन्नं सर्वं तत्रैव लीयत इति घटादेः पूर्वं पश्चाच्च मृदिव सर्वस्यात्मेति बोधनाय, नैयायिकाद्यभिमतनिमित्तमात्रतानिराकरणाय च, यथाद्रैधाग्नेरिति, यथा सर्वासामपामिति कण्डिकाद्वयमाह । तथापि स्थितिदशायां भेददर्शनात् सर्वमुपचार इति, तन्निवारणाय स्थितिदशायामप्यात्मैव, नान्यत् किमप्याधेयत्वेन विशतीति बोधयितुं, स यथा सैन्धवघनोऽनन्तरोऽबाह्यः कृत्स्नो रसघन एव स्यादेवं वा अरे इदं महद्भूतमनन्तमपारं कृत्स्नः प्रज्ञानघन एवेत्यन्तर्बहिस्तस्यैवानन्तरत्वमबाह्यत्वमैक्यरूपं चाह । तर्हि सर्वदा कुतो न प्रतीयत इत्यत आह । एतेभ्यो भूतेभ्यः समुत्थाय तान्येवानुविनश्यतीति । एतानि शरीरात्मकानि महाभूतानि कार्यत्वादस्य ज्ञापकानीति तेभ्यः समुत्थाय तद्द्वारा स्वं ज्ञापयित्वा तानि विनश्यन्तिसन्त्ययमात्माऽप्यनुविनश्यत्यदर्शनं प्राप्नोतीति । तर्हि समुत्थानानन्तरं विनाशक्रियादर्शनात् कालमिच्छित्तो भविष्यतीत्याशङ्कायां तावन्मात्रतानिराकरणाय आह ।

न प्रेत्य संज्ञास्तीति । प्रेत्य भूतलयोत्तरं संज्ञा सम्यग्ज्ञापकं नास्तीति ।
तथाच कार्यस्य एतज्ज्ञापकरूपत्वेन तस्मिँल्लीने ज्ञापकाभावात्संज्ञा-
यते, न तु तस्याभाव इति तदानीमपि विद्यमानत्वान्न स काल-
परिच्छिन्न इति भावः । एवमुक्ते, स होवाच मैत्रेयी । अत्रैव मा
भगवान्मोहान्तमपीदञ्च वा अहमिदं विजानामिन प्रेत्य संज्ञास्तीत्यु-
क्तम् । ततस्तत्र विशेषाकाङ्क्षायामतिरिक्ताकथने वञ्चकत्वमाशङ्क्य
तत्परिहारायाह । स होवाच याज्ञवल्क्यः, न वा अरे मोहमहं ब्रवी-
म्यविनाशी वारेऽयमात्मानुच्छित्तिधर्मा मात्रासंसर्गस्त्वस्य भवती-
ति । अत्राविनाशीत्यनेन स्वरूपनित्यत्वमनुच्छित्तिधर्मेत्यनेन स्वरूप-
धर्मनित्यत्वं च कार्यवैलक्षण्यज्ञानाय सिद्धवत्कारेणोक्त्वा विषयस-
म्बन्धेन संसारमाह । मात्रासंसर्गस्तस्य भवतीति । तथाच यद्य-
ऽनित्यः स्याद्विषयसम्बन्धेन संसारः कस्य स्यादतः सोऽविनाशी-
त्यर्थः । यद्येवं तर्हि तद्दर्शनार्थं विशेषोऽपि वक्तव्य इत्याकाङ्क्षा-
यां विशेषतस्त्वकथने हेतुमाह । यद्वै तमित्यादिना, यावत्समाप्ति ।
यद्वै तन्न पश्यति । पश्यन् वै तद् द्रष्टव्यं न पश्यति । न हि द्रष्टुर्दृष्टे-
र्विपरिलोपो विद्यते अविनाशित्वान्न तु द्वितीयमस्ति ततोऽन्यद्वि-
भक्तं यत् पश्येदिति । तन्न पश्यतीत्यत्रानुस्वारस्य परसवर्णः ।
यतश्चक्षू रूपमेव पश्यति नात्मानमतो यद्वै तन्न पश्यतीत्यनेनात्म-
दर्शनाभावमनूद्य, ननु रूपमप्यात्मा, कार्यस्य कारणात्मकत्वादिति
कथं न दर्शनमुच्यत इत्याशङ्क्याह पश्यन् वै तद् द्रष्टव्यं न पश्यति
रूपात्मकात्मानं पश्यन्नपि द्रष्टव्यत्वेन न पश्यतीति । तथाचेदं
तस्य दर्शनाभावस्य स्वरूपं, न तु सर्वथा तद्दर्शनाभावरूपम् ।
कथं तद्दर्शनाभावरूपमित्यतो युक्तिमाह । न हि द्रष्टुर्दृष्टेर्विपरिलोपो
विद्यते अविनाशित्वादित्यादि । दृष्टेरिति पञ्चमी । अग्रे घ्राणादि-
त्यादिपञ्चमीमवाहस्यैव दर्शनात् । तथाच द्रष्टुरात्मनो दृष्टेश्चक्षु-

रिन्द्रियाद्विपरिलोपो विरुद्धः परिलोपः सर्वथा अदर्शनरूपो न
 विद्यते । अविनाशित्वात् । स्वरूपतः स्वरूपधर्मतश्च नित्यत्वात् । तर्हि
 पश्यत्तमं, नापश्यत्तमं, तत्राह । न त्वित्यादि । यं द्वितीयं पश्ये-
 त् । यद् दर्शनकरणमिन्द्रियं तत्तु तत् आत्मनोऽन्याद्विभक्तं नास्ति ।
 भेदे विभागे च सति द्रष्टृदृश्यभावः । स तु कार्ययो रूपचक्षुषो-
 रेवातो रूपदर्शनं, न तु कार्यस्य चक्षुषः कारणादात्मनो भेदो
 विभागो वा । अस्तदभावाच्चक्षुः स्वकारणमात्मानं न पश्यती-
 त्पश्यत्तमम् । न हि द्रष्टुः स्वरूपं दृश्यज्ञानेन ज्ञातं भवति । अत-
 द्रूपत्वात् । एवं द्रष्टृदृश्यव्यवहारेणाज्ञानदशायां विशेषतस्तज्ज्ञान-
 मशक्यमित्युक्त्वा ज्ञानदशायां विशेषेण वक्तुं शक्यो भविष्यती-
 त्याकाङ्क्षायां ज्ञानोत्तरं कर्तृकर्मभाव एव नास्तीत्याह । यत्र वा
 अन्यदिव स्यात् तत्रान्योऽन्यत् पश्येदित्यादि । यत्र त्वस्य सर्व-
 मात्मैवाभूत् तत् केन कं पश्येदित्यादि । एवञ्चाऽवस्थाद्वयेऽप्यश-
 क्यवचनत्वाद्विशेषतो न वक्तुं शक्य इत्यर्थः । तदेतन्निगमयति ।
 येनेदं सर्वं विजानाति तं केन विजानीयाद्विज्ञातारमरे केन विजा-
 नीयादिति । एवमुपदिश्योपमंहरति । उक्तानुशासनासि मैत्रेय्ये-
 तावदरे खल्वमृतत्वमिति । इदमेवं ज्ञानं सर्वनिमित्तापादानभूतम्
 अविनाश्यकमेव तत्त्वांमत्याकारकज्ञानोत्तरं यन्निर्विषयात्मरूपं ज्ञानं
 तदवाप्तत्वमित्यर्थः । अत्र उपक्रमस्यासञ्जातविरोधित्वेन जीवो-
 त्कर्षार्थम् अमृतत्वजगत्कर्तृत्वयोः कथनसम्भवादिदं जीवप्रकरण-
 मिति पूर्वपक्षः । तत्र वाक्यान्वयादित्यनेन समाहितम् । अयमर्थः ।
 वाक्येऽन्वयो वाक्यान्वयस्तस्मात् । सर्वस्मिन् वेदरूपे महावाक्ये
 ब्रह्मणः कारणत्वेन अनुगमदर्शनादिदमपि वाक्यं भगवत्सेवान्वेति,
 न जीवे इति नात्र जीवनिरूपणमिति भाष्यप्रकाशे श्रीपुरुषोत्तमाः ।
 वाक्यानाम् अन्वयो वाक्यान्वयस्तस्मात् । अत्रस्यानाम् अवान्तर-

वाक्यानामन्वयो भगवत्परत्वं एव सम्भवतीति नात्र जीवप्राधान्यगन्धोऽपीति वृत्तिकृतः श्रीकृष्णचन्द्राः । नचोपक्रमे, न वा अरे इत्यादिना निरुपधिप्रियत्वेन जीव एवोपक्रान्त इति कथं तस्याप्राधान्यमिति वाच्यम् । अत्र हि मैत्रेयै मोक्षोपायमुपदेष्टुं निरुपधिप्रियमात्मानं प्रकृष्टमोक्षोपायभूतं तद्दर्शनं, दर्शनोपायभूतं श्रवणादित्रयं चोपदिशति । तत्र प्रियत्वस्यापाततो विचारे देह एव तादृशो भातीति तन्निवारणायात्मदर्शनादिना सर्वज्ञानं सर्वप्रात्मभेदद्रष्टुरपराधं च वदन् सर्वस्यात्मत्वं बोधयति । एवं देहस्य सर्वात्मकत्वं न सम्भवतीति तद्भिन्नस्य कस्यचिदात्मन उपदेश इति तस्य ज्ञानेश्रवणेन जाते स क इत्याकाङ्क्षायां दुन्दुभ्यादिदृष्टान्तत्रयमाह मननार्थम् । तत्र देहचेष्टादिभिः परम्परया ज्ञापयितुमाद्यो दृष्टान्तः । ततो द्वितीयस्तु बाह्यादेहाद्भेदं ज्ञापयितुम् । ततोऽभ्यन्तराद्भेदं ज्ञापयितुं तृतीयः । तेषु त्रिष्वपि दुन्दुभिर्दुन्दुभ्याघातवीणावीणावादशङ्खशङ्खध्मानरूपेण द्वौ द्वौ वदन् द्वौ जीवपरमात्मानौ देहाद्भिन्नाविति साधयति । ततो द्वावपीदृशौ । तदा प्रष्टव्ये आत्मानि एकवचनं किमित्युक्तम् । यद्येक एव तादृशस्तदा जीवे तादृशत्वस्याननुभवात् पूर्वदृष्टान्तत्रये द्वौ द्वौ किमित्युक्तानित्याकाङ्क्षायां जीवस्य तदंशत्वेन तदधीनत्वं वक्तुं, स यथाद्रिधाग्नेः, स यथा सर्वामामपामित्सादिकण्डिकाद्वयेन सर्वोन्पादकं सर्वाधारं च साधयति । तेन निष्कामसकामात्मनोर्विषयस्यात्मनो भेद आत्मत्वेनैकरूपत्वाच्चाभेद इति सिद्धयति । एवं भेदे सिद्धे सर्वोत्पत्तिलयाधारस्यैवात्मनो मोक्षार्थं निदिध्यासनं वक्ति । एवं सति ह्यात्मनः प्रकृतत्वं प्रियत्वेन जीवे तस्य सत्त्वात्तदन्वयेनैव जीवस्याऽपि प्रियत्वम् । प्रियत्वस्य सुखधर्मत्वात् । यो वै भूमा तत्सुखं, नाल्पे सुखमस्तीति श्रुत्या ब्रह्मण एव सुखरूपत्वात् । अतः प्रतीय-

मानं प्रियत्वादि ब्रह्मण्येव पर्यवस्यदुपक्रमस्य जीवबोधकतां वि-
घटयति । उपक्रमाद्यपेक्षयोपपत्तेर्बलिष्ठत्वात् । एतदेवोपबृंहितं श्री-
भागवते भगवता, अहमात्माऽऽत्मनां धातः प्रेष्टः सन् प्रेयसामपि
* अतो मयि रतिं कुर्याद्देहादिर्यत्कृते प्रिय इत्यनेन ॥

ननु नैवं वक्तुं युक्तम् । आर्द्रैर्धाग्निदृष्टान्तेन प्रकृतिसंसृष्ट-
स्यैवात्मनः प्रकृतत्वात् । तत्र च सत्त्वगुणसंसर्गेण प्रियत्वस्यापि
शक्यवचनत्वाभेयमुपपत्तिरिति चेत् । नैतत् साधीयः । आत्मैवेद-
मग्र आसीत्, तत्तेजोऽसृजत, आनन्दद्वयेव खल्विमानि भूतानि
जायन्त इत्यादिसावधारणश्रुतिव्यापकोपाद् बहूनामनुग्रहस्य न्या-
य्यत्वात् सर्वोपनिषदनुसारेणैतद्वाक्यार्थस्योचितत्वात् । नच दृष्टा-
न्तविरोधो वाच्यः । तदैक्षतेति श्रुत्येच्छाया उक्तत्वात् तत्संसर्गेणैव
दृष्टान्तोपपत्तेः । नचेच्छाया द्वितीयत्वम् । धर्मत्वेनात्मान्तःपाति-
त्वात् । याज्ञवल्क्येन मोक्षार्थमुपदिष्टज्ञानस्य जीवविषयतया शक्य-
वचनत्वाच्च । तमेव विदित्वेति सावधारणश्रुतिः । किञ्चाग्रे यथा
सर्वासामपां समुद्र एकायनमिति लयस्थानत्वमपि ब्रह्मण्येव
सङ्गतम् । यत्प्रयन्यभिसंविशन्तीति श्रुतेः । अन्यच्च, ब्राह्मणद्वय-
मवान्तरवाक्यं, महावाक्याद् दुर्बलम् । तदन्तर्गतत्वात् । महावाक्यं
तु बलवत् । ततोऽपि वेदः । स तु सर्वोऽपि ब्रह्मपर एव । सर्वे
वेदा यत् पदमामनन्ति वेदैश्च सर्वैरहमेव वेद्य इति, तं त्वौपनिष-
दं पुरुषं पृच्छामि, नारायणपरा वेदा इत्यादिश्रुतिवाक्यैः । एव-
ञ्च तदेकवाक्यता यावत्पर्यन्तं सम्भवति तावत्पर्यन्तमन्यार्थस्या-
नुचितत्वेनावक्तव्यत्वमिति सिद्धम् । प्रसङ्गादन्यासामप्यर्थ उच्य-
ते । तत्र यौ द्वावात्मानौ कार्यद्वारा परिचायितौ तयोः किं सर्वथा
भेदः, किं कार्यकारणयोरिव भेदाभेदावुतांशांशिनोरिव तावथवा
सर्वथाऽभेदः ? तयोः स्वरूपं च किमिसाकाङ्क्षायां मैत्रय्यधिकार-

परीक्षा । ततः, स यथा सैन्धवखिल्य इत्यादिना दृष्टान्तेनांशत्वम् ।
 एवं वाऽरे इदं महद्भूतमित्यादिना दार्ष्टान्तिकस्य जीवस्य स्वरूपं
 वक्ति । स जीवः । सिन्धुरुदकं तत्र भवं सैन्धवं लवणम् । तस्य
 खिल्यः शकल उदके प्रास्तः प्रक्षिप्तः सन्नुदकमेवानुक्षेपाधारमुदक-
 मेव लक्ष्यीकृत्यविलीयेत उदकभावमापद्येत न कश्चिदस्योद्ग्रहणा-
 य उद्ध्वं पूर्ववद्ग्रहणायेव स्यात् । इवशब्दोऽनर्थकः । शक्तः स्या-
 त् । यतो हेतोर्यस्मादुदकदेशादादीत आस्वादनाय गृह्णीयात् ।
 लवणमेव लवणरसमेवास्वादयेत् । एतेन लवणभावेनांशत्वेऽपि
 उदकरूपेणैव तस्य सत्ता, न लवणत्वेनेति लयदृष्टान्तो व्याख्यातः ।
 अग्रे च, य एवं वा अर इदं महद्भूतमनन्तमपारं विज्ञानघन
 एवैतेभ्यो भूतेभ्यः समुत्थाय तान्येवानुविनश्यति न प्रेत्य संज्ञा-
 ऽस्तीति लयो निरूपितः । अयमर्थः । यथायं लवण एवमेवारे
 मैत्रेयि इदं जीवात्मतत्त्वं महत् अनवच्छिन्नं भूतं सिद्धम् । अनन्तम्
 अविनाशि अपारमनादि विज्ञानघने ज्ञप्तिमात्रस्वरूपे एव । प्रथमा-
 न्तपक्षे ज्ञप्तिरूपम् । तादृक् सदैवैतेभ्यः स्थूलसूक्ष्मशरीराकारेभ्यो
 भूतेभ्यः समुत्थाय सूर्यरश्म्यादिभ्यो रसः सैन्धवभावमिव पराभि-
 ध्यानादयमविशेषफलेभ्य उत्कृष्टभावं प्राप्यते । तानि भूतानि
 विनश्यन्ति सन्त्यनुविनश्यति भोक्तृभावं त्यजति । न प्रेत्य संज्ञास्ति,
 विमुक्त्यनन्तरं संज्ञा देवमनुष्यादिरूपा नास्ति, किन्तु ज्ञप्तिमात्र-
 स्वरूप एव भवतीति । एवं लये संज्ञाभावो व्याख्यातः । तन्नि-
 रूपणार्थं मिष्टोदके लवणप्रक्षेपेऽविभागदशायामपि भेदज्ञानान्न
 संज्ञाया अभाव इति मैत्रेय्या मोहो जातः । प्रेत्य सम्यग्ज्ञानाभावः
 कथं, किमात्मनः स्वरूपनाशादुत दर्शनाभावात् । तत्र यदि ना-
 शात्तदाऽनन्तत्वापारत्वे कथं सङ्गच्छेते । अहं च कथममृता भवि-
 ष्यामि । अथ यदि दर्शनाभावात्तदा स्वरूपसद्भावे कथं दर्शना-

भाव इति तदा याज्ञवल्क्य आत्मस्वरूपसद्भावेऽप्यदर्शनप्रकारमाह ।
यत्र हि द्वैतमिव भवति तदितर इतरं पश्यति इत्युपक्रम्य जिघ्र-
साभिवदति शृणोति मनुते विजानातीति । यस्यां विभागदशायां
द्वैतमिव भवति वास्तवद्वैताभावेऽप्यद्वैताविरुद्धं द्वैतं भवति तत्रेतर
इतरं पश्यति । एवं द्वैतदर्शनमुक्त्वा यत्र त्वस्य सर्वमात्मैवाभूत्
तत्केन कं पश्येज्जिघ्रेदभिवदेच्छृणुयान्मन्वीत विजानीयाद्येनेदं सर्वं
विजानाति तं केन विजानीयाद्विज्ञातारमरे केन विजानीयादित्य-
न्तेन । यत्राविभागदशायामेतदीयभेदकस्य स्थूलसूक्ष्मशरीरस्य
लये देहस्य विज्ञातृभावाद् ब्रह्मरूपतया सम्यग्ज्ञानाभावः सुवर्ण-
ताऽऽपन्नकटकादिवत् । अत्र भूतरूपदेहनाशो विशेषदर्शनाच्छुक्ति-
कारजतनाशवदभिप्रेत इति कश्चित् । तदचारु । यत्र त्वस्य सर्व-
मात्मैवाभूदिति श्रुतिस्वारस्यात् । अतः कार्यस्य कारणे लये
कार्यरूपादर्शनवदभिप्रेतः । एवं जीवस्यापि लये स्वकार्याक्षमत्व-
म् । तेन दर्शनादिकर्तृत्वाभावो ज्ञेयः । तेनेदं सिद्धम् । तत्पूर्वमोक्षा-
ऽर्थं ससाधनमात्मज्ञानमुपदिष्टम् । तज्जीवदशायामेव साधनीयं
श्रवणादिभिः । तस्य लयेऽविभागे सत्यशक्यक्रियत्वात् । जीव-
स्वरूपं किमित्याकाङ्क्षा तु, इदं वा अरे इत्यादिना पूरिता । तेन
मोक्षार्थिनो जीवस्य स्वरूपज्ञानार्थमत्र ब्रह्मोपदेशः । तथाच करण-
ग्रामाभावात्तस्य ज्ञानाभावः । तेनाऽविनाशिरूपस्य विज्ञानात्मनः
सत्त्वादिदानीं च करणग्रामस्यापि सत्त्वात् पूर्वोक्तैर्दर्शनसाधनै-
स्तत्राऽमृतत्वायाऽयमात्मा द्रष्टव्य इति तव तस्य ज्ञानं भविष्यती-
त्युक्तं भवति । एवमधिकारे ज्ञाते तस्यै मोक्षाय ब्रह्मोपदेष्टुं द्विती-
यब्राह्मणे, वागेकायनामित्यन्तं पूर्ववदुक्त्वा, स यथा सैन्धवघनो-
ऽनन्तरोऽबाह्यः कृत्स्नो रमघन एव स्यादेवं वा अरे इदं महद्
भूतमनन्तमपारं कृत्स्नः प्रज्ञानघन एवैतेभ्यो भूतेभ्यः समुत्थाय

तान्येवानुविनश्यति, न प्रेत्य संज्ञास्तीत्यादि पूर्ववदेवाह । एतेन जीवस्वरूपाद्वैलक्षण्यं ज्ञापितम् । अयं तु यथा सैन्धवघनोऽनन्तरोऽबाहः कृत्स्नो रसघन एव स्यादिति दृष्टान्तं निरूप्य दार्ष्टान्तिके, एवमित्यनेनानन्तरत्वमबाहत्वं च संगृह्यन्तरे प्रज्ञानघनत्वं च, इदं महद्भूतमनन्तमपारमिति पूर्ववदाह । तेन महदादिचतुर्भिर्धर्मैर्जीवसाम्यम् । प्रज्ञानघनत्वेन स्वरूपसाम्यम् । यस्तुतस्तु जीवे विज्ञानघनपदवाच्यत्वं, ब्रह्मणि च प्रज्ञानपदवाच्यत्वमिति विशेषोऽपि स्वरूपे ज्ञातव्यः । एवञ्च, स यथा सैन्धवारिल्य इति पूर्वोक्तजीवदृष्टान्तेऽनन्तरत्वाबाहत्वं कृत्स्नत्वात्मभावेनाग्रे च इदं महद्भूतमनन्तमपारं विज्ञानघन एवेत्यत्र चतुर्भिरेव तस्य विशेषितत्वेन चानन्तरत्वाबाहत्वं कृत्स्नत्वं जीवादाधिक्यमत्र ब्रह्मणि बोध्यंस्तस्याऽकृत्स्नस्य सान्तरत्वसंबाहत्त्वानि सूचयंस्तस्य खिल्यतां द्रढयति । ननु कथं ब्रह्मणि भूतसमुत्थानानुविनाशयोः सङ्गतिरिति चेदित्यम । द्वा सुपर्णा सयुजा सखाया समाने वृक्षे परिषस्वजाते इति श्रुत्या जीवपरमात्मनोः शरीरे स्थितिरिति जीवे तथान्वस्येव परमात्मनि तथात्वस्य शक्यवचनत्वात् । प्रेत्य संज्ञाभावस्तु लोकान्तरगमनन्तरं सम्यग्ज्ञानाभावो बोध्यः । स च जीवस्येन्द्रियाणां च लयेन जीवेन्द्रियाणां भवति । ब्रह्म तु न विलीयते । जीवोऽपीदानीं वर्त्तत इति ब्रह्मणः कथं संज्ञाभावो जीवस्य लोकान्तरगमनोत्तरमित्येवं मैत्रय्या मोहे जाते तं निवारयितुम् अविनाशी वाऽरेऽयमात्मानुच्छित्तिधर्मा मात्रासंसर्गस्तस्य भवतीत्याह । तथाच मात्रासंसर्गदशायामेव तस्य ज्ञानं विषयद्वारा, जीवस्य लोकान्तरगतौ विषयाभावान्न सम्यग्ज्ञानमिति भावः । यद्वा विषयसंसृष्टत्वाच्च तस्य सम्यग् ज्ञानं, किन्तु विषयाणामेवेति भावः । अयमर्थो, यद्वै तन्न पश्यतीति श्रुतिव्याख्यानेन पूर्वमेवोक्तः ॥

ननु मात्रारूपविषयसंमर्गो ब्रह्मण्यऽशक्यवचन इति चेन्न । जीवस्य ब्रह्माश्रितत्वेन तद्धर्माणामपि परम्परया परे परिनिष्ठितत्वात् हस्तपुस्तकसंयोगे पुरुषपुस्तकसंयोगवत्, जीवमुख्यमाणलिङ्गसूत्रे ब्रह्माश्रितत्वस्य जीवे निरूपणात् । तत्राग्रे विज्ञातृत्वं ब्रह्मधर्मः । नान्योऽतोऽस्ति द्रष्टृति श्रुतेर्द्रष्टृत्वस्य तत्रैव नियमात् । स धर्मो जीवेऽपि ब्रह्मांशत्वाद्भासत इति नात्र जीवनिरूपणगन्धोऽपीति । एतेन प्रियत्वं ब्रह्मधर्म इति सिद्धम् । तच्च, प्रेमा नाप्रियता हार्दमिति कोशाद्भक्तिरूपम् । तत्रैव सकलशास्त्रपर्यवसानमिति निश्चयः । तथाहि मन्त्रब्राह्मणात्मका हि वेदान्ताः । मन्त्रब्राह्मणरूपत्वं चोत्पश्याम इति भाष्यादानु, तच्चोदकेषु मन्त्राख्या, शेषे ब्राह्मणशब्द इति जैमिनीयसूत्राभ्यां मन्त्रब्राह्मणयोः प्रयोगकालेऽनुष्ठानौपयिकाऽर्थस्मारकत्वमन्त्रभिन्नत्वलक्षणकत्वेन वेदान्तेषु विध्यनङ्गीकारेण प्रयोगाद्यभावात् तद्वाक्येषु कथं मन्त्रब्राह्मणात्मकत्वम् । प्रत्युत वेदान्ताः, किं वेदशेषा वेदा वा । नायः । तथा सति द्रव्यदेवतादि प्रकाशयैतस्तदितिकर्तव्यतां वा बोधयन्तो वेदाऽर्थे यागे कचिदुपयुक्ताः स्युः । तन्न दृश्यते । न द्वितीयः । यज्ञाप्रतिपादनान्मन्त्रब्राह्मणत्वाऽभावात् । अनाम्नातेषु मन्त्रत्वमाम्नातेषु हि विभागः स्यादिति सूत्रभाष्ये— आम्नातत्वे सति तच्चोदकेषु मन्त्राख्या । तथात्वे सत्येव, शेषे ब्राह्मणशब्दस्तदाह । आम्नातेषु विभागो द्विविधः । अन्यथा लौकिकवाक्यानां, सङ्कल्पस्य तथात्वं स्यादिति वेदोषरत्वापातो वेदान्तेष्विति चेद्, अत्र श्रीपुरुषोत्तमाः । सूत्रविचारे ह्याम्नातत्वे सति तत्त्वेन विधिवोधितोच्चारणकः शब्दो मन्त्रः, आम्नातत्वे सति मन्त्रभिन्नः शब्दो ब्राह्मणमिति तयोर्लक्षणम् । तदुभयात्मकत्वं वेदलक्षणं सिद्ध्यति । न तु विधेयार्थस्मारकत्वस्य मन्त्रलक्षणत्वम् । तस्य, वसन्ताय कपिञ्जलानालभे-

तेत्यत्राव्याप्तेः । नच मननहेतुर्मन्त्र इति युक्तम् । ब्राह्मणेऽतिव्याप्तेः ।
 नाऽपि प्रयोगकरणभूतः शब्दो मन्त्रः । तस्य प्रत्यगाशीर्मन्त्रे-
 ऽव्याप्तेः । किन्तु अभियुक्तानां यत्र मन्त्र इति समाख्यानं स
 मन्त्र इति तल्लक्षणं स्वीक्रियते । यदि चरणव्यूहानुरोधेन वसन्ते-
 त्यादीनां ब्राह्मणत्वं विभाव्य प्रयोगकरणभूतः शब्दो मन्त्र इति
 सौत्रमेव लक्षणमाद्रियते । तदापि जपोपासनादिप्रयोगं प्रति प्रत्य-
 गाशीर्मन्त्राणां विषयविधया करणत्वमित्यदोषः । तच्चवर्त्सामयजुः-
 ष्वेव प्रसिद्धम् । अग्नीदग्नीन् विहरेत्यादिनिगदादीनामपि तत्रैव
 निवेशः । ब्राह्मणलक्षणमप्यत एव सिद्धं ज्ञेयम् । तथा वेदान्तेषु,
 सत्यं ज्ञानमित्यादीनामृचामच्युतमसीत्तादीनां यजुषां, हावु हावु
 इत्यादीनां साम्नां च विद्यमानत्वात्तान्येव मन्त्राः । तद्विभ्रं ब्रह्म-
 प्रतिपादकं ब्राह्मणम् । ब्रह्मप्रतिपादकभागशेषाः सृष्ट्यादिनि-
 रूपका भागा ब्राह्मणे निविशन्ते । एवञ्च वेदान्तानां मन्त्रब्राह्म-
 णात्मकत्वं निर्विवादमिति । एतेन वेदान्तेषु वेदत्वबोधनेन वेदोपर-
 त्वमपि प्रत्युक्तम् । किञ्च, अध्ययनाध्यापनविधिभिर्वेदान् पठन्तः
 पाठयन्तोऽर्थं चावगच्छन्त आर्याः स्वरपूर्वकमनध्यायशूद्राश्र-
 वणादिनियमान् पालयन्त एव तथा कुर्वन्तीत्याचारपरम्परयापि
 वेदत्वम् । किञ्च, औत्पत्तिकसूत्रे बादरायणग्रहणं पूजार्थं कृत्वा
 अलौकिकऽर्थे वेदस्यानपेक्षं प्रामाण्यं जैमिनिना प्रतिपादितम् ।
 तत्रालौकिकोऽर्थः को वेदाकाङ्क्षायां यथा तन्मते यज्ञस्तथा
 व्यासमते ब्रह्म । अनुपलब्धार्थस्योभयत्रापि तौल्यात् । अपरं च
 यागप्रतिपादकत्वेन वेदत्वं वदता किं यावद्यागप्रतिपादकत्वं वेद-
 त्वमुत यत्किञ्चिद्यागप्रतिपादकत्वं तत्त्वमथवा यथाकथञ्चिद्याग-
 प्रतिपादकत्वं तथेति किं स्वीक्रियते । नाद्यः । अग्निहोत्रादिप्राति-
 पादकभागस्य तदितरयागाप्रतिपादकत्वेनावेदत्वमसङ्गात् । न

द्वितीयः । सर्वस्य तथात्वप्रसङ्गात् । मनुः पुत्रेभ्यो दायं व्यभज-
दित्याद्यार्थवादस्यापि तथात्वप्रसङ्गाच्च । तृतीयश्चेत् मिद्धं ब्रह्म-
प्रतिपादकत्वेऽपि वेदत्वम् । यदेव विद्यया करोतीति श्रुतेस्तेषाम-
पि यज्ञार्थत्वेन तथात्वादित्याहुः ॥

तत्रदं बोध्यम् । इदं दूषणपरिहरणं तन्मतमवलम्ब्यैवेति ।
तेनार्थवादानां सिद्धान्ते वेदत्वेऽपि न क्षतिः । एवं, यदेव विद्ययेति
वाक्यस्य उद्गीथविद्याप्रकरणाऽवरुद्धस्य सिद्धान्ते विद्यान्तरासं-
ग्राहकत्वेऽपि न क्षतिः । अथास्त्वऽर्थवादत्वं वेदान्तानाम् । वि-
ष्णोरिज्यत्वेन कर्मशेषत्वात् । तत्स्वरूपज्ञानपूर्वकयागस्य फला-
ऽतिशयवदुत्वात् तन्माहात्म्यकथनस्यावश्यकत्वात् । वायुर्वै क्षपि-
ष्ठा देवतेति वाक्यवत् । नैतत् । कर्माधिकस्य तच्छेषत्वाभा-
वात् । तथाहि । स वा अयमात्मा सर्वस्य वशी सर्वस्येशानः स-
र्वस्याधिपतिः सर्वमिदं प्रशास्ति यदिदं किञ्च । स न साधुना कर्म-
णा भूयान्नो एवाऽसाधुना कनीयानित्युपक्रम्य पठ्यते । तमेनं
वेदानुवचनेन ब्रह्मणा विविदिषन्ति ब्रह्मचर्येण तपसा श्रद्धया
यज्ञेनाऽनाशकं नैवेतमेव विदित्वा मुनिर्भवत्येतमेव प्रव्राजिनो लोक-
मभीप्सन्तः प्रव्रजन्तीत्यादि । अत्र च तज्ज्ञानशेषत्वं यज्ञे प्रतिपाद्यम्
इति कथं तस्य यज्ञशेषत्वं वक्तुं युक्तम् । तत्र पूर्वं सामान्यत
इज्यज्ञानमाभीक्ष्ण्येन विशेषतो ज्ञाने सति पुनर्यज्ञकरणे पूर्णं कर्म-
फलं भवतीति न तदशेषत्वमिति वाच्यम् । तमेव विदित्वा मुनि-
र्भवति, एतमेव प्रव्राजिनो लोकमभीप्सन्तः प्रव्रजन्तीति श्रुतेस्तदे-
दनस्य गार्हस्थ्यविरोधित्वेन तदसम्भवात् । साध्वसाधुकर्मफलर-
हितस्य कर्तृत्वेन तथात्वस्यानुपपन्नत्वाच्च । अतो जीवात्मन एव
तथात्वं, न तु परस्येति नार्थवादश्चम् । जीवस्यांशत्वं व्यवस्था-
पितमेवाकारं । किञ्च, न कर्मणा न प्रजया धनेन सागेनैके अमृत-

त्वमानयुः * परेण नाकं निहितं गुहायां विभ्राजने यद्यतयो वि-
 शन्तीति श्रुत्या कर्मप्रजाधनैर्मोक्षाप्राप्तिमुक्त्वा सांगन तत्प्राप्तिरुच्य-
 ते । सागविषयस्यान्यस्यानुत्तया माग्निध्यात कर्मादीनामेव सा-
 गोऽभिप्रेतः । तावत् कर्माणि कुर्वीत न निर्विद्येत यावतेति स्मृतेः ।
 तथाच मुक्तोपसृप्य भगवन्तमुक्तसाधनेन मुक्ताः सन्तो नाकं परेण
 विद्यमानमपि भक्त्या, गुहायां विभ्राजने तं, यस्मात् परं नापर-
 मस्तीत्यादिनोक्तं पुरुषोत्तमं यतयो विरहेण तद्विना स्थातुमशक्ताः
 सन्तस्तपस्यार्थं यतमाना विशन्तीति भक्तिमार्गीयफलमुक्त्वाग्रे
 वेदान्तविज्ञानेत्युक्त्वा ज्ञानमार्गीयफलमुक्तम् । अन्यथा पौनरुक्त्या-
 पत्तेः । नच ब्रह्मविदां वशिष्ठादीनामग्निहोत्रादिकरणं दृश्यते ।
 सागावश्यकत्वे तु गार्हस्थ्यमेतेषां न स्यात् । उक्तश्रुतिस्तु कर्मण्य-
 ऽशक्तानां तेषां सागमनुवदतीति वाच्यम् । दर्शनस्य तौल्यात् ।
 ब्रह्मविदामपि शुक्लभादीनां सागदर्शनात् । तथाच यदिदां कर्म-
 सागस्तस्य कर्मशेषत्वं शङ्कितुमप्यशक्यमिति । तेन कर्मण्यशक्तान्
 प्रति सागविधिरिति निरस्तम् । शुकादीनामतथात्वात् । ननु यद्येवं
 तदा, जनको ह वैदेहो बहुदक्षिणन यज्ञेनेजे इति श्रुतिस्तद्विदाम्
 आयाससाध्ये कर्मणि प्रवृत्तिं न वदेदितिविषयः । अस्याऽऽचारस्य
 असर्वत्रिकत्वात् । एतद्ध स्म वै तद्विद्वांस आहुर्ऋषयः कावशेयाः
 किमर्था वयमध्येष्यामहे किमर्था वयं यक्ष्यामहे । एतद्ध स्म वै तत्पूर्वं
 विद्वांसोऽग्निहोत्रं न जुहवाञ्चक्रिरे । एतं वै तमात्मानं विदित्वा
 ब्राह्मणाः पुत्रेषणायाश्च वित्तेषणायाश्च लोकेषणायाश्च व्युत्थायाथ
 भिक्षाचर्यं चरन्ति । एतावदरेखल्वऽमृतत्वमिति होक्त्वा याज्ञवल्क्यः
 प्रवव्रजेति श्रुतेः । ननु कथं ब्रह्मवित्त्वे तुल्येऽप्येकेषां कर्मकृति-
 रेकेषां तत्साग इति चेदिदं स्थम् । अनुग्रहस्यैव भक्तिमार्गेऽधिकाररू-
 पत्वेन तदुत्कर्षे सागस्तदनुत्कर्षे नेति अधिकारतारतम्यकृतपूर्णा-

द्वितीयः । सर्वस्य तथात्वप्रसङ्गात् । मनुः पुत्रेभ्यो दायं व्यभज-
दित्याद्यार्थवादस्यापि तथात्वप्रसङ्गाच्च । तृतीयश्चेत् मिद्धं ब्रह्म-
प्रतिपादकत्वेऽपि वेदत्वम् । यदेव विद्यया करोतीति श्रुतेस्तेषाम-
पि यज्ञार्थत्वेन तथात्वादित्याहुः ॥

तत्रेदं बोध्यम् । इदं दूषणपरिहरणं तन्मतमवलम्ब्यैवेति ।
तेनार्थवादानां सिद्धान्ते वेदत्वेऽपि न क्षतिः । एवं, यदेव विद्ययेति
वाक्यस्य उद्गीथविद्याप्रकरणाऽवरुद्धस्य सिद्धान्ते विद्यान्तरासं-
ग्राहकत्वेऽपि न क्षतिः । अथास्त्वऽर्थवादत्वं वेदान्तानाम् । वि-
ष्णोरिज्यत्वेन कर्मशेषत्वात् । तत्स्वरूपज्ञानपूर्वकयागस्य फला-
ऽतिशयं हतुत्वात् तन्माहात्म्यकथनस्यावश्यकत्वात् । वायुर्वै क्षेपि-
ष्ठा देवतेति वाक्यवत् । नैतत् । कर्माधिक्यस्य तच्छेषत्वाभा-
वात् । तथाहि । स वा अयमात्मा सर्वस्य वशी सर्वस्येशानः स-
र्वस्याधिपतिः सर्वमिदं प्रशास्ति यदिदं किञ्च । स न साधुना कर्म-
णा भूयान्नो एवाऽसाधुना कनीयानित्युपक्रम्य पठ्यते । तमेनं
वेदानुवचनेन ब्रह्मणा विविदिषन्ति ब्रह्मचर्येण तपसा श्रद्धया
यज्ञेनाऽनाशकं नैवैतमेव विदित्वा मुनिर्भवत्येतमेव प्रव्राजिनो लोक-
मभीप्सन्तः प्रव्रजन्तीत्यादि । अत्र च तज्ज्ञानशेषत्वं यज्ञे प्रतिपाद्यत
इति कथं तस्य यज्ञशेषत्वं वक्तुं युक्तम् । तत्र पूर्वं सामान्यत
इज्यज्ञानमाभीद्यज्ञेन विशेषतो ज्ञाने सति पुनर्यज्ञकरणे पूर्णं कर्म-
फलं भवतीति न तदशेषत्वमिति वाच्यम् । तमेव विदित्वा मुनि-
र्भवति, एतमेव प्रव्राजिनो लोकमभीप्सन्तः प्रव्रजन्तीति श्रुतेस्तदे-
दनस्य गार्हस्थ्यविगोभित्वेन तदमम्भवात् । साध्वसाधुकर्मफलर-
हितस्य कर्तृत्वेन तथात्वस्यानुपपन्नत्वाच्च । अतो जीवात्मन एव
तथात्वं, न तु परस्येति नार्थवादश्चम् । जीवस्यांशत्वं व्यवस्था-
पितमेवाकरं । किञ्च, न कर्मणा न प्रजया धनेन सागेनैके अमृत-

त्वमानयुः * परेण नाकं निहितं गुहायां विश्राजने यद्यतयो वि-
 शन्तीति श्रुत्या कर्मप्रजाधनैर्मोक्षाप्राप्तिमुक्त्वा सांगेन तत्प्राप्तिरुच्य-
 ते । सागविषयस्यान्यस्यानुक्त्या मान्निध्यात् कर्मादीनामेव सा-
 गोऽभिप्रेतः । तावत् कर्माणि कुर्वीत न निर्विघ्नं यावतेति स्मृतेः ।
 तथाच मुक्तोपसृप्य भगवन्तमुक्तसाधनेन मुक्ताः सन्त्रो नाकं परेण
 विद्यमानमपि भक्त्या, गुहायां विश्राजने तं, यस्मात् परं नापर-
 मस्तीत्यादिनोक्तं पुरुषोत्तमं यतयो विरहेण तद्विना स्थातुमशक्ताः
 सन्तस्तप्राप्त्यर्थं यतमाना विशन्तीति भक्तिमार्गीयफलमुक्त्वाग्रे
 वेदान्तविज्ञानेत्युक्त्वा ज्ञानमार्गीयफलमुक्तम् । अन्यथा पौनरुक्त्या-
 पत्तेः । नच ब्रह्मविदां वशिष्ठादीनामग्निहोत्रादिकरणं दृश्यते ।
 सागावश्यकत्वे तु गार्हस्थ्यमेतेषां न स्यात् । उक्तश्रुतिस्तु कर्मण्य-
 ऽशक्तानां तेषां सागमनुवदतीति वाच्यम् । दर्शनस्य तौल्यात् ।
 ब्रह्मविदामपि शुक्लभादीनां सागदर्शनात् । तथाच याद्विदां कर्म-
 सागस्तस्य कर्मशेषत्वं शङ्कितुमप्यशक्यमिति । तेन कर्मण्यशक्तान्
 प्रति सागविधिरिति निरस्तम् । शुकादीनामतथात्वात् । ननु यद्येवं
 तदा, जनको ह वैदेहो बहुदक्षिणन यज्ञेनेजे इति श्रुतिस्तद्विदाम्
 आयाससाध्ये कर्मणि प्रवृत्तिं न वदेदिति चेन्न । अस्याऽऽचारस्य
 असार्वात्रिकत्वात् । एतद्ध स्म वै तद्विद्वांस आहुर्ऋषयः कावशेयाः
 किमर्था वयमध्येष्यामहे किमर्था वयं यक्ष्यामहे । एतद्ध स्म वै तत्पूर्वं
 विद्वांसोऽग्निहोत्रं न जुहवाञ्चक्रिरे । एतं वै तमात्मानं विदित्वा
 ब्राह्मणाः पुत्रेषणायाश्च वित्तेषणायाश्च लोकेषणायाश्च व्युत्थायाथ
 भिक्षाचर्यं चरन्ति । एतावदरे स्वल्बऽमृतत्वमिति होक्त्वा याज्ञवल्क्यः
 प्रवव्रजेति श्रुतेः । ननु कथं ब्रह्मवित्त्वे तुल्येऽप्येकेषां कर्मकृति-
 रेकेषां तत्साग इति चेदित्यम् । अनुग्रहस्यैव भक्तिमार्गेऽधिकाररू-
 पत्वेन तदुत्कर्षे सागस्तदनुत्कर्षे नेति अधिकारतारतम्यकृतपूर्णा-

ऽऽनन्दगणितानन्दक्षुद्रानन्दशक्तिवत् ॥

ननु नैवं वक्तव्यम् । आश्विनं धूम्रललाममालभेत यो दु-
र्घाक्षिणः सोमं पिपासेत्, ऐन्द्राग्नं पुनत्सृष्टमालभेत य आतृतीयात्
पुरुषात् सोमं न पिबति, यावज्जीवमग्निहोत्रं जुहुयादित्यादिश्रुत्या
कर्मनियमश्रवणात् । त्यागनियमाश्रवणाच्च । नियतस्य तु संन्यासः
कर्मणो नोपपद्यते * मोहात् तस्य परित्यागस्तामसः परिकीर्तित
इति स्मृतेश्चेति चेन्न । अविशेषात् । न कर्मणा न प्रजयाधनेन
त्यागेनैके अमृतत्वमानश्रुरिति श्रुतौ कर्मादीनाममृतत्वप्राप्तिनिषेध-
पूर्वकं त्यागस्यामृतत्वार्थमावश्यकत्वकथनात् । तथाचेयं व्यवस्था ।
मुमुक्षोः कर्मत्यागनियमोऽमुमुक्षोस्तु कर्मकृतिनियम इति । नन्वेव
नित्यो महिमा ब्राह्मणस्य न कर्मणा वर्द्धते नोकनीयानिति श्रुत्या
ब्रह्मविदः कर्मकृतगुणदोषौ निषिद्धयेते । स च प्राप्तिपूर्वक इति
तस्यापि कर्मकरणमावश्यकमिति चेन्न । इच्छामात्रेण तत्करणात् ।
अखण्डाद्वैतमानवतः कर्मासम्भवाच्च । द्वैतमान एव यथाकथञ्चि-
त्कर्मकरणसम्भवात् । तं विद्याकर्मणी समन्वारभेते इति श्रुतिस्तु
संसार्यात्मनः पूर्वदेहत्यागे फलारम्भे विद्याकर्मणोः साहित्यं वक्ति,
न तु ब्रह्मविद इति । ब्रह्मिष्ठो ब्रह्मेति श्रुतितात्पर्यमपीतरस्वीकृतैक-
वाक्यतादूषणावसरे वक्ष्यते इति न कथमपि ब्रह्मणः कर्मशेष-
त्वं, येन वेदान्तानामर्थवादत्वं भवेत् । एवं सिद्धे वेदान्तेषु वेदत्वे,
नायमात्मा प्रवचनेन लभ्यो, नायमात्मा बलहीनेन लभ्य इत्यादि-
श्रुतिभिः भक्तीतराप्राप्यपुरुषोत्तमप्राप्तिसाधनीभूतभक्तिसिद्ध्यर्थं
सृष्टिप्रतिपादकवाक्यैर्माहात्म्यमुच्यते । तदभावे शिथिलत्वं स्या-
दिति । एवं स्नेहो ह्यात्मत्वेन ज्ञाते भवतीति सुहृदस्नेहसिद्ध्यै
तच्चमस्यादिवाक्यैरात्मत्वं प्रतिपाद्यते । एतेन भक्तेरंशद्वयं प्रति-
पादितं नु भवति । तेन च वेदान्तानां भक्तौ तात्पर्यमिति नि-

श्रीयते । तत्त्वमसीत्यत्र शास्त्रपर्यवसानमत्रैवाग्रे दृश्यम् । उदाहरणं
मुण्डकोपनिषत्तृतीयमुण्डके, द्वा सुपर्णा सयुजा सखाया इत्युपक्रम्य
ततः समाने वृक्षे इति द्वाभ्यां जीवस्येशज्ञाने वीतशोकत्वं साम्यो-
पायनं चोक्त्वा ततस्तस्य, प्राणो ह्येष सर्वभूतैर्विभातीति प्राणत्वं
तज्ज्ञस्य ब्रह्मविच्छेष्टत्वं चोक्त्वा, सत्येन लभ्यस्तपसा ह्येष आत्मेति
मन्त्रेणाऽन्तःशरीरे सत्यादिलभ्यत्वं वदति । तत्कथं शरीरे लभ्य
इत्याकाङ्क्षायां सत्यमेव जयतीत्यादिना सत्यं स्तुवन् पश्यति च
हैव हितं गुहायामित्यनेन पश्यन्नैकत्र्यं प्रतिपादयति । तेन पश्यतां
सत्येनान्तर्लभ्य इति सिद्धयति । ततः पश्यत्त्वं हि दर्शने सति
भवति । दर्शनमेव पूर्वं कथमित्याकाङ्क्षायां, न चक्षुषा गृह्यतेनापि
वाचा नान्यैर्देवैरित्यादिना तपःकर्मादीनां दर्शनसाधकत्वं निषि-
द्धयाग्रे ज्ञानेन चेतसा ज्ञेयत्वं प्रतिपाद्य ज्ञानिनः शुद्धसत्त्वस्य
माहात्म्यं तदर्चनकामकामाप्तकामयोर्निन्दाप्रशंसे चोक्त्वाग्रे, नाय-
मात्मा प्रवचनेन लभ्यो न मेधयेति मन्त्रेण वरणातिरिक्तसाधन-
निषेधपूर्वकं वरणलभ्यत्वं वृत्तस्यार्थे भगवतः स्वतनुप्राकट्यं च
वदति । तत्र वरणं चात्मीयत्वेन स्वीकाररूपम् । तच्च भक्तेः
पूर्वावस्थेति न तावता फलसिद्धिरिति मन्त्रान्तरेण, नायमात्मा
बलहीनेन लभ्य इत्यनेन बलशब्दप्रतिपाद्यभक्तिलभ्यत्वं धामप्रवे-
ष्टृत्वं चोक्तवती । अग्रे च सम्प्राप्यैनमित्यादिना प्राप्तात्मनां प्रशं-
सां, वेदान्तविज्ञानेत्यनेन शाब्दनिश्चयवतां ब्रह्मणा सह मुक्तिं
गताः कला इत्यनेन परस्मिन् जीवस्यैकीभावं, यथा नद्य इत्यनेन
तत्प्रकारं, सर्वो ह वा इसनेन वेदनं, ब्रह्मैव भवतीत्यादिना फलं
चोक्त्वा ब्रह्मोपदेशाधिकारिण उक्त्वांपसंहारः । तेन ज्ञाने सति
सत्यादिनान्तर्लभ्यो, ज्ञानं चाऽनुग्रहेण भक्त्या । तस्यां सत्याम्
अप्रमादादिभ्यो धामप्रवेशो, नान्यथातत इदं गुह्यतममधिकारिभ्य

एव देयं, नान्येभ्य इति फलतीति बोध्यम् । इदं दिङ्मात्रमुक्तम् । श्रुत्यर्थस्तु विस्तरेण प्रमेयप्रकरणे वाच्यः । तदुक्तं निबन्धे । यथाकथञ्चिन्माहात्म्यं तस्य सर्वत्र वर्ण्यते * भजनस्यैव सिद्धयर्थं तत्त्वयस्यादिकं तथेति । एतेनात्मप्रतिपादकानां कार्यप्रतिपादकानां च वाक्यानां भक्तावेव तात्पर्यमित्युक्तम् । अतः परमन्येषां प्रतिपाद्यते । तत्रोपास्यरूपप्रतिपादकानां, सत्पुण्डरीकनयनं मेघाभं वैद्युताऽम्बरम् * द्विभुजं मौनमुद्राढ्यं वनमालिनमीश्वरम् ॥ अकाराक्षरसम्भूतः सौम्यचिर्विश्वभावनः । ध्येयः सदा सवितृमण्डलमध्यवर्ती । इयम्बकं त्रिगुणं स्थानं त्रिधातुं रूपवर्जितम् * निश्चलं निर्विकल्पं च निराधारं निराश्रयम् ॥ अङ्गुष्ठमात्रः पुरुषोऽन्तरात्मा सदा जनानां हृदि सन्निविष्टः । अङ्गुष्ठमात्रः पुरुषोऽङ्गुष्ठं च समाश्रितः । य एषोऽक्षिणि पुरुषो दृश्यते । यस्त्वेतमेवं प्रादेशमात्रमभिविमानमात्मानमुपास्ते इत्यादीनाम् । एकः सन् विष्णो बहुधा वदन्ति, एको वशी सर्वगः कृष्ण ईड्यः । एकोऽपि सन् बहुधा यो विभाति । यदेकमव्यक्तमनन्तरूपं विश्वं पुराणं तमसः परस्तादित्यादिश्रुतेर्भगवद्विभूतिप्रतिपादकत्वेन तद्द्वारा माहात्म्यबोधकत्वाद्भक्तावुपयुक्तत्वम् । एवमन्यदप्युक्तम् । तस्माद्वेदान्तेषु भक्तिरेव प्रतिपाद्यत इति निश्चयः ॥

तथा पूर्वकाण्डस्यापि भक्तौ तात्पर्यम् । तथाहि । अग्निहोत्रादिकर्मणां तदङ्गानां देशकालद्रव्यकर्तृमन्त्राणाम् इन्द्रादिदेवानां च, वेदैश्च सर्वैरहमेव वेद्यः, सर्वे वेदा यन् पदमामनन्ति, यज्ञो वै त्रिष्णुरित्यादिश्रुत्या भगवद्विभूतित्वेन तत्प्रतिपादकानां वेदानां भगवन्माहात्म्यबोधकत्वाद्भक्तावुपयुक्तत्वम् । यदि च ज्ञाने चित्तशुद्धिद्वारा कर्मसमापनमिति विभाव्यते तदापि ब्रह्मज्ञस्यैव भक्तौ मुख्याधिकारित्वेन परम्परया भक्तावपयोग इति बोध्यम् । एवमखण्डब्रह्मवादेन

अखण्डवेदस्य भक्तौ तात्पर्यमुक्तम् । तदेतदुक्तं निबन्धे । पञ्चात्म-
 कः स भगवान् द्विषडात्मकोऽभूत् पञ्चद्वयीशतसहस्रपराऽमितेश्च *
 एकः समोऽप्यखिलदोषसमुज्झितोऽपि सर्वत्र पूर्णगुणकोऽपि बहु-
 पमोऽभूदित्यनेन । अर्थस्तु, पञ्चात्मकः अग्निहोत्रदर्शपूर्णमासपशु-
 चातुर्मास्यमोमात्मकः । तत्साधनदेशकालद्रव्यकर्तृमन्त्रात्मकः ।
 पञ्चपाणभूताद्यात्मकः । प्रमाणमत्रोक्तं प्राक्। एतेनैतावन्निरूपिका-
 णां श्रुतीनाम् एकवाक्यता सिद्ध्यति । एवमग्रेऽपि । एकोऽपि
 पञ्चात्मकः । ध्यानार्थं प्रादेशमात्रः । केचित् स्वदेहान्नर्हदयावका-
 शो प्रादेशमात्रं पुरुषं वमन्तम् * चतुर्भुजं कञ्जरथाङ्गशङ्खगदाधरं
 धारणया स्मरन्तीति वाक्यात् । आश्रयार्थमङ्गुष्ठमात्रः । अङ्गुष्ठमा-
 त्रः पुरुषोऽन्तरात्मा सदा जनानां हृदये सन्निविष्ट इति श्रुतेः ।
 स्वामित्वार्थमक्षिस्थितः । य एषोऽक्षिणि पुरुषो दृश्यत इत्युपक्र-
 म्य, वामनी भामनी इति श्रुतेः । वामनी कर्मफलनियामकः ।
 फलार्थं सर्वदेहस्थित आनन्दमयः । अन्योऽन्तर आत्मा आनन्द-
 मय इत्युपक्रम्यानन्दमयमात्मानमुपसंक्रामतीति श्रुतेः । वैश्वानरः
 शिरसि प्रतिष्ठितः सर्वार्यः । यस्त्वेतमेवं प्रादेशमात्रमभिनिविष्टमा-
 त्मानं वैश्वानरमुपास्ते सर्वेषु लोकेषु सर्वेषु भूतेषु सर्वेष्व्वात्मस्वन्न-
 मप्तीति श्रुतेः । तथा पञ्चकोशात्मक उपामनार्थः । आनन्दमय-
 मात्मा मे शुद्ध्यन्तामिति श्रुतेः । उपासनं पुरुषोत्तमत्वेन चि-
 त्तनम् । तावताऽपि न सर्वासामेकवाक्यनेत्याकाङ्क्षायामाहुः ।
 द्विषडात्मकोऽभूदिति । द्वादशमूर्त्यात्मकः । पुरुषात्मकः । द्वादशा-
 ऽङ्गो हि पुरुष इति श्रुतेः । अहीनात्मकः । अग्न्यात्मकश्च ।
 अग्नीनां द्वादशात्मकत्वं कश्चित् प्रसिद्धम् । ततोऽपि प्रकारान्तर-
 माहुः । पञ्चद्वयीति । दिगात्मकः, इन्द्रियात्मकः, लीलात्मकश्चेति ।
 तयान्येऽपि दशात्मकाः स्वयमूह्या अवतारादयः । ततोऽप्यपूर्तिरि-

सधिकमाहुः । शतसहस्रपरामितश्चेति । चत्वारो भेदा उत्तरोत्तर-
 मधिकाः । अमिता असंख्याता विभूतिरूपाः सर्वे ज्ञातव्याः ।
 एवं सप्तधा भगवतो रूपभेदा उक्ताः । तेन सर्वासां श्रुतीनां
 भजनाङ्गमाहात्म्यप्रतिपादकत्वेन भक्तावुपयोगः सिद्धः । तेन चैक-
 वाक्यता सिद्ध्यति । तेषु भगवान् भिन्न इत्याशङ्क्याहुः । एकः
 समोऽपीति । सर्वेषु रूपेष्वेक एव योगिवत् । प्रादेशाङ्गुष्ठमात्रेषु
 न्यूनाधिकभावमाशङ्क्याहुः । समोऽपीति । कचिदन्यथा प्रतीति-
 माशङ्क्याहुः । अखिलदोषसमुज्झितोऽपीति । ब्रह्मदासा ब्रह्मदाशां
 ब्रह्मे कित्वा उतेति श्रुतेः । तथाच दोषप्रतीतिर्भ्रम इति भावः ।
 ऐश्वर्यादितारतम्यमाशङ्क्याहुः । सर्वत्र पूर्णगुणकोऽपीति । ऐश्वर्या-
 दिगुणाः सर्वेषु रूपेषु पूर्णाः । तथा सति कथं वैलक्षण्यप्रतीति-
 स्तत्राहुः । बहूपमोऽभूदिति । समो मशकेन समो नागेन समः
 प्लुषिणा सम एभिस्त्रिभिर्लोकैरिति श्रुतेः । तथाच क्रीडार्थं वैलक्ष-
 ण्यमिति भावः । प्लुषिणा पुत्रिकाशरीरेणेति केचित् । तत्त्वं तु-
 प्लुष दाहे, दाहकेन विस्फुलिङ्गादिना । प्लुष स्नेहने, जलविन्दुना
 वेति भाति । तथाच विधिः, भगवान् ब्रह्म कात्स्न्येन त्रिरन्वीक्ष्य
 मनीषया * तदध्यवस्यत् कूटस्थो रतिरात्मन्यतो भवेदिति ।
 नन्वत्र, विजज्ञावित्युपसंहारात्, तैत्तिरीयके ब्रह्मवित्प्रपाठके च,
 य एवं वेदेत्युपसंहाराच्च, तत्त्वमस्यादिवाक्योत्थब्रह्माभेदज्ञानेन
 मुक्तिरिति निश्चीयते । तथा सति मुक्तिसाधने ब्रह्माऽभेदज्ञाने एव
 सर्वाणि वाक्यानि पर्यवस्यन्तीति प्रकरणाद् अवसीयते इति कथं
 भक्तिशेषत्वमेषामिति चेत् । मैवम् । तथा सति आत्मत्वबोधकमेव वाक्यं
 स्यान्न तु माहात्म्यबोधकमिति तदन्यथानुपपत्तेर्भक्तिपर्यवसानस्यैव
 न्याय्यन्वान् । प्रकरणापेक्षया वाक्यस्य बलीयस्त्वात् । ननु वा-
 क्यद्वयानुरोधान्माहात्म्यविशिष्टात्मत्वेनैव ज्ञाने पुरुषार्थसिद्धिरङ्गी-

कार्या । तावता वाक्यप्रकरणे अपि संगृहीते भविष्यत इति चेन्न ।
 शब्दज्ञानस्याप्रयोजकत्वात् । आधुनिकेषु व्यभिचारदर्शनात् ।
 किञ्च । काठके, अशरीरं शरीरेष्वनवस्थेष्ववस्थितम् * महान्तं
 विभुमात्मानं मत्वा धीरो न शोचतीत्यनेन ज्ञानफलमुक्त्वा, कथं
 तज्ज्ञानमित्याकाङ्क्षायां, नायमात्मा प्रवचनेनेत्यादिना वरणैकलभ्य-
 त्वमुक्त्वाग्रे, नाविरतो दुश्चरिताच्चाऽशान्तो नासमाहितः * ना-
 ऽशान्तमानसो वाऽपि प्रज्ञानेनैनमाप्नुयादित्यनेन दुराचारिप्रभृतीनां
 तदज्ञानमुक्त्वा सदाचाराणां ज्ञानं भविष्यतीति शङ्कार्थं, यस्य ब्रह्म
 चक्षत्रं चोभे भवत ओदनः मृत्युर्यस्योपसेचनं क इत्या वेद यत्र स
 इत्यनेन ज्ञानदौर्लभ्यम् उक्तम् । यदि शब्दादपरोक्षं स्यादेवं न
 वदेत् । नच भक्तावयं दोष इति शङ्क्यम् । प्रसन्नं ब्रह्म स्वयमेवा-
 विर्भवतीति लोकरीत्यावगम्यते इति प्रसादार्थं यतनीयमिति भक्ता-
 वेव पर्यवसानस्योचितत्वात् । नच प्रसादस्याश्रौतत्वमिति वाच्य-
 म् । तमक्रतुं पश्यति वीतशोको धातुः प्रसादान्महिमानमीशमिति
 श्रुत्या प्रसादस्य दर्शनसाधनत्वकथनात् । किञ्च, किं केवलस्य
 शब्दस्य कारणता, उत किञ्चित्सहकारिविशिष्टस्य ? । नाद्यः ।
 सङ्गातात्मत्वमनुभवन्तं प्रति सङ्गातव्यतिरिक्ततां बोधयन्त्या अननु-
 भूतब्रह्मान्तं बोधयन्त्याः श्रुतेः पूर्वज्ञानेन बाधितत्वेन दुर्लभत्वात् ।
 नान्सः । सहकारिविशिष्टमनसैवात्मप्रत्यक्षजननात् । तथाहि ।
 प्रस्थानरत्नाकरे, आत्मप्रत्यक्षं प्रति योगसाधितमनसो, भगवद्दृष्टे-
 दिव्यदृष्टेष्वकारणतोक्ता । तत्रैषोऽणुरात्मा चेतसा वेदितव्यो य-
 स्मिन् प्राणः पञ्चधा संविवेशेति श्रुतेर्मनसः कारणता । तच्च
 योगेन पश्यति । अन्तरेव च पश्यतीति श्रुत्यन्तराद् योगेन साधि-
 तमेवान्तरेव च पश्यति । भगवदीक्षणसमर्थया दृष्ट्या बहिः ।
 हृत्तस्य देहान्निष्क्रान्तमात्मज्योतिररिन्दम् * पश्यतां सर्वलोकाना-

मलोकं समपद्यतेति वाक्ये दिव्यदृष्टीनां देवादीनामेव सन्निधाना-
 त् सर्वलोकपदेन तादृशदृष्टिमतामेव परामर्षात् । तथा, चैद्यदेहो-
 त्थितं ज्योतिर्वासुदेवमुपाविशत् * पश्यतां सर्वलोकानामुल्लेखेन भुवि
 स्वाच्छ्रयुतेति वाक्ये चैद्यवधे गनुष्याणामपि सत्त्वेन सर्वलोकप-
 देन भगवद्विषयकदृष्टिमतामेवोक्तत्वात् । तदुक्तमाचार्यैः । योगेन
 भगवद्दृष्ट्या दिव्यया वा प्रकाशते * इति । तथाचैवं न प्रत्यक्षं
 शब्देन श्रूयते इति । अतो वैराग्यादिमनननिदिध्यासनाभ्याससहिता
 श्रुतिर्मनसि ब्रह्माहमस्मीति वृत्तिमुत्पादयन्ती अनुभवपरम्परया
 पूर्वानुभवं प्रतिबध्नाति । तत्र शब्दः सहकारी । करणं तु मन
 एव । तस्मान्नोभयथापि शब्दस्य करणत्वम् । ननु दशमस्त्वम-
 सीत्यादिदृष्टान्तेन पञ्चदश्यां विद्यारण्यादिभिः शब्दस्य कारण-
 त्वोपपादनान्नैवमिति वाच्यम् । दशमत्वस्य बाह्यत्वेन शब्दतो घटा-
 ऽऽदीनामिव तद्विषयकज्ञानस्यापि सम्भवात् । ब्रह्मण आन्तरत्वेन
 तद्ब्रहेण मनोऽतिरिक्तकारणाऽसम्भवात् । पराश्च स्वानि व्यवृ-
 णात् स्वयम्भूस्तस्मात् पराक्पश्यतिनान्तरात्मन् । कश्चिद्धीरः प्रत्य-
 गात्मानमैक्षदावृत्तचक्षुरमृतत्वमिच्छन्निति श्रुतेः । अथात्मनिष्ठमा-
 न्तरमेव दशमत्वं शब्दाद्भासत इत्युपेयते । तदप्यसङ्गतमेव । दशम-
 त्वस्यापेक्षाबुद्धिजन्यत्वेन तस्यां संख्याघटकानां सजातीयाना-
 मात्मनां वा अस्य विषयीभावस्यैव ग्राहकाभावेन दौर्घट्यात् ।
 परात्मनां परेण ग्रहणात् । तस्मान्नवत्वादिवद् दशमत्वमपि । तथा
 जनितं बाह्यमेव । यदि च न सजातीयानां संख्याघटकत्वनियम
 इत्युच्यते तदापि, कुशोऽहमिति वद् दशमोऽहमिति प्रत्यग्वित्त्वा-
 पि देहस्यैव वेद्यत्वौचित्यात् । किञ्च, दशमोऽहमिति चाक्षुषज्ञान-
 मेव, न शाब्दम् । शब्दे युष्मच्छब्दप्रयोगात् । शब्दस्य पदस्मा-

नान्यथाभावात् । अतो न कथमपि

युष्मच्छब्दादस्मच्छब्दस्मारितार्थज्ञानम् । ननु प्रत्यक्षबाधितमिदं
दूषणमकिञ्चित्करमिति चेन्न । तथा जायमानं ज्ञानं चक्षुषा मनसा
वा जायत इत्यङ्गीकारात् । तदुक्तं, दशमस्त्वमसीत्यादौ देहादि-
विषयत्वतः * शब्दस्य साहचर्येण चक्षुषैव भवेन्मतिरिति । अ-
न्यच्च । अत्र शब्दादपरोक्षे सत्यत्र प्रत्यक्षाच्छब्दमेव मन्यस्मा-
दन्यदपि स्यात् । बाधकाभावात् । नन्विदं ज्ञानं शब्दसहकृत-
विषयादेव जायत इति चेन्न । ज्ञानस्य प्रमेयाधीनत्वे चाक्षुषं शाब्द-
मनुमितिरुपमितिरितिकारणनिबन्धनाया ज्ञानव्यवहारमर्यादाया
भङ्गप्रसङ्गात् । अस्तु मर्यादाभङ्ग इति चेत् तर्हि तं घटमान-
येत्यत्र वाक्यार्थज्ञाने प्रत्यक्षतापत्तेः । चीत्कारेण गजानुमानं च न
स्यात् । मानाधीना मेयसिद्धिरित्यस्य विरोधात् । प्रत्यक्षत्वाभाववति
शाब्दादौ परोक्षत्वं, परोक्षत्वाभाववति घटादिसाक्षात्कारे प्रत्यक्ष-
त्वम् । तयोः समावेशो दशमस्त्वमसीति वाक्यजन्ये शाब्दपरोक्षे
इति साङ्कर्यात् प्रत्यक्षत्वापरोक्षत्वयोजातित्वाभावप्रसङ्गश्च । ननु
जातिरेव नाङ्गीक्रियते । द्वैतानुरोधादिति चेत् । नाङ्गीक्रियताम् ।
तथापि पूर्वोक्तदोषाणां वज्रलेपायितत्वेन न भवदिष्टसिद्धिरिति ।
किञ्च, नाऽपि, तत्त्वमसीत्यस्य महावाक्यत्वं सम्भवति येन तत्रैव
शास्त्रपर्यवसानं स्यात् । विद्याजनकत्वाभावात् । तथाहि । इदं
हि वाक्यं श्वेतकेतुपाख्यानस्थम् । तत्रोपक्रमे, अपि वा तमादेश-
मप्राप्तो येनाऽश्रुतं श्रुतं भवत्यमतं मतमविज्ञातं विज्ञातमित्येक-
विज्ञानेन सर्वविज्ञानं प्रतिज्ञातम् । तदेकमेव चेत् सर्वं तदोपपद्यते ।
यथा सुवर्णखण्डाः, सुवर्णकार्यं च सर्वं सुवर्णमिति सुवर्णज्ञानेन
तज्ज्ञानं भवति । तदर्थं, सदेव सोम्येदमग्र आसीदित्यारभ्य ब्रह्म-
णः सर्वकारणत्वं, कार्यस्य वाचारम्भणमात्रत्वेन भेदानापाद-
कत्वात् कारणानन्यत्वं, दुर्ज्ञेयस्य ब्रह्मणो नानादृष्टान्तैः कार्यज्ञा-

प्यत्वं च निरूपितम् । एवञ्च प्रतिज्ञातस्यार्थस्यैतावता पूर्त्तेः प्र-
पाठकस्य महावाक्यत्वमुचितं, न तु तदेकदेशस्य— तत्त्वमसित्वे-
तावन्मात्रस्येति । नन्वस्त्वेवं, तथापि तन्निष्कृष्टार्थस्यानेन बोधना-
दस्त्वस्यैव महावाक्यत्वमिति चेन्न । ऐतदात्म्यमिदं सर्वमिति जड-
स्य ब्रह्मात्मकत्वमुक्त्वा जडस्य च नाशयत्वात् कथं ब्रह्मात्मकत्व-
मित्याकाङ्क्षायां तत् सत्यमित्यनेन सत्यत्वं तस्योक्तम् । तदनन्तरं सर्व-
स्य तदात्मकत्वार्थं जडजीवयोर्मध्ये, स आत्मेत्युक्तम् । स परमे-
श्वर आत्मा सर्वस्य स्वरूपभूतः । यथा सुवर्णं शकलकुण्डला-
दीनाम् । एवं जडस्य तादात्म्यमुक्त्वा जडवज्जीवस्यापि तदात्म-
कत्वमाह । तत्त्वमसि । तथाच यथैतदात्म्यमेतदात्मनो भावः,
तथा तत्त्वं तस्य भावस्त्वमसीति । मध्यपुरुषेणैव त्वम्पदलाभात्
तत्त्वमित्येकं पदम् । तेन जीवस्य ब्रह्मात्मकत्वमंशत्वेनैव रूपेणेति
बोध्यते । यथा जडस्य तत्कार्यत्वेन रूपेणेति । अन्यथा वाक्यभेद-
प्रसङ्गात् । यद्वा पदभेद एव, तत् त्वमिति । अतो नात्राध्याहा-
रदोषः सम्भावनीयः । तथापि अंशत्वेनैवाभेदः । अंशो नाना-
व्यपदेशादित्यादिसूत्रैस्तथैव सिद्धत्वात् । केचित्तु शरीरवाचिनां
देवमनुष्यादिशब्दानां शरीरेष्वपि दर्शनाज्जीवस्य च, यस्यात्मा
शरीरमित्यादिश्रुतेश्वरशरीरत्वात्तत्त्वमिति व्यपदेशः शरीरशरीरि-
भावव्यपदेशनिवन्धन इत्याहुः । केचित्तु, त्वन्मते पदद्वयलक्षणा ।
ततो वरं मदीयैकस्मिँस्तत्पदे त्वम्पदे वा लक्षणा । तथाहि, धान्य-
मसि धिनुहीत्यत्र तण्डुले धान्यशब्दवत्तदधीनत्वात्तदितिव्यपदे-
शः । प्राणबन्धनं हि सोम्य मन इति वाक्यशेषे जीवस्येशाधीन-
त्वोक्तेः । यदधीना यस्य सत्ता तत्तदित्येव भण्यते । विद्यमाने
विभेदेऽपि यतो नित्यं स्वरूपत इति भारतोक्तेः । यद्वा, तत्साह-
चर्यात् तदिति व्यपदेशः । वसन्तादिभ्यःप्रगित्यत्र साहचर्यात्तत्त्वं

दृष्टम् । वसन्तसहचरितम् अध्ययनं वसन्ताऽध्ययनमिति महाभाष्यो-
क्तेः । साहचर्यं च, द्वा सुपर्णा सयुजा सखाया इत्यादौ ।

यद्वा तदाश्रितत्वात्तदिति व्यपदेशः । समर्थः पदविधिरित्यत्र
समर्थपदेन समार्थाश्रितकथनात् । सर्वाः प्रजाः सदायतना इति

वाक्यशेषाच्च । यद्वा, ब्राह्मणोऽस्य मुखमासीदित्यादिवत् ततो जात-
त्वात् तदिति व्यपदेशः । इग्यणः सम्प्रसारणमित्यत्र, काकाज्जा-

तः काकः श्येनाज्जातः श्येन, एवं सम्प्रसारणाज्जातो वर्णः सम्प्र-
सारणमिति महाभाष्योक्तेः । सन्मूलाः सोम्येमाः सर्वाः प्रजा

इति वाक्यशेषाच्च । ब्राह्मणो मुखमित्येवं मुखाज्जातत्वहेतुतः *
यथावदच्छरुतिस्तद्वज्जीवो ब्रह्मेति भावयेदिति स्मृतेश्च । अथवा-

ऽतिदेशोऽयम् । तद्वत् त्वमसीत्यर्थः । बहुगणवात्विति सूत्रे बहुगण-
वतुडतयः संख्यावद्भवन्तीति महाभाष्योक्तेः । संस्तवादिति

जैमिनीयसूत्रे, आदिसो यूप इत्यादिकं सादृश्यादित्युक्तत्वाच्च ।
तद्गुणसारत्वाच्च तद्व्यपदेशः प्राज्ञवदिति सूत्रे ब्रह्मगुणयोगाज्जीवे

तदिति व्यपदेश इत्युक्तत्वाच्च । भिन्ना जीवाः परो भिन्नस्तथापि
ज्ञानरूपतः * प्रोच्यन्ते ब्रह्मरूपेण वेदवादिषु सर्वश इति स्मृतेश्च ।

अन्यथा तत्त्वमसीति वाक्यस्याबोधकतापत्तिः । यथोक्तं महाभा-
ष्ये, यो गामश्च इति ब्रूयान्न जातुचित्तं सम्प्रत्ययः स्यात् । यद्वा

शाखासदेशे चन्द्रे शाखाशब्दवज्जीवान्तर्यामितया जीवमदेशे
ब्रह्मणि त्वमिति व्यपदेशः । य आत्मनि तिष्ठन्नित्यादिश्रुतेः ।

यद्वा, ब्राह्मणो वै सर्वा देवता इत्यादिवज्जीवाश्रयत्वाद् ब्रह्मणि
त्वमिति व्यपदेशः । यद्वा ब्रह्मणः सर्वकर्तृत्वाद्, यजमानः प्रस्तर

इत्यादिवत्त्वमिति व्यपदेशः । एवञ्च, तदधीनत्वताद्देश्यतात्स्थय-
ताद्धर्म्यपूर्वकैः * निमित्तैस्तत्त्वमस्यादिसामानाधिकरण्यघ्नीः ।

नचैवं मुख्यार्थसागदोष इति शङ्क्यम् । अन्तर्यामिणि त्वमित्यादे-

मुख्यत्वात् । त्वद्रीत्या पदद्वयलक्षणातो मद्रीत्या एकपदलक्षणाया
 ज्यायस्त्वाच्च । किञ्च जहदजहल्लक्षणायां वाच्यान्तर्गतत्वेन प्रा-
 ग्धीस्थस्याप्यनन्तरमनुपपत्तिदर्शनेन सक्तस्य पुनः स्वीकारः ।
 अजहल्लक्षणायां तु प्राग्धीस्थस्याप्यत्यक्तस्यैव स्वीकारः । त्य-
 क्तस्वीकारादपि वरं प्राग्धीस्थस्वीकारः । एवञ्च, एकया मुख्य-
 वृत्त्यैव तत्त्वमित्यस्य सम्भवे * भेदेनैवैक्यपरताऽनेकलक्षणया
 कुतः । नच, मदेवेत्यादिवाक्ये लक्षणया प्रकृते शुद्धेऽप्रकृतवाचिन-
 स्तत्पदस्याभिधैवेति वाच्यम् । शुद्धस्याऽवाच्यत्वात् । यद्वा, तेन
 त्वमिति, तस्मै त्वमिति, तस्मात्त्वमिति, तस्य त्वमिति, तस्मिंस्त्वमिति
 वार्थः । सुपां सुलुगित्यादिसूत्रात्तृतीयाविभक्त्यादेर्लुक्, प्रथमैकव-
 चनाऽऽदेशो वा । अनेन जीवेनात्मनाऽनुप्रभूतः पेपीयमानो मोद-
 मानस्तिष्ठति, सन्मूलाः सोम्येमाः सर्वाः प्रजाः, ऐतदात्म्यमिदं
 सर्वमित्यादिवाक्यशेषात् । यद्वा, तस्य त्वमित्यर्थे तत्त्वमिति समस्तं
 पदम् । यद्वा ऐतदात्म्यमिदं सर्वं, तत्सत्यं, स आत्मा तत्त्वमसीत्यत्र
 नात्मा परामृष्यतेऽपि तु वस्तु । ऐतदात्म्यमिति नपुंसकलिङ्गत्वात् ।
 एष चासावात्मा च एतदात्मा । तस्येदमैतदात्म्यम् । एतदीयं वस्तु
 त्वमसीत्यर्थः । परमते, एतत् आत्मा यस्य तदैतदात्म्यमिति
 व्याख्याने भावप्रत्ययो व्यर्थः । ततो वरमर्थान्तराश्रयणम् । य-
 तो विचित्रा तद्धितगतिरिति वचनम् । संसृष्टा चैव संहर्ता नियन्ता
 रचिता हरिः * तेन व्याप्तमिदं सर्वमैतदात्म्यं ततो विदुरिति
 स्मृतेश्च । अथवा, स आत्मा—तत्त्वमसि इत्यत्र द्वेधा पदच्छेदः सं-
 भवति । तथाहि, शब्दो—नित्य इत्यत्रानित्यघटदृष्टान्तेनानित्य इति
 छेदवद्, अनत्त्वमसीतिच्छेदः । तथाच श्रुत्यन्तरं, यथा मही च सूत्रं
 च नानावृक्षरमा यथा * यथा नद्यः समुद्राश्च शुद्धोदलवणे यथा
 यथा स्तेनापहार्यौ च यथा पुंविषयावापि * तथा जीवेश्वरौ

भिन्नौ सर्वदैव विलक्षणाविति । एवञ्च, वाक्यशेषानुसारेण मुख्या-
 ऽर्थस्यैव सम्भवे * तद्विरोधेनैकपदलक्षणा नैव युज्यते । नचैक्य-
 स्याप्रसक्तेरतत्त्वमसीतिनिषेधयोगः । इष्टापूर्त्तं मन्यमाना वरिष्ठ-
 मित्यादाविव श्रुतितात्पर्यापरिज्ञानेन वा, तद्धैक आहुरसदेवेदमग्र
 आसीदित्यादाविवादिसमये देहेन्द्रियादीन् प्रति स्वाज्ञेयरूपस्य
 ईश्वरलक्षणस्य सर्वैरपि स्वात्मन्यभिमन्यमानत्वेन प्रत्यक्षेण वा प्र-
 सक्तस्यैकस्य निषेधोपपत्तेरित्याहुः । तदसत् । बहुश्रुतिविरोधात् ।
 उपक्रमविरोधाद् दृष्टान्तविरोधाच्चाऽतत्त्वमसीति छेदस्य वक्तुम-
 ऽशक्यत्वात् । यत्तु माध्वैरद्वैतश्रुतीनाम् अवतारपरत्वमङ्गीकृत्य
 श्वेतकेतोरवतारत्वं वदद्भिरिदं वाक्यमवतारस्परत्वेन योजितमस्तन्न
 श्वेतकेतोरवतारत्वाभावात् । पूर्वं स्तब्धत्वादिदोषकथनात् । एवञ्च
 यथा ऐतदात्म्यमित्यत्र न भागत्यागलक्षणा सदंशे, तथोत्तरत्रापि
 चिदंशे न सेत्यवगतव्यग्र । धर्मतिरोधानस्य भगवदिच्छया जातत्वात् ।
 इदञ्च, ऐतदात्म्यमिदं सर्वं, तत् सत्यं, स आत्मा, तत्त्वमसि श्वेतकेतो
 इत्येकादशपदात्मकस्य उपदेशत्वात् सम्पूर्णमहावाक्यमुपदेशः ।
 न तु शङ्करभाष्योक्ताष्टपदात्मकस्तत्सत्यमित्यादिः । उपक्रान्तस्य
 तावतैव पूर्वैरित्युक्तम् । तस्मान्महावाक्यैकदेशस्तत्त्वमसीति न
 जीवब्रह्मणोरैक्यं बोधयति । एकांशस्य जीवब्रह्मणोरभेदबोधक-
 त्वमपरस्य जडब्रह्मणोर्भेदव्यासेधकत्वमित्येवं विभागे साकाङ्क्ष-
 त्वाभावेन वाक्यभेदप्रसङ्गात् । यदि चात्र प्रकारभेदेन ब्रह्माभेद
 एव बोध्यत इति न वाक्यभेद इति विभाव्यते तथाप्युपक्रमविरो-
 धस्य दुष्परिहरत्वेन व्याख्यानस्य दुष्टत्वानवगमः । ननु वाक्यभेद-
 स्यादुपकृतेनैतावन्मात्रं जीवस्य ब्रह्मतां बोधयति । तच्च साक्षा-
 दनुपपन्नं सद् भागत्यागलक्षणयाऽखण्डमेव वाक्यार्थं बोधयिष्य-
 तीति चेन्न । शब्दाद् अपरोक्षस्य पूर्वमेव निरस्तत्वात् । अन्यस्य

च फलत्वाभावात् । नन्वस्तु संसारनिवृत्तिरेव फलमिति चेत् तर्हि सांख्यादिस्मृत्यैव देहादिभेदबोधनात्तयैव गतार्थत्वमप्यनुसन्धेयम् । तस्मात् प्रकरणभेदमप्यङ्गीकृत्य महावाक्यत्वेनोपदेशं प्रशासन्तो बकबन्धप्रयासमनुहरन्तीति । तस्मादुक्तमेव व्याख्यानं युक्तम् ॥

यत्तु कश्चित्— नांशत्वेनैक्यसिद्धिः । तथाहि । नचांशो ह्येष परमात्मनः, पादोऽस्य विश्वा भूतानीति, ममैवांशो जीवलोके जीवभूतः सनातनः, अंशो नानाव्यपदेशादित्यादिश्रुतिस्मृतिसूत्रेष्वंशोक्त्यैक्यम् । अयं ज्येष्ठांशः, अयं कनिष्ठांशः, चैत्रस्य चतुर्थीशबलो मैत्रः, अनर्घस्यास्य रत्नस्यायं सहस्रांश इत्यादिवन्मार्गविन्यस्तचैत्रपदाकृतां चैत्रपाद इतिवच्च भेदेनैवोपपत्तेः । किञ्च, ब्रह्म प्रति जीवस्यांशत्वं तावदारम्भकत्वं वा, खण्डत्वं वा, समुदायित्वं वा, प्रदेशत्वं वा, अत्यन्ताभिन्नत्वं वा, भिन्नाभिन्नद्रव्यत्वं वा । नाद्यः । ब्रह्मणोऽनादित्वात् । न द्वितीयः । अच्छेद्यत्वात् । न तृतीयः । समुदायस्य समुदाय्यनन्यत्वेन व्यवहारदशायामपि संसारिजीवान्यथुद्ब्रह्माभावापातात् । न तुरीयः । खण्डपटस्य पटदेशं ब्रह्म प्रत्यकल्पितस्य तस्यायोगात् । न पञ्चमः । तत्रांशशब्दायोगात् । पटाद्भिन्ने पटांशत्वव्यवहाराच्च । न षष्ठः । अनङ्गीकारात् । किन्तु तत्सदृशत्वे सति ततो न्यूनत्वं जीवस्यांशत्वं, न तु तदेकदेशत्वमित्याह ।

तन्न । मुख्ये संभवति गौणस्यान्याय्यत्वात् । यथाग्नेः क्षुद्रा विस्फुलिङ्गा व्युच्चरन्त्येवमेवास्मादात्मन इत्यादिश्रुतेश्च । न चांशत्वं बाधकं, कृत्स्नप्रसक्तिर्निरवयवत्वशब्दकोपो वेत्याशङ्क्य, श्रुतेस्तु, शब्दमूलत्वादिति सूत्रप्रणयनादिति दिक् ॥ ननु तर्हि किमुपदेशत्वमिति चेत् शृणु । जीवजडयोः परस्परं वैलक्षण्यं बोधयितुं जीवजडौ प्रत्यङ् निर्दिश्य परस्परं भिन्नमपि तदभयं ब्रह्माभिन्नमिति ज्ञापयितं

पूर्वोक्तरीत्या ब्रह्मता निरूपिताऽतस्तद्वाक्यस्य ब्रह्मणः सर्वरूपत्वे पर्यवसानं, न तु जीवब्रह्मणोरैक्यमात्रे इति । किञ्चात्र, न लौकिक-
युक्त्या भेदप्रतिपादनं सम्भवयुक्तिकम् । ब्रह्मण औपनिषदत्वा-
त् । तस्य च बोधो न शब्दसाधारणविद्यया भवति, किन्तु तपसा
ब्रह्म विजिज्ञासस्व, न्यग्रोधफलमाहर, यमेवैष वृणुते, तमक्रतुं
पश्यति वीतशोको धातुः प्रसादान्महिमानमीशमित्यादिश्रुत्युक्त-
तपोवेदयुक्तिभगवत्प्रसादादिसहकृतविद्ययेति । अन्यथा, कं ब्रह्म
खं ब्रह्मेत्युपाख्याने कथमुपदेशमात्रेण बोधः । कथमिदानीन्तनाना-
मबोधः । इदानीन्तनानामप्यस्तीति चेत् । तथा सति सर्वज्ञता-
ऽलौकिकतेजसी स्याताम् । नन्वेवमप्यभेदबुद्धिरूपायां विद्यायामे-
वेश्वरप्रसादादेर्भक्तेश्चोपक्षयः प्राप्त इति चेन्न । विद्यया नष्टाया
अप्यविद्यायाश्चरमवृत्तिनाशे पुनरुत्थानसम्भवात् । जातस्य हि
ध्रुवो मृत्युरिति वाक्याज्जन्यभावस्य नश्वरत्वान्नष्टस्य चोत्पत्ति-
मत्वाच्च । अनादिमायया सुप्तो यदा जीवः प्रबुद्धयत इति गौड-
वार्त्तिके प्रबोधोत्पत्त्यङ्गीकाराच्च । तस्मात् सर्वथा अविद्याना-
शार्थं भक्तेरावश्यकत्वान्नाभेदबुद्धिरूपविद्यायां शास्त्रपर्यवसानमपि
तु भक्तावित्यस्य वाक्यस्य विद्याजनकत्वाभावात् महावाक्यत्वमिति
फालितम् । नच भक्तेरपि जन्यत्वात्तद्दोषतादवस्थयमिति शङ्काम् ।
भक्तेर्नित्यत्वस्योपपादयिष्यमाणत्वात् । मामेव ये प्रपद्यन्ते माया-
मेतां तरन्ति ते इति कारणनिवृत्तिबोधनाच्च । अत एव, न मायो-
त्थानमपीति कुतोऽविद्योत्थानमिति सर्वं सुस्थम् । तदुक्तं निबन्धे,
तत्प्राप्तावपि नो मुक्तिर्जाग्रत्स्वप्नबुद्धवः * अविद्याविद्ययोस्त-
स्माद् भजनं सर्वथा मतमिति । यद्वा, विद्यायाः पञ्च पर्वाणि ।
वैराग्यं सांख्ययोगौ च तपो भक्तिश्च केशवे * पञ्चपर्वेति विद्येयं
यया विद्वान् हरिं विशेदिति । एवञ्च विद्यायामपि भक्तिप्रवेशाद्

भक्तिसहिताया एव विद्याया अविद्यानाशकत्वं, न तु केवलायाः ।
अत एव, नैष्कर्म्यमप्यच्युतभाववर्जितं न शोभते ज्ञानमलं निर-
ञ्जनम् * कुतः पुनः शश्वदभद्रमोश्वरे न चार्पितं कर्म यदप्य-
ऽकारणमिति केवलं ज्ञानं निन्द्यतोवस्तुनस्तु विद्याया अक्षरपर्यव-
सानमुपपादितमिति न शङ्कालेशः । दहराधिकरणे जीवब्रह्मवाद-
स्य खण्डनादधिकं ततोऽवगन्तव्यम् ॥

स्यादेतत् । यदेव विद्यया करोति तत्तदेवास्य वीर्यवत्तरं
भवति, ब्रह्मिष्ठो ब्रह्मा तं दर्शपूर्णमासयोर्वृणीतेति श्रुतिकल्पश्रुतिभ्यां
तस्याङ्गिभूतकर्मापेक्षा, वेदस्य चाऽङ्गभूतज्ञानापेक्षेति तादृशज्ञान-
बोधकत्वेन वेदान्तानां कर्तृशेषत्वादस्त्वेकवाक्यतेति । तथा भट्टका-
रिका । स्वार्थबोधे समाप्तानामङ्गाङ्गित्वाद्यपेक्षया * वाक्यानामेक-
वाक्यत्वं पुनः संहस्य जायत इति । किञ्च, इत्याह नास्तिक्यनिरा-
कारिणुरात्मास्तितां भाष्यकृदत्र युक्त्या * दृढत्वमेतद्विषयः प्रबो-
धः प्रयाति वेदान्तनिषेवणेनेति भट्टोक्तं प्रकारान्तरमप्येकवाक्य-
तायाम् । अथान्यदपि, तमेतं वेदानुवचनेन ब्राह्मणा विविदिष-
न्तीति श्रुत्या वेदापेक्षा वेदान्तानां मिद्धयति । एवञ्च वेदस्यान्तो
यत्रेति व्युत्पत्त्या वेदोत्तरभागत्वाद्देवान्त इति प्रसिद्धिरपि यु-
ज्यते इति ॥ अत्र वदामः ॥ यदेव विद्ययेति श्रुतेरुद्गीथप्रकरणी-
यत्वेन विद्यान्तरासङ्गः कत्वात् । उद्गीथविद्यायाः कर्माङ्गत्वेऽपि
अक्षतेः । एवं ज्ञाननिष्ठाय देयानि कव्यानीति वाक्ये यथा पितॄणां
तृप्त्यानन्त्याय ज्ञाननिष्ठाय कव्यदानोक्तिः । नैतावता श्राद्धाङ्गत्वं
ज्ञानस्य युक्तम् । दानं फलानन्त्येन कर्त्रनुग्रहार्थम् । सम्प्रदानताया
अनुमतिमात्रत्वात् । अन्यथा ज्ञानी कव्यानि भुञ्जीतेति विद-
ध्यादेव । तथा ब्रह्मेति श्रुतावप्यनुमतिरेव क्रियते । ब्रह्मदृष्ट्या
कर्मवैषम्यानिवृत्त्या तदनुग्रहार्थम् । स्तुतयेऽनुमतिर्वेति व्याससूत्रा-

त । वस्तुनस्तु ब्रह्मशब्दस्य वेदवाचकत्वमपीति ब्रह्मशब्दो वेदं
वदत्यतो न वेदान्तानां कर्मशेषत्वसिद्धिः । अत एव वेदाध्ययन-
मात्रवतः कर्मण्यधिकारो, न तु ब्रह्माविद इति वक्तुमध्ययनमात्र-
वत इति सूत्रितमाचार्येण । यदप्युक्तम्, इत्यादिना । तत्र,
स्वाध्यायोऽध्येतव्य इत्याद्यऽध्ययनविधिना गृहीतानां वेदा-
न्तानां वेदशेषत्वसिद्धयै यत्तावदविनाशी वा अरेऽयमात्मेत्यादिना
शरीरादिभिन्नत्वेन जायमानं नित्यात्मज्ञानं तस्य पारलौकिकफल-
कर्मानुष्ठानौपयिकत्वात् कर्मज्ञानवदेव सामर्थ्यतः क्रतुसंयोगात्
क्रत्वर्थत्वम् । अथ शरीरादिभिन्नात्मज्ञानं नैयायिकादियुक्तिसिद्ध-
मिति विभाव्यते तदापि यथैवान्यतः क्रतुज्ञानसम्भवेऽपि अध्य-
यनोपात्तवेदवाक्यावगतकर्मरूपाणामेव पुंसां कर्मस्वाधिकारस्तथैवा-
ऽध्ययनोपात्तोपनिषद्वाक्यावगतात्मतत्त्वानामेवाधिकार इत्यध्ययन-
विधिवलादेव कल्प्यत इति न दोषः । यच्चात्मसद्भावप्रतिपादनो-
पक्रमे, आत्मा वा अरे द्रष्टव्य इत्यादि विधिवाक्यम् । तच्च वक्ष्य-
माणार्थस्याऽतिगहनत्वान्महोपयोगित्वाच्च नालस्यपूर्वकं, श्रद्धा-
विशेषेण कृत्वा वक्ष्यमाणार्थप्रतिपत्तिमात्रार्थम् । अतोऽस्य ज्ञान-
स्य दृष्टोपयोगाभावाददृष्टफलत्वम् । तच्चाऽभ्युदयरूपं निःश्रेयस-
रूपं च । सोऽश्नुते सर्वान् कामानिति श्रुतेः, न स पुनरावर्त्तत
इति श्रुतेश्च । यदपि, विज्ञानघन एवैतेभ्यो भूतेभ्यः समुत्थाय
तान्येवानुविनश्यति न प्रेत्य संज्ञास्तीति श्रुतौ नाशकथनं तदपि
अत्रैव मा भगवानित्यनेन पूर्वोक्ताऽजराऽमृतत्वस्य विनाशित्वा-
ऽभिधानतो बाधात् पूर्वपक्षम् उत्थाप्य, न वा अरे मोहमहं ब्रवी-
म्यविनाशी वारेऽयमात्मानुच्छित्तिधर्मेत्युक्त्वा मात्रासंसर्गस्त्वस्य
भवतीति कथनेन मात्राशब्दवाच्यात्मभूतेन्द्रियधर्माणां सम्बन्धवो-
धनेन विज्ञानघनशब्दोक्तो ज्ञानशक्तिस्वभाव आत्मा एतेभ्यः

समुत्थाय मुक्तोऽव्यक्तो भूत्वा तान्येवानुविनाशाद्विनष्ट इव भव-
ति । भूतसंस्थो ह्यसौ स्वयं प्रत्यक्षेण गृह्यते, इतरैश्च शरीरचेष्टा-
दिलिङ्गकानुमानेन । मुक्तस्तु प्रमाणमार्गातिवर्त्तनाद्विनष्ट इव
भवतीति प्रकारेण मात्राणामेव नात्मन इति । तदुक्तम्, अविनाशी
स्वरूपेण पुरुषो याति नाशिताम् * मात्राणां सविकाराणां भू-
तादीनामसंज्ञितेति ॥ अत्र हि मुक्तस्य ज्ञानाभावो बोध्यते ।
भूतेन्द्रियादिवियोगेन करणाभावात् । वस्तुतस्तु प्रकरणार्थोपसं-
हारोऽयम् । यतो भूतेन्द्रियाणामचेतनत्वम् । अन्यस्य तु तेभ्यो
नित्यचेतनस्य स्वर्गगमनसम्भवान्न स्वर्गं लोकं यातीत्यस्य प्रत्यक्षस्य
विरोध इत्येवमेकवाक्यतेति भट्टाशयः । सोऽतिरभसात् । शाबर-
भाष्ये नैयायिकाद्युक्तयुक्तिभिरेवात्मसिद्ध्या, अविनाशी वा इत्या-
दिश्रुतिसन्दर्भस्य नास्तिक्यनिराकरणेऽपेक्षाभावात् । एतदुपक्रमे,
येनाहमऽमृता स्यां किमहं तेन कुर्यामिति मोक्षार्थत्वस्य श्रावणा-
त् । प्रियत्वकथनमपीतरत्र वैराग्यार्थमिति तस्यापि संसारिलिङ्ग-
त्वाभावात् । आत्मज्ञानेन सर्वज्ञानश्रावणं स्तुत्यर्थमित्यपि न । ब्रह्म
तं परादाद्योऽन्यत्रात्मनो ब्रह्म वेदेति श्रुतेः । अध्ययनवाक्ये न
विधिः, किन्त्वावश्यकार्थस्तव्यः । तदुपपादितं जिज्ञासासूत्रे । अत
एव चाहुः । तव्यस्त्वावश्यके प्रोक्तो न विधिर्ज्ञातृबोधनादिति प-
त्रावलम्बने । अर्थज्ञानं तु गुरुकृतज्ञापनात् सामान्यतः । तपआ-
दिभ्यः साधनेभ्यो मीमांसाद्वयमहितेभ्यो विशेषतो भवतीति ।
इदमपि जिज्ञासासूत्रे एवोपपादितम् । अर्थज्ञानं च द्रव्यमात्रानु-
ष्ठानोपयोगि । आश्रमचतुष्टयधर्मार्थत्वात् । अन्यथा तद्वोधकप्र-
माणवैयर्थ्यापत्तेः । तथा धर्मोऽपि न धर्मत्वेन रूपेण वेदार्थः ।
किन्तु वेदार्थब्रह्मात्मकत्वेन यज्ञो वै त्रिष्टुपुरिति, धर्मो यस्यां
मदात्मक इति, सर्वे वेदा यत्पदमामनन्तीति, वेदैश्च सर्वैरहमेव वेद्य

इति श्रुतिस्मृतिभ्यः । एवं च विधिपक्षेऽपि ब्रह्मोपक्रम्य प्रोक्त-
स्यातिदुरूहत्वात्तदर्थं, न तु निःश्रेयसरूपत्वात् । यदपि, न प्रेक्ष
संज्ञास्तीत्यनेन मोक्षदशायामात्मनः करणाभावाज्ज्ञानशून्यत्वमुच्यत
इत्युक्तम् । तदपि फल्गु।अनुच्छित्तिधर्मेत्यनेन तत्रैव धर्मानुच्छित्ति-
मुक्त्वा, यद्वै तन्न पश्यति पश्यन् वै तद् द्रष्टव्यं न पश्यतीत्यादिना
कारणाभावेऽपि स्वत एव दर्शनस्य विभक्तपदार्थाभावेनान्या-
ऽदर्शनस्य चोक्त्या स्वतोऽविभक्तदर्शनस्यैव व्युत्पादनात् । वस्तु-
तस्तु ब्रह्मप्रकरणमिदम् । वाक्यान्वयाधिकरणे तथैव सिद्धत्वात् ।
उक्तञ्च पुरस्तात् । अतो नात्र जीवात्मसत्तासाधनगन्धोऽपीत्यन्य-
देतत् । अथान्यद्यदुक्तं, तमेतं वेदानुवचननेत्यादिना । तन्न । लौ-
किकत्वेन प्रतीतिविषयस्य ब्रह्मादेः संस्कारेणाऽलौकिकत्वमिव
वेदान्तेष्वप्युक्तरीत्या जगतो ब्रह्मत्वं विधाय प्रोक्षणवत् साधना-
ऽनुक्त्याऽर्द्धजरतीयन्यायाद्वेदान्त इति प्रसिद्धिसम्भवे, तामादाय
श्रुतिस्मृतिविरुद्धान्यार्थताङ्गीकारस्यायुक्तत्वात् । तमेतामिति वाक्ये
यज्ञादीनां विविदिषापर्यन्तत्वश्रावणाच्च । विविदिषामात्रस्य ब्रह्म-
ज्ञानजनकत्वाभावात् । अतो न कथमपि वेदवेदान्तैकवाक्यतोति
पूर्वोक्त एवैकवाक्यताप्रकार उपादेयः । तस्मात्सर्वोऽपि वेदो भक्ति-
प्रतिपादक इति सिद्धम् ॥

एवं गीतायाश्च भक्तौ तात्पर्यं ज्ञेयम् । तथाहि— कार्पण्य-
दोषोपहतस्वभावः पृच्छामि त्वां धर्मसंमूढचेताः * यच्छ्रेयः स्या-
न्निश्चितं ब्रूहि तन्मे शिष्यस्तेऽहं शाधि मां त्वां प्रपन्नमिति वाक्याद्
आत्मनिवेदिनेऽर्जुनाय,

ब्रह्मभूतः प्रसन्नाऽऽत्मा न शोचति न काङ्क्षति ।

समः सर्वेषु भूतेषु मद्भक्तिं लभते पराम—

इत्यन्तेन वक्ष्यमाणां मुख्यभक्तिं सपरिकरां निरूपयितुं चित्तशु-

द्धयर्थे कर्मयोगं स्नेहार्थं सांख्ययोगमात्मानात्मविवेकाय स्वरूप-
 योग्यतार्थं ज्ञानं च सपरिकरं द्वितीयादिभिः सप्तभिरुक्त्वा, नवमे,
 इदं तु ते गुह्यतमं प्रवक्ष्याम्यनसूयवे इति प्रतिज्ञाय, महात्मानस्तु
 मां पार्थ दैर्घीं प्रकृतिमाश्रिताः * भजन्त्यनन्यमनसो ज्ञात्वा भू-
 तादिमव्ययमिति भक्तिमुक्त्वा, मन्मना भव मद्भक्तो मद्याजी मां
 नमस्कुरु * मामेवैष्यसि युक्तैवमात्मानं मत्परायण इत्युपसंहृत-
 वान् । तत्र, ज्ञानयज्ञेन चाप्यन्ये यजन्तो मामुपासते * एकत्वेन
 पृथक्त्वेन बहुधा विश्वतोमुखम् ॥ येऽप्यन्यदेवताभक्ता यजन्ते
 श्रद्धयाऽन्विताः । तेऽपि मामेव कौन्तेय यजन्त्यविधिपूर्वकमित्या-
 दिनाऽन्यसाङ्कर्यस्य सत्त्वं निरूप्य दशमे, भूय एव महाबाहो शृणु-
 मे परमं वच इत्युपक्रम्य सुदृढस्नेहायात्मानात्मविवेकस्य सांख्य-
 योगनिरूपणेन निरूपितत्वेन, न मे विदुः सुरगणाः प्रभवं न मह-
 र्षय इत्यादिनाऽवज्ञादिदोषाभावाय स्वमाहात्म्यं निरूपयन्, अहं
 सर्वस्य प्रभवो मत्तः सर्वं प्रवर्तते * इति मत्वा भजन्ते मां बुधा
 भावसमन्विताः ॥ मच्चित्ता मद्गतप्राणा बोधयन्तः परस्परम् *
 कथयन्तश्च मां नित्यं तुष्यन्ति च रमन्ति च * तेषां सततयुक्तानां
 भजतां प्रीतिपूर्वकम् * ददामि बुद्धियोगं तं येन मामुपयान्ति ते
 इति स्वभजनेन बुद्धियोगरूपं स्वसाक्षात्कारमुक्त्वा तेन तमस्तर-
 णमुक्त्वाऽर्जुनपृष्ठविभूतीर्निरूपयत् । एकादशे विश्वरूपं प्रदर्श्य
 द्वादशे, एवं सततयुक्ता ये भक्तास्त्वां पर्युपासते * ये चाप्यक्षरम-
 ऽव्यक्तं तेषां के योगवित्तमा इत्यर्जुनप्रश्ने, मद्यावेश्य मनो ये मां
 नित्ययुक्ता उपामते * श्रद्धया परयोपेतास्ते मे युक्ततमा मता
 इत्यादिनाऽक्षरोपासनातः स्वोपासनाया उत्कर्षम्, अथ चित्तं स-
 माधातुमित्यादिना भक्त्यनुकल्पान्, अद्रेष्टा सर्वभूतानां मैत्रः करुण
 एव चेत्यादिना ज्ञान्यपेक्षया भक्तोत्कर्षं चोक्तवान् । ततस्त्रयोदशे

प्रकृतिपुरुषक्षेत्रज्ञादि ज्ञातुं पृष्टस्तल्लक्षणानि उक्तवान् । चतुर्दशे
 ज्ञानं चोक्तवान् । एतेषां भक्त्युपयोग इति, इति क्षेत्रं तथा ज्ञानं
 ज्ञेयं चोक्तं समासतः * मद्भक्त एतद्विज्ञाय मद्भावायोपपद्यत इति
 वाक्याज्ज्ञेयः । एवं प्रासङ्गिकं परिहृत्य पञ्चदशे स्वस्य सर्ववेद-
 वेद्यत्वं पुरुषोत्तमत्वं, तज्ज्ञाने कृतकृत्यत्वं चोक्त्वा षोडशे चासुर
 निषेधद्वाराऽधिकारिणः स्वरूपतो निर्णय, सप्तदशे हीनाधिकार्युपा-
 सनमुक्त्वाऽष्टादशे संन्यासादिकं निरूप्य, समासैर्नैव कौन्तेय निष्ठा
 ज्ञानस्य या परा * बुद्ध्या विशुद्ध्या युक्तो धृत्वात्मानं नियम्य
 चेखादिना विशुद्धबुद्ध्यादीनुक्त्वा, निर्मुच्य निर्ममः शान्तो ब्रह्म-
 भूयाय कल्पते * ब्रह्मभूतः प्रसन्नाऽऽत्मा न शोचति न काङ्क्ष-
 ति । समः सर्वेषु भूतेषु मद्भक्तिं लभते परामित्यनेन ब्रह्मज्ञानिनो
 भक्तिकथनेन ज्ञानाद्भक्तेरुत्कर्षं बोधयित्वा, भक्त्या मामभिजाना-
 तीत्यनेन भक्त्या स्वसाक्षात्कारमुक्त्वा ज्ञानमार्गीयज्ञानशङ्कावार-
 णाय, सर्वकर्माण्यपि सदा कुर्वाणो मद्व्यपाश्रयः * मत्प्रसादादवा-
 प्रोति शाश्वतं पदमव्ययमित्यनेन भक्तिमार्गीयप्रसादस्य कारण-
 तामुक्त्वा पुनः सर्वगुह्यतमं प्रतिज्ञाय, मन्मता भव मद्भक्तो मद्-
 याजी मां नमस्कुरु * मामेवैष्यसि सत्यं ते प्रतिजाने प्रियोऽसि मे
 इत्यनेन भक्तिं, सर्वधर्मान् परित्यज्य मामेकं शरणं व्रज * अहं
 त्वा सर्वपापेभ्यो मोक्षयिष्यामि मा शुच इत्यनेन प्रपत्तिं चोक्त्वोप-
 सञ्जहार । तेन गीताया अपि भक्तावेव तात्पर्यमिति निश्चयः ।
 नचात्र प्रपन्नमित्यत्र प्रपत्तिर्यासा न भक्तिरूपा, किन्तु ज्ञानरूपा।
 गत्यर्थस्य धातोः सोपसर्गस्य ज्ञानार्थकत्वात् । अवगम्यत इत्यादौ
 तथैव दृष्टत्वात् । किञ्च, ज्ञानं तेऽहं सविज्ञानमिदं वक्ष्याम्यशेषत
 इत्युपक्रम्य मामेव ये प्रपद्यन्त इति, बहूनां जन्मनामन्ते ज्ञानवान्
 मां प्रपद्यत इति कथनात् । ते विदुर्युक्तवेत्तस इत्युपसंहाराच्च

प्रपत्तिज्ञानं भवितुमर्हति । अत एव तस्या आकारमाह, वामुदेवः सर्वमिति । तथाच पूर्वोक्तं सर्वं विरुद्धमिति वाच्यम् । गत्यर्थकस्य सोपसर्गस्य धातोर्ज्ञानार्थत्वस्य, निर्गच्छति, निगमयतीत्यादौ व्यभिचारदर्शनात् । अत एव, प्रपद्यते भजतीति श्रीधरस्वामिनः । किञ्च, ज्ञानं तेऽहं सविज्ञानमिति नोपक्रमश्लोकः, किन्तु, मय्यासक्तमनाः पार्थ योगं युजन्मदाश्रयः * अभ्यशयं समग्रं मां यथा ज्ञास्यसि तच्छृण्वति । तत्र पूर्वाध्यायान्ते, तपस्विभ्योऽधिको योगी ज्ञानिभ्योऽपि मतोऽधिकः * कर्मिभ्यश्चाधिको योगी तस्माद्योगी भवार्जुन ॥ योगिनामपि सर्वेषां मद्भक्तेनान्तरात्मनेत्यंशं मय्यासक्तमना इत्यनेनानूद्य, तेन च भक्तत्वज्ञानं स्फोरयित्वा तदुपयोगि तेऽहं सविज्ञानमित्यनेन, ज्ञानं कथं न भवतीत्याकाङ्क्षाया-माह त्रिभिर्गुणमयैर्भावैरेभिः सर्वमिदं जगत् * मोहितं नाभिजानाति मामेभ्यः परमव्ययम् ॥ दैवी ह्येषा गुणमयी मम माया दुरत्ययेति मायया स्वाज्ञानमुक्त्वा कथं मायातरणं, येन ते ज्ञानं भवेदित्याकाङ्क्षायां, मामेव ये प्रपद्यन्ते मायामेतां तरन्ति त इति । एवञ्च यदि प्रपत्तिज्ञानं तदा ज्ञानेन मायातरणं, तेन च ज्ञानमिति वाक्यार्थ एव विरुद्धयेत । भक्त्यर्थकत्वे तु वाक्यार्थविरोधः । भक्त्या मामभिजानातीति स्मृतिश्च संगृहीता । ततो, न मां दुष्कृतिनो मूढा इत्यनेनासुरान्निर्भर्त्स्य, चतुर्विधा भजन्ते मां जनाः सुकृतिनोऽर्जुन * आर्त्तो जिज्ञासुरर्थार्थी ज्ञानी च भरतर्षभेत्युक्त्वा तेषां मध्ये ज्ञानी श्रेष्ठः । स च न शुष्कज्ञानः । नैष्कर्म्यमप्यच्युतभाववर्जितं न शोभते ज्ञानमलं निरञ्जनमिति वाक्यात् । किन्तु भक्तिविशिष्ट इति वक्तुं— तेषां ज्ञानी नित्ययुक्त एकभक्तिर्विशिष्यत इत्युक्त्वा श्रेष्ठ्ये हेतुमाह । प्रियो हि ज्ञानिनोऽत्यर्थमहं स च मम प्रिय इति । तर्हि किमार्तादिभक्तानां संसारस्तत्राह । उदाराः सर्व एवैते ज्ञानी त्वात्मैव मे

मतम् * आस्थितः स हि युक्तात्मा मामेषानुत्तमां गतिम् इति । तदनन्तरं पूर्वोक्तभक्तं स्तौति । बहूनां जन्मनामन्ते, वासुदेवः सर्वमिति ज्ञानवान् मां प्रपद्यते इसन्वयः । तथाच न प्रतिस्वरूपं— वासुदेवः सर्वमिति, किन्तु ज्ञानस्वरूपम् । अग्रे च क्षुद्रदेवतोपासकानां संसारमाह स्वभजनमुख्यत्वसिद्धयै । कामैस्तैस्तैर्द्वैतज्ञानाः प्रपद्यन्तेऽन्यदेवताः । तं तं नियममास्थाय प्रकृत्या नियताः स्वया ॥ यो यो यां यां तनुं भक्तः श्रद्धयाऽर्चितुमिच्छति । तस्य तस्याऽचलां श्रद्धां तामेव विदधाम्यहम् ॥ स तया श्रद्धया युक्तस्तस्याराधनमीहते । लभते च ततः कामान् मयैव विहितान् हि तान् ॥ अन्तवत्तु फलं तेषां तद् भवत्यल्पमेधसाम् । देवान् देवयजो यान्ति मद्भक्ता यान्ति मामपीत्यादिना । अग्रे, येषां त्वन्तगतं पापं जनानां पुण्यकर्मणाम् * ते द्वंद्वमोहनिर्मुक्ता भजन्ते मां दृढव्रताः ॥ जरामरणमोक्षाय मामाश्रित्य यतन्ति ये । ते ब्रह्म तद्विदुः कृत्स्नमध्यात्मं कर्मचाखिलम् । साधिभूताधिदैवं मां साधियज्ञं च ये विदुः । प्रयाणकालेऽपि च ते मां विदुर्युक्तचेतस इति भक्तस्य ज्ञानमुक्त्वोपसंजहार । तेनोपक्रमोपसंहाराभ्यां नात्र प्रपत्तिशब्दवाच्यं ज्ञानमिति निश्चयः ॥

श्रीपुरुषोत्तमैस्तु— सप्तमाष्टमाभ्यां सपरिकरं ज्ञानं निरूप्य ततो नवमे, इदं तु ते गुह्यतमं प्रवक्ष्याम्यनमूयके इति गुह्यतमत्वेन भक्तिनिरूपणं प्रतिज्ञाय, राजविद्या राजगुह्यमिति पञ्चमीतत्पुरुषघटितपदेन राजविद्या राजगुह्यं चेत्युभयं प्रतिज्ञातम् । अन्यथा, संन्यासयोगयुक्तात्मा विमुक्तो मामुपैष्यसीति फलसम्बन्धमुक्त्वा समोऽहं सर्वभूतेषु इत्यादिना भक्तिं वदन्, मामेवैष्यासि युक्तवैवमात्मानं मत्परायण इति पुनः फलोक्तिर्विधा स्यात् । राजविद्या-राजगुह्ययोग — इत्यध्यायनाम च युज्यते । तस्मान्मया ततमि-

सारभ्य, शुभाशुभफलैरेवं मोक्षसे कर्मबन्धनैः * संन्यासयोग-
 युक्तात्मा विमुक्तो मामुपैष्यसि इत्यन्तेन राजविद्यां निरूप्य, समो-
 ऽहं सर्वभूतेषु न मे द्वेष्योऽस्ति न प्रियः * ये भजन्ति तु मां
 भक्त्या मयि ते तेषु चाप्यहम् ॥ अपि चेत् सुदुराचारो भजते
 मामनन्यभाक् । साधुरेव स मन्तव्यः सम्यग्व्यवसितो हि मः ॥
 क्षिप्रं भवति धर्मात्मा शश्वच्छान्तिं निगच्छति । कौन्तेय प्रतिजा-
 नीहि न मे भक्तः प्रणश्यति ॥ मां हि पार्थ व्यपाश्रित्य येऽपि
 स्युः पापयोनयः । स्त्रियो वैश्यास्तथा शूद्रास्तेऽपि यान्ति परां
 गतिम् ॥ किं पुनर्ब्राह्मणाः पुण्याः भक्ता राजर्षयस्तथा । अनि-
 त्यमसुखं लोकमिमं प्राप्य भजस्व माम् ॥ मन्मना भव मद्भक्तो
 मद्याजी मां नमस्कुरु । मामेवैष्यसि युक्तवैवमात्मानं मत्परायण
 इत्यनेन गुह्यतमत्वेन भक्तिरुक्ता । तेन भक्तिशब्दगुह्यतमशब्दयोः
 सामानाधिकरण्यं सिद्ध्यति । अष्टादशे च । सर्वगुह्यतमं शृण्वति
 प्रतिज्ञाय, सर्वधर्मान् परित्यज्य मामेकं शरणं ब्रजेत्युक्तम् । तत्र च
 गुह्यतमशब्दप्रपत्यपरपर्यायशरणगमनयोः सामाधिकरण्यं सिद्ध्य-
 ति । तथाच यदि प्रपत्तिशब्देन ज्ञानमभिप्रेयात्तर्हि भक्तिगुह्यतम-
 योः सामानाधिकरण्यमुक्त्वा, गुह्यतमप्रपत्यपरपर्यायशरणगमन-
 योः सामानाधिकरण्यं न ब्रूयात् । तस्मात् प्रपत्तिर्भक्तिरिति निश्च-
 य इत्युक्तम् । नच धात्वर्थबाधः शक्यशङ्क इति वाच्यम् । गत्य-
 ऽर्थकधातूनां प्राप्त्यर्थकत्वेन प्राप्तेश्चसबन्धविशेषत्वेन साक्षाद्भगव-
 त्सम्बन्धस्य प्रपत्तिशब्देन सुखलभ्यत्वात् । स चान्यथानुपपद्य-
 मानो, मामेव ये प्रपद्यन्त इत्यादौ प्रकरणसहकारेण विद्यापर्वरूपां
 भक्तिमाक्षिपति । येन विना यदनुपपन्नमिति न्यायाद् भक्तिशास्त्रो-
 क्तरीत्यैवेति श्रवणादिवन्मुख्यभक्तिमध्यपाताद्भक्तिः । अतो न
 लक्षणापूर्वसन्दर्भविरोधौ । अत एव, न्यासादेशीयविवरणे शरणग-

मनस्य मर्यादापुष्टित्वमुक्तम् । तेन, मामेकमेव शरणमात्मानं सर्व-
देहिनाम् * याहि सर्वात्मभावेन यास्यसे ह्यकुतोभयमित्यत्र सर्वा-
त्मभावस्यापि शरणगमनात्मज्ञानाङ्गत्वमिति पम्फुल्यमानः परा-
स्तः । तेनात्र न आशङ्कांश इति दिक् ॥

एवं व्याससूत्रेऽपि द्रष्टव्यम् । तथाहि । माहात्म्यज्ञानार्थं
समन्वयाध्याये स्मृत्यर्थनिर्णयपूर्वकं युक्तिश्रुतिविप्रतिषेधपरिहार-
बाह्यमनिराकरणवैदिकपदार्थक्रमस्वरूपविचारेभ्यः पादद्वयेन वि-
रोधं परिहृत्य साधनाध्यायेऽधिकारिजन्मब्रह्मभावाप्तियोग्यतावि-
धारणपूर्वकं विषयावधारणप्रकारबोधसौकार्यार्थं गुणोपसंहारा-
नुक्त्वा, चतुर्थपादे, पुरुषार्थोऽतः शब्दादिति बादरायण इत्यनेन
सर्वात्मभावतः पुरुषार्थ इत्युक्तवान् क्रियोपसंहारं च । फलाध्याये
पुनः कर्ममार्गतत्फलपुष्टिमार्गीयमर्यादामार्गीयसद्योमुक्तिप्रकारक्रम-
मुक्तिनिर्गमनद्वारनिःसृतब्रह्मप्राप्तिमार्गतल्लोकतत्प्राप्तिप्रकारफलानु-
भवप्रकारानुक्तवान् भगवान् व्यासः । तेन सूत्राणामपि भक्तावेव
तात्पर्यनिश्चयः ॥

एवं श्रीमद्भागवतेऽपि बोध्यम् । तथाहि । प्रथमस्कन्धेऽधिकारं
निरूप्य द्वितीये,

तस्माद् भारत सर्वात्मा भगवान् हरिरीश्वरः ।

श्रोतव्यः कीर्तितव्यश्च स्मर्त्तव्यश्चेच्छताऽभयमिति ॥

तत्र यथाकञ्चन श्रोतव्य, उत सकलधर्मविशिष्ट इति ? ।
तत्र यथाकथञ्चिच्छ्रवणस्य यतःकुतश्चित् सम्भवादविधेयत्वापात
इति दशविधलीलासहितो भगवान् श्रोतव्यः । तत्र सकलधर्मप्र-
वेशात् । ताश्च, अत्र सर्गो विसर्गश्च स्थानं पोषणभूतयः * म-
न्वन्तरेशानुक्रया निरोधो मुक्तिराश्रय इति । तथाच विषयप्रति-
पादकत्वेन द्वादशस्कन्धानामुपयोग इति सर्वमपि श्रीमद्भागवतं

भक्तितात्पर्यकम् । यद्वा, यस्यां वै श्रूयमाणायां कृष्णे परमपूरुषे ॥
 भक्तिरुत्पद्यते पुंसां शोकमोहभयापहेति भागवतस्य भक्त्युत्पाद-
 कत्वश्रवणात् । समाधिभाषायां च, भक्तियोगेन मनसि सम्यक्प्र-
 णिहितेऽमले ॥ अपश्यत् पुरुषं पूर्णं मायां च तदुपाश्रयाम् ॥ यया
 संमोहितो जीव आत्मानं त्रिगुणात्मकमापरोऽपि मनुतेऽनर्थं तत्कृ-
 तं चाभिपद्यते ॥ अनर्थोपशमं साक्षाद्भक्तियोगमधोऽक्षजे । लोक-
 स्याजानतो व्यासश्चक्रे सास्वतसंहितामिति भक्तेरेवानर्थोपशा-
 मकत्वदर्शनात् । एकादशे च, भगवदुद्धवसंवादे भक्तिसाधना-
 न्युक्त्वा प्रायेण भक्तियोगेन सत्सङ्गेन विनोद्धव ॥ नोपायो विद्य-
 ते सम्यक् प्रायणं हि सतामहमिति चोक्त्वा, सुगोप्यमपि वक्ष्या-
 मीति प्रतिज्ञाय द्वादशाध्याये, सत्सङ्गस्य स्वप्रापकत्वम् उक्त्वा,
 केवलेन हि भावेनेत्यादिना मुख्यभक्तेः, तस्मात्त्वमित्यनेन प्रपत्तेश्च
 कथनेन भक्तिस्त्वय्युपयुज्येत कीदृशी सद्भिराहतेत्यस्योत्तरमाह ।
 ततः श्रीमदुद्धवसंशयाऽनपगमे वेदस्वरूपं प्रतीयमानं वेदार्थं,
 हित्वा मायि समाधत्स्व मनो मद्भावभावितमिति सिद्धान्तयित्वा पुनः
 प्रश्नानुरोधेन योगं तत्सिद्धीर्विभृतीर्भक्तिजनकं वर्णाश्रमधर्मं चो-
 क्त्वा ऊनविंशे ज्ञानिनं ज्ञानं च प्रशस्य तस्यापि भक्त्यङ्गत्वं बोध-
 यन्, तस्माज्ज्ञानेन सहितं ज्ञात्वा मात्मानमुद्धव ॥ ज्ञानविज्ञानस-
 सम्पन्नो भजं मां भक्तिभावित इति सिद्धान्तमुक्त्वा पुनर्ज्ञानभक्त्योः
 प्रश्ने ज्ञानोत्तरत्वेन मोक्षधर्मानुक्त्वा, भक्तियोगः पुरैवोक्त इत्यनेन
 प्रश्नं पूरयित्वा पुनर्भक्तिकारणानि वदन्, एवं धर्मैर्मनुष्याणामु-
 द्धवात्मनिवेदिनाम् ॥ मायि संजायते भक्तिः कोऽन्योऽर्थोऽस्या-
 वशिष्यत इत्याह । पुनः प्रासङ्गिकं परिहृत्य विंशैकविंशाभ्यां स्वस्य
 वेदार्थरूपत्वमुक्त्वा पुनः प्रासङ्गिकं प्रश्नानुरोधि चान्यदापि बहूनु-
 क्त्वाऽञ्जसा सिद्धयर्थं पूर्वोक्तस्य सुगोप्यस्य साधनभूतान्

धर्मान् उक्त्वोनात्रिंश उपसंजहार । सुगोप्यतमं तु पूर्वमेवोक्तमिति
मुख्याधिकारित्वात् पुनस्तत्रोवाचेति तत्र तात्पर्यमूहम् ॥

अथवैकबीजत्वाद्वेदवदेव तात्पर्यम् । तथाहि । द्वादशस्कन्धे
आश्रयनिरूपणेनात्मत्वस्य शेषैर्नवभिः प्रत्येकं त्रिविधानां प्रलयमु-
त्पत्तिं स्थितिमाह । माहात्म्यस्य प्रतिपादनेन भक्तेरंशद्वयमुक्तम् ।
द्वितीये च साधनस्य प्रश्नमाधिकारस्य च निरूपणं पूर्ववत् । तेना-
त्रापि भक्तौ तात्पर्यं सिद्धमिति मुख्यानां चतुर्णामेकवाक्यतया
भक्तिमार्ग एवोत्कृष्ट इति सिद्धम् । तदुक्तं शास्त्रार्थप्रकरणे, वेदाः
श्रीकृष्णवाक्यानि व्याससूत्राणि चैव हि * समाधिभाषा व्यास-
सस्य प्रमाणं तच्चतुष्टयमिति । अन्येषां पुराणानां तु, एकः सन्
विप्रा बहुधा वदन्ति, त्वामेवान्ये शिवोक्तेन मार्गेण शिवरूपिणम्,
येऽप्यन्यदेवताभक्ता यजन्ते श्रद्धयान्विताः * तेऽपि मामेव कौ-
न्तेय यजन्त्यविधिपूर्वकमिति विभूतिनिरूपणाध्यायेन च वैश्वानरा-
द्यधिकरणैश्च सर्वे सूर्यादयो भगवद्विभूतिरूपा इति तत्प्रतिपाद-
कत्वेन माहात्म्यप्रतिपादकत्वाद्भक्तौ उपयोग इति बोध्यम् । एतेन
वेदान्तानां ज्ञानेऽपि तात्पर्यस्य शक्यवचनत्वान्नैकान्ततो भक्तौ
तात्पर्यमवधारयितुं शक्यमिति वदन्तः परास्ताः । पुराणानां वेदार्थ-
निर्णायकत्वेन तत्र भक्तेरेवोत्कर्षात् ॥

ननु श्रुत्यैव निर्णयः, किं पुराणैरिति चेन्न । तेषामपि वेद-
तुल्यत्वात् । छान्दोग्ये इतिहासपुराणं वेदानां पञ्चमो वेद इति
श्रुतेः ॥ केचित्त्रत्र तान्येवेतिहासादीन्यादाय तेषां पञ्चमत्वमाहुः ।
तन्मन्दम् । तस्य वेदचतुष्टयान्तर्गतत्वेन पृथक्पाठसंख्ययोर्विरो-
धात् । तावतो भागस्य क्षिप्तत्वाच्च । पुराणादीनां वेदरूपत्वाभा-
वेनैव वेदार्थनिर्णयासम्भवप्रसक्तेश्चान्यत्र मास्तु तैर्वेदार्थनिर्णय इति
वाच्यम् । इतिहासपुराणाभ्यां वेदं समुपबृंहयेत् * विभेत्यऽल्प-

श्रुतीद्वेदोमामयं प्रहरिष्यतीति ब्रह्माण्डीयप्रथमाध्यायस्थवाक्यस्य,
वेदाः प्रतिष्ठिताः सर्वे पुराणे नात्र संशयः इति विष्णुपुराणवा-
क्यस्य, इतिहासपुराणैस्तु कृतोऽयं निश्चलः पुरेति स्कन्दप्रभास-
खण्डीयवाक्यस्य, नान्यथा ज्ञायते धर्मो ब्रह्मविद्या च वैदिकी *
तस्माद्धर्मः पुराणं च श्रद्धातव्यं मनीषिभिरिति कौर्मपञ्चदशा-
ध्यायस्थवाक्यस्य विरोधापत्तेः । नापि व्यासकर्तृकत्वेनावेदतुल्य-
त्वमिति वाच्यम् । कालेनाग्रहणं दृष्ट्वा पुराणस्य ततो द्विजाः *
व्यासरूपमहं कृत्वा संहरामि युगे युगे इति मात्स्यवाक्यात् । ननु
तथापि पुराणत्वेन तौल्यात् कथं भागवत एव पुराणानामङ्गत्वमा-
वैपरीत्यस्यापि वक्तुं शक्यत्वादिति चेन्न । त्वया खलु पुराणानि
सेतिहासानि कृत्स्नशः * आख्यातान्यप्यधीतानि धर्मशास्त्राणि
यान्युत ॥ यानि वेदविदां श्रेष्ठो भगवान् वादरायणिः । अन्ये
च मुनयः सूत परावरविदो विदुः ॥ वेत्थ त्वं सौम्य तत्सर्वं तत्त्व-
तस्तदनुग्रहात् ॥ तत्र तत्राऽञ्जसा युष्मन् भवता यद्विनिश्चितम् ।
पुंसामेकान्ततः श्रेयस्तन्नः शंसितुमर्हसीति ॥ तथा, अतः साधोऽत्र
यत् सारं समुद्धृत्य मनीषया * ब्रूहि नः श्रद्धधानानां येनात्मा
मुपसीदतीत्यात्मप्रसादकैकान्तःश्रेयोरूपपुराणेतिहासधर्मशास्त्रसार-
प्रज्ञात्, सर्ववेदान्तसारं हि श्रीभागवतमिष्यते इति, सर्ववेदेति-
हासानां सारं सारं समुद्धृतमिति वाक्याभ्यां च श्रीभागवतस्य वेद-
वेदान्तसर्वपुराणेतिहासानां साररूपत्वात् तत्रैव पुराणादीनामङ्गि-
त्वस्यैकान्त्यात् । पुराणोत्तरमप्यपरितोषे तन्नित्यर्थं नारदोपदे-
शेनास्य करणाच्च । शुक्रमध्यापयानासेति श्रुत्वा, स वै निवृत्ति-
निरतः सर्वत्रोपेक्षको मुनिः * कस्य वा बृहतीमेतामात्मारामः
समभ्यसदिति शौनकादिभिः पृष्टः, आत्मारामाश्च मुनयो निर्ग्रन्था
अप्युरुक्रमे * कुर्वन्त्यहैतुकीं भक्तिमित्थम्भूतगुणो हरिरिति सूतो-

त्तरात्, परिनिष्ठितोऽपि नैर्गुणे उत्तमः श्लोकलीलया * गृहीतचेता
राजर्षे आख्यानं यदधीतवान् ॥ तदहं तेऽभिधास्यामि महापौरु-
षिको भवानिति शुकवाक्याच्च । तादृशाभिकारिगृहीतत्वाच्च ।
नचार्थवादत्वमत्र वाच्यम् । पुराणेष्वर्थवादत्वं ये वदन्ति नराध-
माः * तैरर्जितानि पुण्यानि तद्देव भवन्ति हि । समस्तकर्मनिर्मू-
लसाधनानि नराधमः । पुराणान्यर्थवादेन ब्रुवन्नरकमश्नुते ॥ या-
वद् ब्रह्मा सृजत्येतज्जगन्स्थावरजङ्गमम् । तावत् स पच्यते पापी
नरकाग्निषु सन्ततम् ॥ अहो वाक्ये चतुरक्षरे द्वे पुण्यस्य पापस्य
त्रिदानभूते । उच्चारणादेव मुनीन्द्रा नारायणश्चेति तथार्थवादः ॥
पुराणेषु द्विजश्रेष्ठाः सर्वधर्मप्रवक्तृषु । प्रवदन्त्यर्थवादत्वं ये ते नि-
स्यगामिन इति बृहन्नारदीयप्रथमाध्याये दोषकथनात् ॥

काश्चिद्भगवदुपेक्षितः, अष्टादश पुराणानि कृत्वा सत्यवतीसु-
तः * चक्रे भारतमाख्यानं वेदार्थैरुपबृंहितमित्यष्टादशपुराणकर-
णानन्तर्यं भारतस्यायाति । तदनन्तरं भागवतकरणान्नाष्टादशपुरा-
णान्तर्गतं श्रीभागवतमन्यकृतं चेति ब्रुवति स्म । तदति तुच्छम् ।
यत्राधिकृत्य गायत्री वर्ण्यते धर्मविस्तरः * वृत्रासुरवधोपेतं तद्भा-
गवतमिष्यते ॥ सारस्वतस्य कल्पस्य मध्ये ये स्युर्नराऽमराः ।
तद्वृत्तान्तोद्भवं तच्च पुराणं परिकीर्त्यते ॥ अष्टादशसहस्राणि
पुराणं तत्प्रकीर्त्तितमिति मात्स्ये, ग्रन्थोऽष्टादशसाहस्रो द्वादशस्क-
न्धसंमितः * हयग्रीवब्रह्मविद्या यत्र वृत्रवधस्तथा ॥ गायत्र्या च
समारम्भस्तद्वै भागवतं विदुरिति स्कान्दे पञ्चमपुराणलक्षणे एत-
स्यैवोक्तेः । देवीपुराणस्य, लक्षमात्रेण लोकस्य विद्या देवेन भा-
षितेति लक्षमात्रत्वात् । अष्टादशपुराणानि कृत्येति वाक्यविरोध-
स्तु कालस्याविवक्षितत्वादुपपन्नः । स्कान्दे गङ्गामाहात्म्ये, तदा
भागीरथो राजा क क भागीरथी तदा * यदा विष्णुस्तपस्तेपे

चक्रपुष्करिणीतटे इति देव्या पृष्ठेन शिवेन, सन्देहोऽत्र न कर्त्त-
व्यो विशालाक्षि सदाऽमले * श्रुतौ स्मृतौ पुराणे च कालत्रय-
मुदीर्यते ॥ भूतं भव्यं भवच्चापि संशयं मा वृथा कृथा इत्युत्तर-
दानात् । एकत्र दृष्टः शास्त्रार्थोऽपरत्रापि तथेति न्यायात् । परापर-
भावस्य विवक्षितत्वे पुराणान्तरस्याऽपि बहिर्भावप्रसक्तिः ।
तथाहि । मार्कण्डेयारम्भे, भगवन् भारताख्यानं व्यासेनोक्तं महा-
त्मना * पूर्णमस्तमलैः शब्दैर्नानाशास्त्रसमुच्चयैरित्याद्युक्त्वा, त-
दिदं भारताख्यानं बह्वर्थं बहुविस्तरम् * तत्त्वतो ज्ञातुकामोऽहं
भगवँस्त्वामुपागतः, इत्युक्तम् । तच्च भारतानन्तरभावित्वमन्तरेणा-
ऽसङ्गतं सन्मार्कण्डेयस्याष्टादशभ्यो बहिर्भावमावहति । तथाग्निपु-
राणारम्भे, सूत त्वं पूजितोऽस्माभिः सारात् सारं वदस्व नः *
येन विज्ञातमात्रेण सर्वज्ञत्वं प्रजायते इति शौनकप्रश्ने, सारात्
सारो हि भगवान् विष्णुरव्यय ईश्वर इत्याद्युक्त्वा पुराणमवतार्य
तत्तद्विद्यासारं वदन् प्रसङ्गतो ग्रन्थान्ते गीतासारं प्रवक्ष्यामि स-
र्वगीतोत्तरं कृष्णो यमर्जुनायाहेति प्रतिज्ञाय, दैवी ह्येषा गुणमयी,
यस्यां जाग्रति भूतानीत्यादीनि कतिचित् पद्यान्येव उक्तवान् ।
अर्थमात्रोक्तौ तु पद्यानि न वदेत् । अतो भारतोत्तरभावित्वमग्निपु-
राणस्यापि सिद्ध्यति । एवञ्च पुराणत्रयबहिर्भावेऽष्टादशानां
पूर्वभावाभावाद्, अष्टादशपुराणानीति वाक्यस्यैवासङ्गतत्वाप-
त्तिः । ननु सूतोक्त्यनुवादवदिदं योगबलेनादावेव वा, प्राक्क-
ल्पीयं वाऽवादीति नानेन भारतोत्तरत्वसिद्धिरिति वाच्यम् । प्र-
कृतेऽपि तौल्यात् । ननु परितोषाभावासङ्गतिः । प्राक्कल्पीय-
व्यासापरितोषानुवादस्यापि शक्यवचनत्वात् । अथवा, अननम्
अनिः । रक्षणमिति यावत् । अष्टादश पुराणानि कृत्वेत्येकं पदं
सत्यवनीसुतविशेषणम् । राजनि युधि कृञ् इत्यत्र, कृञ् इति योग-

विभागात् कनिष् । एवञ्च योऽष्टादशपुराणरत्नकः स भारतकर्त्त-
ति पूर्वापरभावमन्तरापि भूतार्थवादोपपत्तिरिति न किञ्चिदेत-
त् । एतेनैवान्यकृतत्वशङ्कापि परास्तति दिक् । अन्याशङ्कास्तु
श्रीभागवतस्वरूपविषयकशङ्कानिरासवादाद् दुर्जनमुखे चपेटिका
ददतो ग्रन्थाच्च निरसनीयाः । विस्तरभिया च न लिख्यते ॥

प्रकृतमनुसरामः ॥ सांख्यनैयायिकबाह्यमतानां द्वितीया-
ध्यायद्वितीयपादे रचनानुपपत्तेरित्यधिकरण-महर्षिर्ध्वद्वेसाधिकर-
ण-समुदायउभयहेतुकेऽपीत्यधिकरणैर्निराकरणात् । तृतीयाध्याय-
चतुर्थपादे, पुरुषार्थोऽतः शब्दादिति बादरायण इति सूत्रेण स्व-
मतमुक्त्वा, शेषत्वात् पुरुषार्थवादो यथाऽन्येष्विति जैमिनिरिति
षट्सूत्रैर्जैमिनिमतमुपन्यस्य, अधिकोपदेशात् तु बादरायणस्यैवं
तद्दर्शनादिति नवभिः सूत्रैर्निराकरणाच्च भाक्तिरेव शास्त्रार्थ इति
निश्चयः ॥

इति श्रीविद्वन्मण्डन-श्रीगोकुलोत्सवाऽऽत्मज-गोपेश्वरविरचिते
भक्तिमार्तण्डे प्रमाणप्रकरणं संपूर्णतामगमत् ॥ १ ॥

अथ प्रमेयप्रकरणम् ।

अथ भक्तिशब्दार्थं निर्णेतुं प्रमेयप्रकरणमारभ्यते । तत्र के-
चिद् भक्तेर्ज्ञानविशेषत्वमङ्गीचक्रुः । तन्न । योगास्त्रयो मया प्रोक्ता
नृणां श्रेयो विधिस्तथा * ज्ञानं कर्म च भक्तिश्च नोपायोऽन्यो-
ऽस्ति कर्हिचित् ॥ ज्ञानं विशुद्धं विपुलं यथैतद्वैराग्यविज्ञानयुतं
पुराणम् । आख्याहि विश्वेश्वर विश्वमूर्ते त्वद्भक्तियोगं च मह-
द्विष्णुममिसादिवाक्येषु ज्ञानाद्भेदकथनाद्, भजामीत्यनुव्यवसाय-
स्थले जानामीत्यनुव्यवसायाभावात् । यस्य तु रागादौ भयेनोपा-
धिना वा तादृशं ज्ञानं तत्रापि भक्तत्वव्यवहाराय, स म इति वाक्ये
भेदेन निर्देशाच्च । किञ्च, श्रद्धावान् भजते यो मां स मे युक्तत-
मो मत इति वाक्ये श्रद्धायाः कर्माऽङ्गत्वमुच्यते । एवं सति यदि
भक्तिः श्रद्धा तदाङ्गश्रद्धायामपि श्रद्धान्तरापेक्षणादनवस्था ।
नचाङ्गाङ्गिभावनिर्वाहाय श्रद्धायां विशेषाभ्युपगमान्नानवस्थेति
वाच्यम् । अप्रामाणिकविशेषाङ्गीकारापेक्षया सर्वाऽनुभवसिद्ध-
भक्तिभेदस्यैवास्थेयत्वात् । नचातिरिक्तत्वे कल्पनागौरवमिति वा-
च्यम् । प्रामाणिकगौरवस्यादुष्टत्वात् । अन्यथा सुखाभावस्यैव
दुःखत्वकल्पनयातिरिक्तदुःखसिद्धिरपि न स्यात् । ननु सुखं ना-
स्ति, दुःखमपि नास्तीति प्रसयादतिरिक्तत्वसिद्धिरिचेत् तर्हि ज्ञान-
भक्त्योरपि भेदस्यानुभाविकत्वेन तुल्यत्वात् । अत एव, शान्तरसा-
दतिरिक्तं दशमं वात्सल्यरममङ्गीचकार साहित्यदर्पणकारः । एत-
दुक्तं शाण्डिल्यार्षिणा, सैव श्रद्धानुसाधारण्यात्, तस्यां तत्त्वेनानव-
स्थानाद् इति सूत्रद्वयेन । नापि क्रिया भक्तिः । विरुद्धानु-
व्यवसायात् । प्रयत्नाजन्यत्वाच्च । शाण्डिल्यशतसूत्रीयभाष्य-

कृता तु, यां प्रीतिरविवेकानां विषयेष्वनपायिनी * त्वामनुस्मरतः
 सा मे हृदयान्मापसर्पतु इति वाक्ये विषयसप्तम्या प्रीतेः सविषयत्वं
 मन्तव्यमानं च विषयजन्या प्रीतिरित्यर्थः सम्भवति । जनकसप्तम्या
 अननुशासनादित्युक्तम् । नाप्युपासना भक्तिः । तस्या आशामस-
 सविषयकज्ञानरूपमनोवृत्तित्वात् । मोक्षसाधनतया विहितवेदनरूपा
 ध्रुवा स्मृतिरुपासनेति रामानुचार्याः । तन्मते ज्ञानानतिरिक्तत्वेन
 ज्ञानभिन्नत्वसाधनादेवोपासनाभेदस्यापि सिद्धत्वात् । नापि पूजा
 भक्तिः । तस्याः क्रियात्मकत्वेन दत्तोत्तरत्वात् । भक्तियोगं स
 लभते एवं यः पूजयेत माम् * इति वाक्ये भेदेन निर्देशाच्च ।
 ननु नवविधभक्तावर्चनस्याप्युक्तत्वात् कथं न पूजाया भक्तिस्त्व-
 मिति चेन्नैतद्युक्तम् । श्रवणादिनवकर्मप्यधिकारिभेदेन क्रियमाणं
 सत् कर्मज्ञानोपासनाभक्तिमार्गीयत्वेनानेकविधं भवति । नापि, म-
 दर्पणं निष्फलं वा सार्विकं निजकर्म तत् * राजसं फलसंकल्पं
 हिंसाप्रायादि तामसमिसेकादशे एकस्य कर्मणोऽधिकारभेदेन
 नानारूपत्वं तथा । तत्र त्रिवर्गकामिना क्रियमाणः श्रवणादिः
 कर्ममार्गीय एव । तादृशाधिकारिणः कर्ममार्गीयत्वान् । अकामः सर्व-
 कामो वा मोक्षकाम उदारधीः * तीव्रेण भक्तियोगेन यजेत पुरुषं
 परमिति ॥ यत्कर्मभिर्यत्तपसा ज्ञानवैराग्यतश्च यत् सर्वं मद्भक्तियोगेन
 मद्भक्तो लभतेऽज्जसेति वाक्याभ्याम् । तुरीयाश्रमे ज्ञानोदयहेतु-
 चित्तशुद्धिहेतुत्वेन क्रियमाणः स ज्ञानमार्गीयः । यथा यथाऽऽत्मा परि-
 मृज्यतेऽसौ मत्पुण्यगाथाश्रवणाभिधानैः * तथा तथा पश्यति वस्तु
 सूक्ष्मं चक्षुर्यथैवाज्जनसम्प्रयुक्तमिति वाक्यात् । नन्वत्र तुरीयाश्रम-
 स्य कथं लाभ इति चेत् । इत्थम् । सन्दर्भारम्भे, भवताऽभिहितः
 स्वामिन् भक्तियोगोऽनपेक्षितः * निरस्य सर्वतः सङ्गं येन त्व-
 द्यावशेन्नमन इति प्रश्नवाक्ये सर्वसङ्गतिराहित्यस्य तुरीयाश्रमधर्म-

त्वात्तल्लाभ इति । यद्वा सर्वसङ्गतिराहित्यबोधकं तुरीयाश्रमपदं ज्ञेयम् । अत्र कामनाभेदादधिकारिभेदो ज्ञेयः । साक्षान्मोक्षसाधनत्वेन तान्त्रिकदीक्षापूर्वकं विहितत्वेन क्रियमाणः स उपासनामार्गीयः । अत्रेदमाकूतम् । एकादशे, आत्मारामोऽनया वृत्त्येत्यन्तेनात्मारामधर्मानुक्त्वा तदर्थं सर्वगतस्य मनसः स्वस्मिन् अर्पणं चोक्त्वा तत्रानधिकारे, यद्यनीशो धारयितुमित्यादिना निरपेक्षकर्मणा शुद्धसत्त्वस्य भक्तिमुक्त्वा सत्सङ्गलब्धया भक्त्या मां यो यो उपासिता * स वै मे दर्शितं सद्भिरञ्जसा विन्दते पदमिति स्वपदमाप्तिमुक्त्वा, ततो भक्तिस्त्वय्युपयुज्येत कीदृशी सद्भिरादतेति प्रश्ने, मल्लिङ्गमद्भक्तजनदर्शनस्पर्शनार्चनमित्याद्यष्टभिः पूर्वोक्तोपासनाशेषभक्तिकथने, वैदिकी तान्त्रिकी दीक्षा मदीयव्रतधारणमित्यनेन वैदिकी तान्त्रिकी दीक्षा गणिता । उपसंहारे च, इष्टापूर्त्तेन मामेव यो यजेत समाहितः * लभते मां सद्भक्तिं मत्स्मृतिं साधुसेवयेति भाणितम् । तथाच साक्षान्मोक्षसाधकत्वेनेत्यंशः सत्सङ्गलब्धयेत्युपक्रमगतवाक्यतात्पर्यकः । तान्त्रिकी दीक्षेत्ययं, वैदिकी तान्त्रिकी दीक्षेतिवाक्यतात्पर्यस्मारकः । यत्पुनर्विहितत्वेनेत्यंशः स, यो यजेत समाहित इति विध्यनुवादकवाक्योक्तार्थस्मारकः । उपासनामार्गीयत्वनिश्चयस्तु, मां यो उपासितेत्युपक्रमे कथनादिति । अयं वैष्णवमार्ग इत्युच्यते । मुक्तिदविष्णुधर्मेष्वेव निष्ठावत्त्वात् । अर्चयामेव हरये पूजां यः श्रद्धयेहते * न तद्भक्तेषु चान्येषु स भक्तः प्राकृतः स्मृत इत्यादिवाक्यानामयमेव विषयः । अर्चयामे । हरिबुद्ध्यन्यत्र भावाभावेन ज्ञानित्वाभावात् । तथा, न तद्भक्तेषु इत्यनेन भक्तभावाभावोक्त्याऽर्चाहयोर्भेदोक्त्या च भक्तिमार्गीयत्वाभावात् । भक्तपदेन कर्ममार्गीयत्वाभावात् । श्रद्धापदेन विष्णुधर्मनिष्ठत्वबोधनात् । प्राकृतपदेन ज्ञानिभक्ताद्यपेक्ष-

या हीनत्वबोधनाच्च । भक्तिमार्गीयभक्तकृतभक्तिसांप्रदाधिक-
दीक्षापूर्वकं मोक्षसाधनत्वेन क्रियमाणः श्रवणादिर्लोकप्रवाहव-
न्मुक्तिफलकत्वेनाभिमतत्वात् प्रावाहिकी भक्तिरित्युच्यते ॥

इदमत्र मूलम् । न युज्यमानया भक्त्या भगवत्साखिलात्मनि *
सदृशोऽस्ति शिवः पन्था योगिनां ब्रह्मसिद्धय इत्युपक्रम्य, सतां
लक्षणमुक्त्वा, त एव साधवः साध्वि सर्वसङ्गविवर्जिताः * सङ्ग-
स्तेष्वथ ते प्रार्थ्यः सङ्गदोषहरा हि ते ॥ सतां प्रसङ्गान्मम वीर्यसं-
विदो भवन्ति हृत्करणरसायनाः कथाः । तज्जोषणादाश्चऽपवर्ग-
वर्त्मनि श्रद्धा रतिर्भक्तिरनुक्रमिष्यतीति कपिलदेवेनोक्तम् । अत्र
सतां लक्षणस्य भक्त्यर्थमुक्तत्वेन भक्तिमार्गीयभक्तकृतदीक्षापूर्वक-
त्वं लभ्यते । अपवर्गवर्त्मनीतिपदेन मोक्षसाधनत्वं चेति । यद्य-
प्यत्र योगाङ्गत्वेन भक्तिरुक्ता तथापि भक्तिमन्तरेण योगस्याप्र-
योजकत्वस्य तृतीयनिबन्धे, अतो दोषनिवृत्त्यर्थं योगः प्रथममुच्य-
ते * निर्दुष्टमेव रमते समता लिङ्गमस्य हि ॥ शुष्कयोगे नैव श-
क्यं स्वनिर्वाहोऽपि दुर्लभः । अतो भक्तिर्भगवति विना सद्भिर्न
सा क्वचित् ॥ सन्तश्च लक्षणैरेव सङ्गश्च हरिवाचकः ॥ अतो
विलोमविधिना साक्षात्कारः फालिष्यतीति कारिकाव्याख्याने
उपपादितत्वेन भक्तेरेव मुख्यकारणतेति हृदयम् । अत एवाग्रे
भक्त्यैव सर्वं भवतीति ज्ञात्वा भक्तियोगौ पृष्ठवती देवहूतिः, का-
चित् त्वय्युचिता भक्तिरित्यादिना । तदुक्तं तत्रैव । भक्त्यैव हि
सतां सर्वमित्यर्थादुक्तमित्यत्रैव * अतो भक्तिं च योगं च द्वयं
पृच्छानि सा पुनरिति ॥ कारिकार्थस्तु तत्त्वदीपप्रकाशावरणभङ्गा-
भ्यां ज्ञेयः । अधिकारिभेदेन दीक्षाभेदात् । सा च पूर्वत्र तान्त्रि-
की । अत्र पुनर्नारायणाष्टाक्षरादीनां वैदिकी दीक्षेति । प्रेमात्मक-
भक्तिसाधनत्वेन क्रियमाणः श्रवणादिर्भक्तिमार्गे मर्यादाभक्तिार-

त्युच्यते । एकादशे श्रद्धाऽमृतकथायां मे इत्युपक्रम्य, निरन्तर-
कीर्तनं, पूजायां निष्ठा, स्तुतिभिः स्तवनं, परिचर्यादिरः, साष्टाङ्ग-
प्रणामः, भक्तेष्वधिकपूजा, सर्वभूतेषु भगवद्भावः, भगवदर्थं लौ-
किकी क्रिया, लौकिकगाथया भगवद्गुणकथनं, भगवति मनो-
ऽर्पणं, सर्वकामत्यागः, भगवद्भजनार्थं तद्विरोधिनामर्थभोगसुखानां
त्यागः, इष्टदत्तहुतनम्रानां वैदिकानां ब्रूततपआदीनां स्मार्त्तानां च
भगवदर्थत्वमित्येवं धर्मानुक्त्वा, एवं धर्मैर्मनुष्याणामुद्धवात्मनिवेदि-
नाम् * मयि संजायते भक्तिः कोऽन्योऽर्थोऽस्यावशिष्यते ॥
भक्त्यः संजायया भक्त्येत्यादिवाक्येभ्यः । उत्कर्षश्चास्य प्रकारस्य
उपक्रमे, पुनश्च कथयिष्यामीति परकारणत्वप्रतिज्ञानात् । परत्वं च
फलाविसंवादित्वम् । समाप्तौ च, मयि संजायते भक्तिः को-
ऽन्योऽर्थोऽस्यावशिष्यत इति फलकथनाच्च ॥

भक्तिर्हंमविवृतौ विशेष उक्तः । तथाहि । अत्र वैदिकी-
तान्त्रिकीदीक्षयोरनुक्तत्वात्, पुनश्च कथयिष्यामि मद्भक्तेः कारणं
परमिति कथनाच्च । भगवानेवोपदेशक इति ज्ञायते । एवञ्च, एवं
धर्मैर्मनुष्याणामुद्धवात्मनिवेदिनामिसत्रोत्तरार्द्धगतं मयीति पदं स-
म्बद्धयतोतेन कृष्ण एव साम्प्रदायिकरीतिकात्मनिवेदनं सिद्धय-
ति । गारुडे तु, सकृदेव प्रपन्नो यस्तवाम्मीति च यो वदेत् *
अभयं सर्वभूतेभ्यो ददाम्येतद् ब्रतं हरेरिति कण्ठत एवोक्तमागी-
तायां च सर्वधर्मान् परित्यज्य मामेकं शरणं व्रजेत्युक्तम् । एव-
ञ्चात्मनिवेदनपञ्चाक्षरोपदेशपूर्वकं प्रेमात्मकभक्तिसाधनत्वेन क्रि-
यमाणः श्रवणादिर्भर्यादाभक्तिरिति सिद्धयतीति । अस्मिन् प्रकारे
कामनाभेदादधिकारिभेदः । स्नेहोत्पत्त्यनन्तरं स्वव्यसनतः स्वत-
न्त्रपुरुषार्थत्वेन क्रियमाण उत्तमः पुष्टिभक्तिरूपः । मत्सेवया प्र-
तीतं च सालोक्यादिचतुष्टयम् * नेच्छन्ति सेवया पूर्णाः कुतो-

ऽन्यत् कालविप्लुतमित्यादिवाक्यात् । सेवापदार्थोऽग्रे वाच्यः ।
अत्र कामनाभावादिनाऽधिकारिभेदः । एवञ्च भक्तिशास्त्रोक्तेष्वपि
श्रवणादिषु क्वचिद्भक्तित्वं क्वचिन्नेति प्रकरणापेक्षया अधिकार-
स्यैव प्रबलत्वेन नवावधभक्तौ गणितस्याप्यर्चनस्य भाक्तत्वगानय-
तमिति । वस्तुतस्तु श्रवणादिनवके भक्तिपदप्रयोगस्य भाक्तत्वस्य
व्यवस्थापयिष्यमाणत्वान्न किञ्चिदेतदा इदं यथा तथा प्रतिपादि-
तं भक्तिहंसे श्रीमत्प्रभुवरणैरिति विशेषतस्ततोऽवसेयम् ॥

नापीच्छा भाक्तः । साधारणेच्छायां तथात्वस्य बाधात् तस्यां
विशेषो वक्तव्यः । स चेच्छायां विषयालभान्नित्यत्वमिति गुप्ता-
चार्याः । भक्तिचिन्तामणिकारस्तु, योगे वियोगवृत्तिः प्रेमेति ।
संयोगपदार्थस्य वियोगेऽप्यवस्थितिः प्रेमेति सूत्रार्थः । उदाहरणं
तु, अदृष्टे दर्शनोत्कण्ठा दृष्टे विश्लेषभीरुता*नादृष्टेन न दृष्टेन भव-
ता लभ्यते सुखमिति सूत्रार्थत्वेन प्रागुक्ताभिच्छामाह । शाण्डिल्य-
हरिदासोऽपि गुप्ताचार्यमतानुयायी । गोविन्दचक्रवर्त्तिनस्तु—
गाढव्यसनसाहस्रसम्पातेऽपि निरन्तरम्* न हीयते यदीहेति साधु
तत्प्रेमलक्षणमिति वदन्तः किञ्चिद्विशेषमाहुः । वस्तुमानविषयिणी
वचनानर्हा समीहा प्रेमेति परमानन्दठक्कुराः प्रेमलक्षणचन्द्रिका-
यामाहुः । प्रेमरसायनकृद्विश्वनाथोऽपि, अलग्न्यविचारेण प्रेमेच्छे-
ति स्थितं मतमित्याह । गुणाकरस्तु, योगे वियोगवृत्तिः प्रेमेति
सूत्रं, यथा योगे वियोगवृत्तिः प्रेम तथा वियोगे योगवृत्तिरपि
प्रेमेत्युपलक्षणविधया व्याख्याय प्रेम्णो भोगपर्यवसायित्वमङ्गी-
चक्रे । वियोगे योगवृत्तेः, उन्मीलन्मधुगन्धलुब्धमधुगव्याधूनचूता-
ङ्कुरक्रीडत्कोकिलकाकलीकलकलैरुद्गीर्णकर्णज्वराः*नीयन्तेपथिकैः
कथं कथमपि ध्यानाऽवधानक्षणप्राप्तप्राप्तसमाप्तमागमरसोल्लासै-
रमी वासरा इति श्रीमज्जयदेवकविवरवाक्यमुदाजहार । तदेतत्

सर्वमप्यमञ्जुलम् । इच्छाया अपुरुषार्थत्वेन भक्तेरप्यपुरुषार्थत्वा-
पत्तेः । तथाच, मत्सेवया प्रतीतं चेति वाक्यं विरुद्धं स्यात् ।
पुत्रादिविषयकस्नेहे इच्छारूपत्वस्यानुभवविरुद्धत्वाच्च । इच्छामी-
त्यत्र स्निहामीत्यनुव्यवसायापत्तेश्च । इच्छाया असिद्धमात्रविषय-
त्वमिति नियमभङ्गापत्तेश्च । तस्य सिद्धासिद्धविषयत्वात् । यत्तु
इच्छारूपस्य प्रेम्णः पुरुषार्थत्वमुक्तं तदपि फलप्रकरणे दूष्यम् ।
तस्मान्नेच्छाविशेषो भक्तिः । यत्तु तृतीयस्कन्धसुबोधिण्यां, राद्धा-
न्तान्तरे, स्नेह इच्छा परमत्र प्रेमा । तत आसक्तिस्ततो व्यसनमिति
निरूपणं तच्छाण्डिल्यभाष्यानुरोधीति शुभम् । यदपि गुणाकर
आह, तदपि न मञ्जुलम् । शुकादौ भक्तेर्भोगपर्यवसानादर्शनादि-
ति । नापि द्रवो भक्तिर्भरतोक्तः । द्रवहेतुरयं प्रेमा, न पुनर्द्रवतां
गत इति । निर्विषयत्वाच्च । यदपि, यमुपाधि समाश्रित्य रस
आद्यो निगद्यते * तमुपाधि बुधोत्तंसाः प्रेमेति परिचक्षत इति
चिरन्तनमतं, तदपि न पेशलम् । ईश्वरविषयिणी हि सा । अन्य-
था, सा परानुरक्तिरीश्वर इति सूत्रविरोधात् । परा निरुपधिरित्य-
र्थात् । शृङ्गाराङ्गत्वापत्तेश्च ॥

ननु तर्हि को नामभक्तिपदार्थ इति चेद् अत्र ब्रूमः । भक्तिशब्द-
स्य प्रत्ययार्थः प्रेम, धात्वर्थः सेवेति तत्त्वदीपप्रकाशे । तदेवं प्र-
तिपादितमावरणभङ्गे श्रीपुरुषोत्तमैः । प्रकृतिप्रत्ययौ सहार्थं ब्रूतस्त-
योस्तु प्रत्ययार्थः प्राधान्येनेति नियमादत्र धातुसामान्यार्थेशक्तो-
ऽपि क्तिन्प्रत्ययो भजिसमाभिव्याहारात् प्राधान्येन भजिक्रिया
भक्तिः । सा च सेवात्मिका । सेवापदं च सातत्याभीक्ष्ण्यान्यतर-
पूर्वककायिकव्यापारविशेषे रूढम् । स्त्रीसेवा औषधसेवा इत्यादि-
प्रयोगदर्शनात् । तादृशव्यापारविशेषः परिचर्यारूप एव । स्वत-
न्त्रसेवाबोधकैः, मत्सेवया प्रतीतं चेत्यादिवाक्यैरवगम्यते । तेषु

सेवया पूर्णत्वकथनात् प्रेमपूर्वकत्वमपि लभ्यते । अन्यथा तस्याः
 कायक्लेशजनकत्वेन स्वतः पुरुषार्थत्वोक्तिभङ्गप्रसङ्गात् । एवञ्च प्रेम्ण
 एव पूर्णत्वप्रयोजकत्वेन तस्य प्राधान्यं गम्यते । भक्तिलक्षणवा-
 क्यैर्भक्त्येति वाक्याच्च । अतः स एव प्रत्ययार्थः । कायिकरूपा
 त्वप्रधानत्वात् प्रकृत्यर्थः । साऽपि मत्पादसेवाभिरता मदीहा इति
 सेवनमुपक्रम्य, पश्यन्ति ते म इति वाक्येनावगम्यते । अतो, भक्त्या
 मामित्यादाबुभयं संगृह्य ततः प्रेमसेवाऽत्र तथोच्यते इत्यर्थ
 इति । एवञ्च भक्तिपदे योगरूढभावः । यद्यपि, इदं तु तत्त्वं भक्ति-
 हंसविवृतौ अथवेत्यस्य तथापि, भक्त्या ग्राह्य इति वक्ष्यमाण-
 वाक्ये युगपद्वृत्तिद्वयविरोध-इत्यस्वरसेन पक्षान्तरमाहुरित्याभासे
 पूर्वमनूदितनिबन्धोक्तपक्षेऽस्वरस उक्तः । स च तेषामभिप्राया-
 ऽज्ञानेऽसङ्गत इव भाति । सेवाप्रेम्णोः प्रकृतिप्रत्ययार्थत्वात् । न हि
 पचाति पाचकः दाक्षीभवन्नित्यादिशब्देषु युगपद्वृत्तिद्वयविरोधः
 क्वापि सिद्धः । येन तन्निबन्धनोऽस्वरसः स्यादिति । तत्रेयं शङ्का ।
 प्रकृत्यर्थ उभयं क्तिन्प्रत्ययः साधुत्वार्थक इत्यपि पक्षः श्रीपुरुषोत्तमा-
 नामभिप्रेतो न स्यात्तदा दोष आपद्येत, परं तु सोऽपि पक्षोऽभिप्रेत
 एव । अन्यथा तत्रेवमेव पक्षमनूद्य, इदमत्र अन्यायश्चानेकशब्द-
 त्वमिति न्यायानुरोधेनोक्तमिति न्यायानुरोधोक्तिर्व्यर्था स्यात् ।
 अस्मिन् पक्षे प्रत्ययपदं लक्षणया प्रकृतिवाचकं ज्ञेयम् । सेवापेक्ष-
 या प्रेम्णः प्राधान्यमिति ज्ञापनाय प्रत्ययपदप्रयोग इत्यपि । अथ-
 वा, प्रत्ययार्थः प्रेम, धात्वर्थः सेवेति निबन्ध एवं योजनीयः ।
 धातोरर्थः सेवा । भज सेवायामिति धातुपाठात् । भज इत्येष वै
 धातुः सेवायां परिकीर्तित इति वाक्याच्च । प्रतीयत इति प्रत्ययः
 स चासावर्थश्च प्रत्ययार्थः । तथाच स्नेहोऽपि, अथातो भक्तिमीमांसे-
 ति प्रतिज्ञाय, सा पराऽनुरुक्तिरीश्वर इति शाण्डिल्यसूत्रात्

प्रतीयमानो धात्वर्थः । माहान्म्यज्ञानपूर्वस्तु सुदृढः सर्वतोऽधिकः *
 स्नेहो भक्तिरिति प्रोक्तस्तथा मुक्तिर्नवान्यथेति पञ्चरात्राच्च ।
 यद्वा भक्तिपदस्योक्तमूत्रादिभिः प्रतीयते योऽर्थः स्नेहरूपः स
 रूढार्थः । अवयवशक्तिविचारे धात्वर्थः सेवेति यौगिकार्थः सेवा ।
 एवञ्चोभयथाऽप्युभयं धात्वर्थः । कितन्प्रत्ययः साधुत्वार्थक इति
 श्रीमदार्चार्याभिप्रायः स्फुटति । अन्यथा प्रकृत्यर्थः सेवा, प्रत्ययार्थः
 प्रेमेत्येवं ब्रूयुः ननु तथापि भक्तिपदात् कथमुभयबोधो, युगपद्वृत्ति-
 द्वयविरोधादिर्न चेन्न । गङ्गायां घोषमत्स्यौ इत्यत्रेव प्रकृतेऽपि
 अवाधात् । वस्तुतस्तु लाघवेन सर्वत्र हर्यादिपदवच्छक्तिस्वीकारान्न
 किञ्चिदेतत् । नचैवं लक्षणत्वव्यवहारापलापप्रसङ्ग इति वाच्यम् ।
 अपमिद्धशक्तिनिवन्धनत्वात् तस्य । किञ्च, पुष्पवच्छब्दवदुपपत्तेः ।
 यथा एकयोक्त्या पुष्पवन्तौ दिवाकरनिशाकराविति वाक्यात् स-
 कृदुच्चरितेन पुष्पवच्छब्देन युगपदिवाकरनिशाकरयोर्बोधस्तथा
 प्रकृतेऽपि । ननु किमत्र शक्यतावच्छेदकम् । न तान्नत्वे प्रेमत्वम् ।
 सेवाया अवोधापत्तेः । नापि सेवात्वम् । प्रेम्णः अवोधापत्तेः ।
 नापि प्रेमसेवासमुदायत्वत्वं तत् । शक्यतावच्छेदकगौरवादिति-
 चेत् । मैवम् । प्रेमत्वं सेवात्वं चेत्युभयं शक्यतावच्छेदकं, पुष्प-
 वच्छब्दस्य रवित्वचन्द्रत्वे इव । नच विकसनार्थकपुष्पधातोर्मतुव-
 न्तस्य रूपमिति विकासवत्त्वं प्रकाशवत्त्वं वा शक्यतावच्छेदकमिति
 न तज्ज्ञेद इति दृष्टान्तवैषम्यमिति शङ्क्यम् । तस्य बह्व्यादावपि
 तुल्यत्वेन रविचन्द्रवाचकत्वनियमभङ्गप्रसङ्गात् । अतः कुसुमद्रयं
 कमलकुमुदरूपमङ्गीकरणीयम् । पद्मिनीपतिः सूर्यः कुमुद्रांश्चन्द्र
 इत्यादिप्रयोगात् । अन्यथा दिवा रात्रौ च विकासिनामनेकेषां
 पुष्पाणां सत्त्वात् तत्रापि प्रयोगः स्यात् । अत एव काश्चित्,
 कुसुमं कौषीतक्या विकसति रात्रौ दिवा च कूष्माण्ड्याः * य-

द्यपि तथापि तस्मादुत्कर्षः कमलकुमुदयोरेवेत्याह । अतो लोक-
प्रसिद्ध्या पुष्पवच्छब्दरुद्धिरेवादरणीया । एवञ्च सिद्ध एव श-
क्यतावच्छेदकभेदः । नचैकयोक्त्येसस्य साधारणवचनेनेत्यर्थाद्
रविचन्द्रसमूहत्वस्यैव शक्यतावच्छेदकत्वे प्राप्ते वनादिपदवदेक-
वचने च प्राप्ते तन्निवृत्त्यर्थमत्र द्विवचनविधिरिति न द्वयोस्तथात्व-
मिति पुनर्दृष्टान्तवैषम्यमिति वाच्यम् । साधारणवचनेन पुष्पव-
त्पदं रविचन्द्रसमूहवाचकं, तच्च द्विवचनान्तं प्रयोक्तव्यमिति
वाक्यभेदप्रसङ्गात् । कल्पनागौरवात् । दिवाकरनिशाकरावित्यु-
द्देश्यगतसंख्याया अविवक्षितत्वकल्पनापत्तेश्च । नच पुष्पवन्तावि-
ति द्विवचनबलादेवोभयप्रतीतिरिति शङ्क्यम् । एकयोक्त्येति विशे-
षणवैयर्थ्यापत्तेः । रामावित्यादाविवैकशेषेणैवोभयप्रतीतिसम्भ-
वात् । ननु, दाराः पुंभूम्नीति वदिदमेकवचननिवृत्त्यर्थमिति चेन्न ।
एवं सति पुष्पवच्छब्दादेवोभयप्रतीतिसिद्धयेष्टापत्तेः । नच पुष्प-
वत्त्वमेव शक्यतावच्छेदकमुभयसाधारणमस्त्विति वाच्यम् । मनु-
वन्ताद्विहितो भावप्रत्ययः प्रकृत्यर्थं गमयतीति न्यायेन पुष्पमेवेति
पर्यालोचनया तस्योभयसाधारण्याभावात् । नच पुष्पत्वेनैतस्य
शक्यतावच्छेदकत्वे बाधकाभाव इति शङ्क्यम् । तत्प्रकारकबोधा-
पत्त्या रवित्वचन्द्रत्वप्रकारबोधानुपपत्तेः । नचेष्टापत्तिः । रवित्व-
चन्द्रत्वप्रकारकबोधस्य सर्वानुभवसाक्षिकत्वात् । एतेन तदुभयत्वं
तदन्यतरत्वं वा तथेति परास्तम् । एवञ्च प्रेमपूर्वककायिकव्यापार-
त्वं भक्तित्वम् । लौकिकक्रियावारणाय प्रेमपूर्वकेति । मानसव्यापार-
वारणाय कायिकेति । एवमपि पुत्रादिषु प्रेमपूर्वककायिकव्यापारे-
ऽतिव्याप्तिर्विभाव्यते यदि तदा श्रीकृष्णाविषयकप्रेमपूर्वककायिक-
व्यापारत्वमेव भक्तित्वम् । नचैवं गुरुभक्तावव्याप्तिः शङ्कनीया ।
यस्य देवे परा भक्तिर्यथा देवे तथा गुरौ * तस्यैते कथिता श्रुताः

प्रकाशन्ते महात्मन इति श्रुतेः, आचार्यं मां विजानीयान्नावमन्येत
 कर्हिचित् * न मर्त्यबुद्ध्याऽसूयेत सर्वदेवमयो गुरुरिति स्मृतेश्च
 गुरुभगवतोरभेदात् । एवमेव विष्ण्वादिभक्तौ लक्षणसङ्गतिरूहनी-
 या । अथ च श्रीकृष्णस्नेहत्वमेव भक्तित्वम् । भक्तिरस्य भजनं
 तदिहामुत्र फलभोगनैराशयेनाऽमुष्मिन् मनःकल्पनामेति श्रुतेः ।
 सा परानुरक्तिरीश्वरे इति शाण्डिल्यसूत्रात् । माहात्म्यज्ञानपूर्वस्तु
 सुदृढः सर्वतोऽधिकः * स्नेहो भक्तिरिति प्रोक्तस्तथा मुक्तिर्नचा-
 न्यथेति पञ्चरात्राच्च । अत्र विषयान्तरव्यावृत्त्यर्थं श्रीकृष्णेति ।
 गुरुभक्त्यादावव्याप्तिवारणं पूर्ववत् । कृष्णत्वं तु परब्रह्मत्वम् ।
 कृषिर्भूवाचकः शब्दो णश्च निर्वृतिवाचकः * तयोरैक्यं परं ब्रह्म
 कृष्ण इत्यभिधीयत इति श्रुतेः । तल्लक्षणं तु— निरङ्कुशजगज्जन्मा-
 दिकर्तृत्वेन शास्त्रप्रतिपाद्यत्वम् । जन्माद्यस्य यतः शास्त्रयोनित्वा-
 दिति तच्चसूत्रात् । मया ततमिदं सर्वं जगदव्यक्तमूर्तिना * म-
 त्स्थानि सर्वभूतानि नचाहं तेष्ववस्थितः । अव्यक्ताद् व्यक्तयः
 सर्वाः प्रभवन्त्यहरागमे इत्यादिस्मृतिभिरक्षरेऽपि तथात्वादतिव्या-
 प्तिः । तद्वारणायात्मेति विशेष्यम् । अव्यक्तादिशब्दानामक्षर-
 वाचकत्वमुपरिष्ठात् स्वर्णीकरिष्यते । गीतायां तु, उत्तमः पुरुषस्त्व-
 न्य इति अक्षरपरत्वमुक्त्वा, यस्यान्तःस्थानि भूतानि येन सर्वमिदं
 ततमिति पुरुषोत्तमत्वमुक्तम् । तत्राप्यक्षरादावतिव्याप्तिवारणाया-
 ऽक्षरादिभिन्नत्वं निवेशनीयम् । अथवा सच्चिदानन्दत्वमेव लक्ष-
 णम् । नचाक्षरेऽतिव्याप्तिः । तस्य चित्प्रधानत्वात् । अथवा पूर्णा-
 नन्दत्वं कृष्णत्वम् । पूर्णत्वमपरिच्छित्वम् । तच्च स्वरूपतो बोध्यं, न
 तु परिमाणतः । तेन नाक्षरेऽतिव्याप्तिः । नापि सच्चिदानन्दस-
 मूहात्मके जगति । सैषानन्दस्य मीमांसेत्युपक्रम्य तैत्तिरीये, ते ये
 शतं प्रजापतेरानन्दाः स एको ब्रह्मण आनन्द इति संख्यापरिच्छेद-

श्रवणात् । तथा बृहदारण्यके, ते ये शतं प्रजापतिलोक आ-
नन्दाः स एको ब्रह्मलोक आनन्द इति तादृशानन्दिनो लोकत्वेन
विशेषितत्वाच्च । ततः परस्य तु, यतो वाचो निर्वर्तन्ते अप्राप्य
मनसा सह * आनन्दं ब्रह्मणो विद्वान्न विभेति कुतश्चन इति
अपरिच्छिन्नानन्दत्वश्रावणात् । आनन्दो ब्रह्मेति व्यजानादिति
श्रुत्यन्तराच्च । सच्चिदानन्दरूपाय कृष्णायाक्लिष्टकर्मण इतिश्रुतिषु
पूर्णानन्दत्वमूहनीयम् । अत एव, न भेदस्ते कुत्राप्यतिरुचिर कि-
न्तु प्रियतमाविभेदोऽतः स्वामिन् कृपय मयि दासेऽतिविधुरे *
विभेदः केन स्यात् स्वकृतनिजपुष्टेरितरथा प्रवाहादेः स्वीयप्रणत-
चरणप्रापक विभो इति आनन्दकृतभेदाश्रयणं युज्यते । तदुक्त-
माचार्यैः, गणितानन्दकं बृहत् पूर्णानन्दो हरिरिति ॥

प्रकृतमनुसरामः ॥ नच श्रुतौ मनःकल्पनस्य मनोव्यापार-
रूपत्वेन न स्नेहो भक्तिरिति वाच्यम् । तस्य स्नेहजत्वात्, स्नेहा-
वस्थाविशेषत्वाद्वाऽदोषात् । मदगुणश्रुतिमात्रेण मयि सर्वगुहाशये*
मतोगतिराविच्छिन्ना यथा गङ्गाऽम्भसोऽम्बुधौ ॥ लक्षणं भक्तियो-
गस्य निर्गुणस्य उदाहृतम् । अहैतुक्यऽव्यवहिता या भक्तिः पुरु-
षोत्तमे ॥ सालोक्यसार्ष्टिमामीप्यसारूप्यैकत्वमप्युत । दीयमानं न
गृह्णन्ति विना मत्सेवनं जनाः ॥ स एव भक्तियोगाख्य आत्यन्तिक
उदाहृतः । येनातिव्रज्य त्रिगुणं मद्भावायोपपद्यत इति वाक्ये
अत एव, तानाविदन् मय्यनुषङ्गबद्धधियः स्वमात्मानमदस्तथेदम् *
यथा समाधौ मुनयोऽब्धितोये नद्यः प्रविष्टा इव नामरूपे इत्यत्र
व्रजरत्नानां तथाभावो निरूपितः । पुत्रादिस्नेहे तदेकतानत्वस्या-
नुभवाच्च । तथा सूत्रे परपदं निरुपाधिकत्वबोधकम् । वाक्ये सु-
दृढपदं ब्रह्मधर्मत्वबोधकम् । सर्वतोऽधिकपदं निरुपाधिकत्वबोध-
कम् । अहैतुक्यव्यवहितेति वाक्यात् । नच पञ्चरात्रस्याप्रामाण्यं

शङ्काम् । नारायणीयमोक्षधर्मे तत्प्रामाण्यस्योक्तत्वाद्धारते । तर्क-
 चरणेऽपि विरुद्धांशस्यागेन शेषाभ्यनुज्ञानात् । जैमिनीयस्मृतिपादे-
 तथैव स्मृतीनां प्रामाण्यसाधनात् । नचेदमाचार्यानिभिप्रेतमिति
 भ्रमितव्यम् । चेतस्तत्प्रवणं सेवा तत्सिद्धयै तनुवित्तजेति श्रीम-
 दाचार्योक्तेः । अयमर्थः । प्रवणपदं हि क्रमनिम्नोर्वीप्रहचतुष्पथ-
 क्षणायत्तेषु रूढम् । प्रवणः क्रमनिम्नोर्वी प्रह्वे ना तु चतुष्पथ-
 इति कोशात् । प्रवणस्तु क्षणे प्रह्वे क्रमनिम्ने चतुष्पथे * आयत्ते
 चेत्यनेकार्थाच्च । मनश्च पार्थिवम् । अन्नमयं हि सौम्य मन इति
 श्रुतेः । इन्द्रियत्वस्याग्रे निराकरिष्यमाणत्वाच्च । तत्स्वरूपलक्षण-
 तु सङ्कल्पविकल्पात्मकत्वम् । कामजनकत्वं कार्यलक्षणम् । यत्स-
 ङ्कल्पविकल्पाभ्यां वर्तते कामसम्भव इति वाक्यात् । तन्नित्यमिति
 केचित् । तन्न । तन्मनोऽसृजतेति श्रुतेः । केचित्तु सकलशरीर-
 व्यापिमानोरथिकाभिमानिकसुखदर्शनाद् व्यापकमाहुः । तन्न
 रुचिरम् । तथा प्राणा इत्यधिकरणे जीवातिदेशेनाणुत्वात् । नच
 सकलशरीरव्यापिसुखानुपलब्धिप्रसङ्ग इति वाच्यम् । तस्य चन्द्र-
 देवताकत्वेन नानाकिरणशालित्वाभ्युपगमात् । जीववत् । व्यति-
 रेको गन्धवादिति तत्त्वसूत्रात् । एवञ्च सति तस्मिन् कृष्णे पूर्वं
 प्रह्वमीषन्नम्रं तत् आयत्तं तदधीनं, ततः क्रमेण भगवदेकतानम् ।
 ता नाविदन्मय्यनुषङ्गवद्धधिय इत्यादिवाक्योक्तप्रकारां गम्भीरतां
 प्राप्तुं यच्चेतस्तेदेव सेवारूपम् । समाधावित्र भगवति लयं प्राप्तमि-
 ति यावत् । न तु वृत्त्यन्तरविशिष्टमिति । अस्यार्थस्याचार्याशय-
 गोचरत्वम् । ततः प्रेम तथामाक्तिर्व्यपनं च यदा भवेदिति, यदा
 स्याद् व्यसनं कृष्णे कृतार्थः स्यात्तदैव हीति च भक्तिवर्द्धिनीवा-
 क्यात् । एवमेव भक्तिः सर्वात्मभावपदेनोच्यते । तथाहि । भ्रमर-
 गीतीय—सर्वात्मभावोऽधिकृतो भवतीनामधोक्षजे * विरहेण महा-

भागा महान् मेऽनुग्रहः कृत इति वाक्यस्य, सर्वोऽप्यात्मनो भावो
 भगवत्सेवाधिकृतः उत्तरोत्तरं वृद्धयर्थम् आरब्ध इवेति सुबोधिन्यां
 व्याख्यानाद्, भक्तिरूप एव । अन्यथा, भगवन्नुत्तमश्लोके भव-
 तीभिरनुत्तमा * भक्तिः प्रवर्तिता दिष्ट्या मुनीनामपि दुर्लभेति
 वाक्यं विरोद्धयेत । तत्र सर्वपदं सर्वेन्द्रियेषु लाक्षणिकम् । आत्म-
 पदमन्तःकरणवाचकम् । भावपदं भगवत्परत्ववाचकम् । भवन् भवः ।
 भगवत्परत्वेनावस्थानमिति यावत् । तथाच सर्वेन्द्रियाणाम् अ-
 न्तःकरणस्य च भगवत्परत्वं सर्वात्मभाव इति फलति । यद्वा, सर्वः
 साक्षात्परम्परासम्बन्धेनैकादशमनोवृत्तिरूपो वृत्तिवृत्तिरूपो भाव
 इति न वाक्यशेषग्राहितशक्तिविरोधः । नन्विन्द्रियत्वेनैवान्तःकरण-
 प्राप्तेः पृथग्ग्रहणमपार्थमिति चेन्न । मनस इन्द्रियत्वाभावात् ।
 मनः सर्वेन्द्रियाणि चेत्यादिश्रुतौ भेदेनोल्लेखात् । इन्द्रियेभ्यः परा
 ह्यर्था अर्थेभ्यश्च परं मन इति वाक्याच्च । ननु कथं तर्हि, मनः-
 षष्ठानीन्द्रियाणि, इन्द्रियाणां मनश्चाऽस्मि, इन्द्रियाणि दशैकं
 चेत्यादिवाक्योपपत्तिः । उच्यते । प्रथमस्योपपत्तिर्यजमानपञ्चमा इडां
 भक्षयन्तीत्यत्रानृत्तिवत्त्वेऽपि यजमानस्य पञ्चत्वसंख्यापूरकत्वव-
 न्मनसः षट्त्वसंख्यापूरकत्वात् । तथा द्वितीयस्योपपत्तिः, नक्षत्रा-
 णामहं शशीति नक्षत्रनियामकस्वविभूतिकथनमात्रपरत्ववदिन्द्रिय-
 नियामकत्वेन प्रयोगाङ्गीकारेण तज्जातीयतागमकत्वाभावात् ।
 अन्यथा ज्ञानवतामहमिति वाक्याज्ज्ञानेऽपि ज्ञानवत्ताऽऽपादन-
 प्रसङ्गात् । एवमेव तृतीयस्योपपत्तिर्बोध्या । इन्द्रियत्वव्यवहारस्तु
 तन्नियामकत्वनिवन्धन इति दिक् ॥

प्रस्थानरत्नाकरस्य प्रत्यक्षखण्डे तु मनस इन्द्रियत्वमनिन्द्रि-
 यत्वं चेत्युभयमप्युक्तम् । अयं च भावश्चतुर्थपादे, प्रत्यक्षोपदेशा-
 दिति चेन्नाधिकारिकमण्डलस्योक्तेरितं सूत्रे सिद्धः । तथाहि ।

पूर्वसूत्रे छान्दोग्ये, भूमैव सुखं भूमा खेव विजिज्ञासितव्य इत्यु-
 क्त्वा भूमनो लक्षणमुक्तम् । यत्र नान्यत् पश्यति नान्यच्छृणोति
 नान्यद्विजानाति स भूमेति । अत्र नान्यद्विजानातीसेतावतैव चा-
 रिताऽर्थेऽपि यदिन्द्रियव्यापारो निषिद्धस्तत्राप्यन्यविषयकः
 सिद्धो भवतीति जगद्व्यापारराहित्यं सिद्धमिति स्थितम् । त-
 त्प्रकरणं ब्रह्मविदामोति परमित्युपक्रमेणैवमुक्तेः । असन्निहित-
 तु लीलायाः कालमायाद्यतीतत्वेन प्रकृतं, तद्दूरमिसापि तत्र पठि-
 तम् । तत्प्रकरण एवाग्रे छान्दोग्ये पठ्यते । सर्वं ह पश्यः पश्यती-
 ति सर्वविषयकदर्शनमुच्यते इत्यन्यविषयकदर्शनादि नोपपद्यत इति
 प्रत्यक्षोपदेशादिति चेदित्यंशनाशङ्क्य समाधत्ते, आधिकारिकमण्डल-
 स्थोक्तेरिति । न श्रुतौ सर्वपदेन जगदुच्यते, किन्तु यस्यां यस्यां
 लीलायां देशकालभेदेन क्रियमाणायामधिकृतो य एको भक्त-
 स्तस्यैव तावन्ति रूपाणि सन्ति तान्याधिकारिकाणीत्युच्यन्ते ।
 तेषां मण्डलं समूहस्तत्र स्थितस्तन्मात्रमुच्यत इति नानुपपन्नं कि-
 ञ्चित् । अत एवाग्रे पठ्यते । सर्वमामोति सर्वश इति । स एकधा
 भवति त्रिधा भवति पञ्चधा सप्तधा नवधा चैव पुनश्चैकादश स्मृ-
 तः । शतं च दश चैकश्च सहस्राणि च विंशतिरिति । विस्तरस्तु
 फलानिरूपणे वक्ष्यते । सा सा सा सा जगति सकले इत्येवमन्यत्र
 जायमानोऽप्ययं भावो न सर्वात्मभावपदाभिधेयतां धत्ते । योगरूढेः
 पङ्कजादिवत् । नचात्र ज्ञाने पर्यवसानात् परमतप्रवेशः । स्नेहो-
 त्तरभावित्वेनादोषात् । वस्तुतस्तु फलात्मकज्ञानमेव सर्वात्मभावः ।
 इममेवार्थं, ब्रह्म वेद ब्रह्मैव भवतीत्यादिश्रुतयोऽप्याहुः । अत एव
 भाष्ये, अनुबन्धादिभ्यः प्रज्ञान्तरपृथक्त्ववद् दृष्टश्च तदुक्तमिति
 सूत्रविचारे ज्ञानरूपत्वमुच्यते । भगवदात्मकत्वात् सर्वात्मभावस्ये-

भावेन सर्वत्र तथानुभवरूपं यत् कार्यं तादृशः प्रियत्वानुभव इति
सर्वात्मभावो लक्षितः । सा सा सा सा जगतीति दृष्टान्तोऽप्येवमेव
सङ्गच्छते ॥

स्यादेतत् प्रतिज्ञाहानिः, परमतप्रवेशो, मध्ये भक्तिप्रवेशे तत्प्र-
युक्तं गौरवं चाधिकम् । सर्वात्मभावोऽधिकृत इति प्रक्रम्य, भक्तिः
प्रवर्तितेति श्लोकविरोधः । वशे कुर्वन्ति मां भक्त्येति प्रमाणविरो-
धः । भाष्यप्रकाशस्य पूर्वाधिकरणे सर्वात्मभावरूपाया मुख्यभक्तेरि-
त्यादिलिङ्गभूयस्त्वाधिकरणावतरणस्य विरोध इति चेन्मैवम् । परमा-
सक्तिः सर्वात्मभाव इत्येव पक्षः साधीयानिति । ननु तथापि तत्र प्र-
वेशेऽतिरिक्तदोषास्तु स्युरिति चेन्न । श्रुतिस्मृतिसूत्रेषु नित्यज्ञानत्व-
कथनात् । तथाच भाष्यं, यत्र नान्यत् पश्यति नान्यच्छृणोति
नान्यद्विजानाति स भूमेति । एतेन सर्वात्मभावस्वरूपमेवोक्तं भवति ।
तत्र विरहभावेऽतिगाढभावे सर्वत्र तदेव स्फुरतीति । परमासक्त्यैत-
द्यानुभवस्य पुत्रादौ सिद्धत्वादित्युक्तम् । एवमेव सर्वाविरोध इति ।
एवं भाष्यप्रकाशे प्रियत्वानुभव इत्यस्य प्रियत्वरूपो भाव इत्यर्थः ।
अनुभवपदस्य भक्तिलक्षणत्वात् । मामेकमेव शरणमात्मानं सर्वदे-
हिनाम् * याहि सर्वात्मभावेन यास्यसे ह्यकुतोभयमिति वाक्यं तु
सर्वात्मभावेन मां याहीति योजनीयम् । अयं च पुष्टिमार्गीयः स-
र्वात्मभावः । मर्यादामार्गीयस्तु, सर्वात्मभावं विदधन्महीमिमां त-
न्निष्ठविषाभिहितः शशास हेति नवमोक्तम् अम्बरीषीये । ये तु
भ्रमरगीतीय-सर्वात्मभावोऽधिकृत इत्युद्धवोक्तौ, न स मुख्यः सर्वा-
त्मभावः, किन्तु भिन्न एव । सर्वोऽप्यात्मनोऽन्तःकरणस्य भावो
भवतीनां मम ज्ञानविषयोऽभूदित्यर्थात् । यद्यप्येता मुख्यसर्वात्म-
भाववशास्तथाप्युद्धवैः स न ज्ञातः, किन्तु तदुक्तस्य शृङ्गारस्य स-
म्बन्धिभावमात्रं बुद्धम् । मधुप कितवन्धो मा स्पृशाद्भ्रि सपत्न्याः

कुचेविलुलितमालाकुङ्कुमश्मश्रुभिर्नः * इत्यादिवाग्विलासैः घोष-
 मूषणसीमन्तिनीभिस्तदतिरिक्तस्यैव स्फुटीकरणादित्युक्तं कैश्चित् ।
 तन्न मञ्जुलम् । उद्धवस्य सर्वात्मभावाज्ञाने, भगवत्युत्तमश्लोके
 भवन्तीभिरनुत्तमा * भक्तिः प्रवर्तिता दिष्ट्या मुनीनामपि दुर्लभे-
 ति न वदेत् । नोद्धवोऽपि मन्यून इति वाक्यादपि नोद्धवेऽज्ञानं
 युक्तम् । मधुषं कितवन्नधो इत्यादिः कामभावेन वाग्विलासस्तु
 भगवद्भारणार्थकः । भूषणधारणार्थं लीलाधारणवदिति वक्ष्यते ।
 अत एव, अत एवोद्धवैरुक्तं दौसेन व्रजमागतैः * सर्वात्मभावो-
 ऽधिकृतो विरहेणेति तद्वच इति श्रीमद्भरिधनचरणा आहुः । तेन न
 सर्वस्मिन्नात्मभावः सर्वात्मभावः । अयं निष्कृष्टो रसिकचूडामणि-
 श्रीमद्भरिधनचरणैः । अतः सर्वात्मभावो हि सागात्माऽपेक्षया युतः *
 भावस्वरूपफलकः स्वसम्बन्धप्रकाशकः ॥ देहादिस्फूर्तिरहितो
 विषयत्यागपूर्वकः । भावात्मकामसम्बन्धिरमणादिक्रियः सदा ॥ स्व-
 तन्त्रभक्तिशब्दाख्यः फलात्मा ज्ञायतां जनैरित्यादिभिः । नन्वेक-
 मेव लक्षणं वाच्यम्, अन्यथा गौरवमिति चेन्न । भक्तेर्वहुविधत्वात् ।
 तथाहि । भक्त्या मामभिजानातीत्यादौ पूर्वोक्तलक्षणा भक्तिः ।
 मत्सेवया प्रसीतं च सालोक्यादिचतुष्टयम् * नेच्छन्ति सेवया पूर्णाः
 कुतःऽन्यत् ? कालनिप्लुतमिति वाक्यात् । देवानां गुणलिङ्गानामा-
 नुश्रविककर्मणाम् * सत्त्वं एवैकमनसो वृत्तिः स्वाभाविकी तु
 या । अनिमित्ता भागवती भक्तिः सिद्धेर्गसीयसीत्युपक्रम्य, नैकात्मतां
 मे स्पृहयन्ति केचिन्मत्पादसेवाभिरता मदीहाः * येऽन्योन्यतो
 भागवताः प्रसह्य सभाजयन्ते मम पौरुषाणि ॥ पश्यन्ति ते मे रुचिरा-
 ऽवतंसप्रसन्नवक्त्रारुणलोचनानीति वाक्ये आत्मभावेनेति दर्शना-
 द् । सा च व्रजरत्नस्वरूपासु प्रमिद्धा द्वितीयलक्षणा । ननु नेदं
 साम्प्रतम् । कामोपाधिकस्नेहवत्त्वाद्भक्तानाम् । गोप्यः कामादि-

स्यादिवाक्यादिति चेन्मैवम् । संसृज्य सर्वविषयोस्तत्र पादमूलं मा-
 सा इत्युक्तिविरोधात् । न हि कामिन्य एवं वदन्तीति । किञ्चा-
 ऽतितोके पूतनाऽसुपयःपानानन्तरं रक्षाकरणे श्रीशुकेन हेतुरुक्तः—
 इति प्रणयवद्धाभिर्गोपीभिः कृतरक्षणमिति । न हि कामोपाधिक-
 स्तादृशे स सम्भवति । न वा तादृशीनामञ्जनादित्यागः सम्भवति ।
 प्रत्युत तत्सर्वं प्रसाध्यैव गमनम् । कुब्जावत् । किञ्च, ता मन्मत्त-
 स्का मत्पाणा मदर्थे सक्तदैहिका इत्यादिना भगवता स्तुताः ।
 तथा, एताः परं तनुभृतो वरगोपवध्वो गोविन्द एव निखिलात्मनि
 रूढभावाः * वाच्छन्ति यं भवभियो मुनयो वयं च किं ब्रह्मज-
 न्मभिरनन्तंकथारसस्य ॥ आसामहो चरणरेणुजुषामहं स्यां वृन्दा-
 वने किमपि गुल्मलतौषधीनाम् । या दुस्त्यजं स्वजनमार्घ्यपथं च हि-
 त्वा भेजुर्मुकुन्दपदवीं श्रुतिभिर्विमृग्याम् ॥ वन्दे नन्दव्रजस्त्रीणां
 पादरेणुपभीक्षणशः । यासां हरिकथोद्गीतं पुनाति भुवनत्रयमि-
 त्यादिभिरुद्धवेन, नोद्धवोऽप्यपि मन्न्यूना इत्यादिना भगवत्स्तुतेनापि
 स्तुता इति न सोपाधिकभक्तिशङ्कापि । किञ्च, बृहद्भामनपुराणे
 गीयन्ते भृग्वदीनां प्रति ब्रह्मणो वाक्यानि— षष्टिवर्षमहस्याणि
 मया तप्तं तपः पुरा * नन्दगोपव्रजस्त्रीणां पादरेणूपलब्धये ॥ त-
 थापि न मया प्राप्तास्तासां वै पादरेणवः । श्रुत्वैतद् ब्रह्मणो वा-
 क्यं भृगुः प्राहाथ सादरम् ॥ वैष्णवानां पादरेणुर्गृह्यते त्वद्विधैर-
 पि । सन्ति ते बहवो लोके वैष्णवा नारदादयः ॥ तेषां त्रिहास
 गोपीनां पादरेणुस्त्वयापि यत् । गृह्यते संशयो मेऽत्र को हेतुस्त-
 द्दद प्रभो ॥ ततो ब्रह्मा भृगुं प्राह चिन्तयित्वा सनातनीम् । कथां
 सर्वश्रुतीनां यद्ब्रह्मस्य परमाद्भुतम् ॥ ब्रह्मोवाच ॥ न स्त्रियो व्रज-
 सुन्दर्यः पुत्र ताः श्रुतयः किलानाहं शिवश्च शेषश्च श्रीश्च ताभिः
 समाः क्वचिदिति । अतोऽपि न सगुणत्वम् । किञ्च, गोप्यो गाव

ऋचः अष्टावष्टसहस्रं द्वे शताधिकाः स्त्रियस्तथा ऋच उपनिषद-
 स्ता वै ब्रह्मरूपा ऋचः स्त्रियः ॥ अन्यथा, भगवत्युत्तमश्लोके भव-
 तीभिरनुत्तमा * भक्तिः प्रवर्द्धिता दिष्टया मुनीनामपि दुर्लभेति
 न ब्रूयादुद्धवः । ननु कामाद् गोप्य इत्यस्य का गतिरिति चेत् ।
 अन्तर्गृहगतसगुणभक्तपरत्वमित्येवमवधेहि । अत एव, भयात् कंस
 इत्यादिना गौणसाधनोक्तिः । ननु तथापि निर्गुणभक्तस्तुतौ, कवे-
 माः स्त्रियो वनचरीर्व्यभिचारदुष्टाः कृष्णे क चैष परमात्मानि रूढ-
 भावः * नन्वीश्वरोऽपि भजतो विदुषोऽपि साक्षाच्छ्रेयस्तनोत्यगद-
 राज इवोपयुक्त इति वाक्ये व्यभिचारदोषकथनात् कथं निर्गुण-
 भक्तिः, कथं चैता निर्गुणा इति चेन्न । तदर्थानवबोधात् । तथा-
 हि । ननु पूर्वश्लोकेऽनन्तकथारसस्य किं ब्रह्मजन्मभिरित्युक्तम् ।
 तत्र स्त्रियः कामुक्यः स्वभावत एव पुरुषमात्रे रक्ता भवन्ति, भग-
 वाँश्च पुरुषोत्तम इति कामभावेन भगवति भक्तानामेतासां कथं ब्रह्म-
 जन्मादिमदभ्योऽप्युत्कर्षः सम्भवतीत्याशङ्क्य निराकरोति सर्वाभ्यः
 स्त्रीभ्यः सर्वेभ्यः पुरुषेभ्यश्चाधिक्योपपादनेना तथाचायमर्थः इमाः क,
 साधारण्यः स्त्रियश्च क्व । अल्पसाधर्म्यमप्यन्योन्यं नास्तीति असं-
 भावनापूर्वकं कथनमिदम् । अन्यैस्तु स्त्रीशब्दप्रयोगादेतासु स्त्री-
 त्वमपि न निरूपयितुं शक्यमिति । स्त्रीणां कामभावेनैव पुंसु स्नेह-
 दर्शनात् ॥ ननु कामलीलाप्येतासु निरूप्यते । सत्यम् । तथापि न तदु-
 पाधिकः स्नेहः, किन्तु निरुपाधिरेव । उक्तयुक्तीनामन्यथाऽनुपप-
 त्तेः । रसो वै स इति श्रुत्या रसरूपो भगवान् स्वयं तादृग्रस-
 दानार्थं तं भावं सम्पाद्य तं रसं ददातीति तत्त्वम् । युक्तं चैतत् ।
 अन्यत्रैवम्भावाभावेनैतास्वप्यदाने रसत्वव्याहतेः । यथा दशरस-
 वत्त्वं भगवस्तथा वक्ष्यामि । तथाचैतासु निर्गुणत्वं भगवत इव
 बोध्यम् । तथाहि । न हि सकलगुणशून्यं ब्रह्म केनापि प्रकारेण

सिद्धयति । ससं ज्ञानमानन्दं ब्रह्मेति श्रुतेः । नचात्र अमलजड-
सान्तव्यावृत्तं ब्रह्म लक्ष्यत इति न दोष इति वाच्यम् । प्रमाणा-
भावात् । वाक्येन यावद्व्यावर्त्यज्ञानाभावेन तद्व्यावृत्तब्रह्मणो-
ऽपि ज्ञानाभावे वाक्यस्याबोधकतापत्तेश्च । लक्ष्यत्वस्य वाच्यत्व-
व्याप्तत्वेन वाच्यत्वस्यापरिहार्यत्वाच्च । ननु लक्ष्यत्ववाच्यत्वयोर्न
व्याप्तिः । हेतोरुपहितत्वात् । लक्ष्यत्वे सधर्मकत्वस्योपाधित्वादित्ये-
ति चेन्न । तल्लक्षणानाक्रान्तत्वेनोपाधित्वस्याशक्यवचनत्वात् ।
नच शुद्धे ब्रह्माणि लक्ष्यत्वमधर्मकत्वयोरसाहचर्यादस्त्युपाधिलक्ष-
णाक्रान्तत्वमिति वाच्यम् । असाहचर्यस्याभ्युपगमैकशरणत्वेन प्रति-
वाद्यनादरणीयत्वात् । नच बाह्यनिवृत्तिश्रुतेरवाच्यत्वे ब्रह्मणः
सिद्धे सधर्मकत्वस्य नोपाधितानि वृत्तिरिति शङ्क्यम् । तस्याः सा-
मस्येन वदनासामर्थ्यपरत्वात् । अप्राप्येतिप्रशब्देन तथावसायात् ।
अनाप्येत्युक्त्यापि तन्निवृत्तिसम्भवात् । सर्वथाऽप्राप्तौ तु, यतो
वाच इति यच्छब्दस्यापि ब्रह्माप्राप्त्या तदज्ञाने, कुतो निवर्तन्ते
वाच इति ज्ञानानुदयेन वाक्यस्याबोधकतापसक्तेः । एतेनैव सधर्म-
कत्वस्यानुमानसम्भवात् । ततः सिद्धे तस्मिन् वाच्यत्वे ससंज्ञाना-
दिपदानां तात्पर्यानुपपत्त्यभावादत्र लक्षणाया बीजस्याभावेन
अशक्यवचनत्वात् । लक्षणायाः शक्यमम्बन्धरूपत्वेन द्विनिष्ठत्वा-
द्धर्मापत्त्या घट्टकुट्यां प्रभाताच्चाव्याप्तेः सार्वजनीनत्वेन नोक्तहेतो-
रप्रयोजकत्वम् । किञ्च, ससंज्ञानादिपदलक्ष्यत्वं कुतोऽवगतम् ।
न श्रुतेः । अपसिद्धत्वात् । नापि श्रुतार्थापत्तेः । परिहृतत्वात् ।
नाप्यन्यतः । लौकिकानां ब्रह्मधर्मविचारे अप्रमाण्यात् । अलौ-
किकानामभावाच्च । तस्मान्न लक्षणा प्रमाणपदवीमधिरोहति ।
अथ स्वरूपमेव लक्षणं स्वरूपलक्षणमिति व्युत्पत्त्या सस्यादिकमेव
लक्षणमिति विभाव्यते तदाऽथातो ब्रह्माजिज्ञासेति जन्माद्यस्य यत

इति सूत्रानुरोधेन जगत्कर्तृरूपलक्षणस्यापि स्वरूपलक्षणत्वापत्तिः । धर्मधर्म्यभेदस्योभयत्रापि तौल्यात् । नच यावलक्ष्यकालमनवस्थितत्वे सति व्यावर्त्तकत्वरूपतटस्थलक्षणाक्रान्तत्वेन नास्य स्वरूपलक्षणत्वमिति वाच्यम् । यावलक्ष्यकालमनवस्थितत्वस्याभ्युपगमैकशरणत्वेन प्रतिवाद्यनादरणीयत्वात् । जगतश्च नित्यत्वेन प्रलयेऽपि सूक्ष्मरूपेणाऽवस्थानात् । नासतो विद्यते भाव इति स्मृतेः । किञ्च गन्धवत्त्वलक्षणं दृष्टान्तीकृतेदं साध्यते । तत्र तत्र लक्षणमाव्याप्तेः । किन्तु यावलक्ष्यमवस्थितं गन्धसमानाधिकरणद्रव्यत्वापरजातिमत्त्वरूपं पृथिव्या लक्षणमिति न किञ्चिदेतत् ॥

प्रहस्ते त्वेवं श्रुत्यर्थः । यतो वाच इति श्रुतिरपि न वाङ्मात्रप्राप्यत्वं निषेधति । किन्तु लौकिकवाक्प्राप्यत्वमेव । मनःसहभावोक्तेः । वेदस्यापौरुषेयत्वेन ईश्वरानिःश्वासरूपत्वेन वा मनःसहभावाभावात् । दूतीरिव त्वं मनसोऽसीति श्रुत्या लौकिकवाच एव तथात्वकथनात् । अनृतं वै मनसा ध्यायति इत्यादावपि तथादर्शनात् । तथाच प्रापश्चिकगुणरहितश्रुत्युक्तगुणगणवद् ब्रह्मेति सिद्धमाकरे । तदुक्तं— न हि विरोध उभयं भगवत्यपरिगणितगुणगण ईश्वरेऽनवगाह्यमहात्म्येऽर्वाचीनविकल्पवितर्कविचारप्रमाणावभासकुतर्कशास्त्रकलिलान्तःकरणाश्रयदुरवग्रहवादिनां विवादाऽनवसरे उपरतसमस्तमायामये केवल एवात्ममायामन्तर्धाय कोऽन्वर्थो दुर्धर् इव भवति स्वरूपद्रयाभावात् । यस्मिन् विरुद्धगतयो ह्यनिशं पतन्ति विद्यादयो विविधशक्तय आनुपूर्व्यात् * तद् ब्रह्म विश्वभ्रममेकमनन्तमाद्यमानन्दमात्रमविकारमहं प्रपद्य इति ॥

प्रकृतमनुसरामः ॥ वैलक्षण्यमेवाह । अवनचरीरिति । जस्य स्थाने शम् छन्दमः । एतास्तु भगवता कालकर्मादिसम्बन्धेभ्योऽपि सर्वदा रक्ष्यन्ते, किं पुनः पुरुषान्तरसम्बन्धादिति अवेने

रक्षणे एव चरन्तीति तिष्ठन्तीति । इदं च दावानलादिभ्यो मोच-
नात् सिद्ध्यति । पुत्रोत्पत्त्यादिकं तु सर्वभवनसमर्थादलौकिकप्रका-
राद्भगवत एवागोपानां तु, मन्यमानाः स्वपार्श्वस्थान् स्वान् स्वान्
दारानितिन्यायेनाभिमानमेव सर्वत्र व्यवहाररक्षायै तद्वार्त्तागोपनेन
एतद्रसपोषायैव भगवता क्रियते ॥ अत्रेदं हृदयम् ॥ गोपालपूर्व-
तापनीये कस्य विज्ञानेनाखिलं विज्ञातं भवति इति मुनीन्द्रप्रश्ने
गोपीजनवल्लभ इति । पुनः प्रश्ने, तानुवाच ब्रह्मणः पापकर्षणो
गोपीजनाविद्याकलाभिरंक इति सकलं परं ब्रह्मैतद् यो ध्यायति
रसति भजति सोऽमृतो भवतीति श्रूयते । तत्र गोपीजनाश्च ता
अविद्याकला इति कर्मधारयेण भगवच्छक्तित्वमतासु स्फुटति ।
परास्य शक्तिर्विविधैव श्रूयते स्वाभाविकी ज्ञानबलक्रिया चेति
श्रुतिश्च भवति । तथाच न भगवच्छक्तीनामन्योपयोगः सम्भवती-
ति । एतदेव गोपीचन्दनोपनिषदि पठ्यते, गोप्यो नाम विष्णु-
पत्न्यः स्युरिति । अतः केवलभगवदीयत्वं नान्यासु । एतदभिस-
न्धायाह स्त्रीविशेषणम् । व्यभिचारदुष्टा इति । सर्वस्य वशी सर्व-
स्येशानः । भर्ता सन् भ्रियमाणो विभर्तीति श्रुतेः । भर्तेति
स्मृतेश्च जीवमात्रस्यैव भगवान् भर्ता इति तं विहाय गौणभर्तृ-
सेवनाद् व्यभिचारः । अयमेवार्थः श्वेताश्वतरषष्ठाध्याये, तमीश्व-
राणां परमं महेश्वरं तं देवतानां परमं च दैवतम् ॥ पतिं पतीनां
परमं परस्ताद्विदाम देवं भुवनेशमीड्यमिन्धुक्तः । अतो बह्वैव वैल-
क्षण्यमिति भावः । पुरुषेभ्योऽप्याभिक्रयमाह । कृष्ण इति ।
सन्ति नारदब्रह्मादयो भक्तास्तथाप्येष भावः क्व तेषु वर्त्तत इत्य-
र्थः । चकाराद् व्यभिचारदोषरहितायां लक्ष्म्यामपि नायं भावः ।
नायं श्रियोऽङ्ग उ नितान्तरतेः प्रसादः स्वर्योपितं नलिनमन्धरुचां
कुतोऽन्याः ॥ रासोत्सवेऽस्य भुजदण्डगृहीतकण्ठलब्धाशिषां य

उदगाद् ब्रजवल्लवीनामिति वाक्यात् । एष इति स्वानुभव उक्तः ।
 तथापि भगवति ईश्वरत्वेन ज्ञानाभावाल्लौकिकत्वेन ज्ञानस्य च
 जघन्यत्वात् कथं ब्रह्मादिभ्योऽप्युत्कर्ष इत्याशङ्क्याह । नन्वीश्वर
 इति । अत्रायं भावः । फलाधिक्येनैवाधिक्यं, न तु साधनाधि-
 क्येनेति । अत्रंदं बोध्यम् । सिद्धान्ते रसात्मकं विरुद्धधर्माधिकरणं
 साकारमेव परं ब्रह्म । आत्मैव पूर्वमासीत् पुरुषविध इति श्रुतेः ।
 वक्ष्यते चोपरिष्ठात् । फलं च ब्रह्मानन्दः । स चैतासु यथा, तथा
 न क्वापीति । किञ्च । मुख्यसाधनानुग्रहस्य सत्त्वाच्च किञ्चिदे-
 तत् । एतदेवाह । विदुषोऽपीश्वरत्वेन ज्ञानवतोऽपि अनुभजतः
 शास्त्रार्थत्वेन ज्ञात्वा भजतः पुरुषस्य किं साक्षादयमीश्वरः श्रेय-
 स्तनोति, अपि तु नेति काकूक्तिः । तेषां भगवज्ज्ञानवचनभक्त्या-
 दिभगवद्धर्मैरेव पुरुषार्थसिद्धिर्न तु भगवानागत्य किञ्चित् करोती-
 ति । अस्तु वा कदाचिद् भक्त्यतिशये गजेन्द्रस्येव पुरुषार्थदानं
 तथापि किमगदराज इव श्रेयस्तनोति । अन्येषु विवक्षितार्थस्या-
 तिगोप्यत्वाद् दृष्टान्तव्याजेनाह । अत्राऽयमर्थः । एका तदङ्गधि-
 कमलं सन्तप्ता स्तनयोरधादिति न्यायेन विरहानलसन्तप्तहृदयगत-
 स्मररोगशमनाय यथैकैकमङ्गं भगवतः स्वहृदयादिदेशेषु एताः
 स्थापयन्ति न तथा ब्रह्मादयः । यत ईश्वरान्नित्यं विभ्यसेव ।
 ब्रह्मादयः सुरगणा मुनयोऽथ सिद्धा इति वाक्यात् । तत्रापि नैता-
 सु भगवतः प्राधान्यं, किन्तु एतासामेवेत्याह । उपयुक्त इति । य-
 थौषधस्य तापरोगनिवर्तकत्वेनैवोपयोगो, न मुख्यत्वं, किन्तु
 पुरुषस्य, तथात्राऽपि मयं ज्ञानमनन्तं ब्रह्म यो वेद निहितं गुहायां
 परमे व्योमन् सोऽश्नुते सर्वान् कामान् सह ब्रह्मणा विपश्चितेति
 श्रुतौ अपाधान्यार्थकविभक्तिप्रयोगेण ब्रह्मणो गौणत्वं, भक्तस्यैव
 मुख्यत्वमिति प्रतिपादनात् । अथवा काकूक्तिर्ज्ञेया । तथाहि ।

विदुषो जनस्य किमीश्वरः श्रेयस्तनोति। अयमर्थः । कर्तुमकर्तुमन्य-
था कर्तुं समर्थो हि ईश्वरः । तद्यथा मरणासाधनेनापि स्तनपानेन
पूतनाप्राणहरणम् । तस्मै स्तनं दुर्जरवीर्यमुख्यं घोराङ्गमादाय
शिशोर्दिदावथ * गाढं कराभ्यां भगवान् प्रपीड्य तत्प्राणैः समं
रोषसमन्वितोऽपि वदिति वाक्यात् । अकर्तुं यथा स्वरूपं दृष्टवतो-
ऽपि मुचुकुन्दस्यामुक्तिः । क्षात्रधर्मस्थितो जन्तुर्न न्यवधीर्मुगया-
दिभिः * समाहितस्तत्तपसा जह्यं मदुपाश्रितः ॥

जन्मन्यनन्तरे राजन् सर्वभूतमुहत्तमः । भुत्वा द्विजवरस्त्वं वै मा-
मुपैष्यसि केवलमिति वाक्यात् । नच साधनाभावात् मुक्तिरिति
शङ्क्यम् । स्तुतिविरोधात् । अस्मैव नित्यदा तुभ्यं भक्तिर्मद्य-
ऽनपायिनीति भगवद्वाक्याच्च। अन्यथा कर्तुं— विरुद्धसाधनेनापि
फलं दातुं यथा कामभयद्वेषादिभिर्मुक्तिः सगुणभक्तकंसचैद्यादी-
नाम् । कामाद्गोप्यो भयात् कंसो द्वेषाच्चैद्यादयो नृपाः * सम्बन्धाद्
दृष्णयः स्नेहाद् यूयं भक्त्या वयं विभो इति वाक्यात् । न हि ब्रह्मा-
दिष्वेवं रूपं प्रकटीकृत्य फलं प्रयच्छति । यतो वाङ्मात्रमपि ना-
न्यथा करोति । अत एव स्वरूपमप्यप्रदर्शयित्वा तपस उपदेशः ।
एतासु तु पूर्णकामत्वात्मारामत्वादीन् स्वरूपधर्मानप्यन्यथा कृत्वा
प्रयच्छति । आत्मारामोऽप्यरीरमदिति वाक्यात् । इदं तु विरुद्ध-
धर्माश्रयत्वाद् ब्रह्मण उपपन्नम् । ननु तथाप्यात्मारामो धर्मरक्षकः
सर्वेश्वरोऽपि किमियेवं परदाराभिर्मर्षणं कृतवानिति चेत् । इन्तेदृशं
मौख्यं ते कुतस्तन्न जानीमः । किमेतदीश्वराणां चरित्रं न
भवतीत्युच्यते । आहोस्विदन्यार्थमागतोऽन्यत् करोतीति । न हि
किञ्चिद् घटनार्थमागतः किञ्चिन्न विघटयति । न ह्यन्यार्थमप्यागतः
स्वधर्मं परित्यजति । यथा प्रकाशनार्थमागतो दीपो गृहेण स्पृष्ट-
श्च दहत्येव । अतो विद्यमानाकरणमविद्यमानकरणं चेश्वरधर्मः ।

अन्यथेश्वरत्वमेव व्याहन्येत । न हि वणिजामिव प्रभोर्नियमोऽऽ
सर्वकर्मसु । किञ्च, न हि वह्निः सर्वान् दहन्नत्राग्राण् भवति
सर्वं भक्षयन्नपि अभक्ष्यभक्षको भवति—तथा सर्वं पिबन् सर्वत्र
प्रविशन् सर्वत्र संबद्धस्तत्तत्कारी भवति, किं पुनः, न तत्र
भाति न चन्द्रतारकमित्यादिश्रुतिप्रतिपादितमाहात्म्यः सर्वेश्वरः ।

ननु भक्तिरसस्य श्वाप्यदर्शनान् कथं ब्रवीति भवान् भक्ति
रसनिगम इति । कुतो न रसान्तरेऽन्तर्भाव इति चेदुच्यते । रसो
हि, विभावानुभावव्यभिचारिसंयोगाद्रसनिष्पत्तिरिति भरतोक्तः
एतद्विवृण्वते स्थायिनं विभावेनोत्पाद्योत्पादकभावरूपादनुभावे
गम्यगमकरूपाद् व्यभिचारिणा पोष्यपोषकरूपात् संयो
गान् सम्बन्धाद्रसनिष्पत्तिरुत्पत्तिरभिव्यक्तिः । पुष्टिश्चेत्यर्थः ।
तथाहि । लङ्घनादिभिरालम्बनविभावैः स्थायी रसादिको जनितः
उद्यानादिभिरुद्दीपनविभावैरुद्दीपितः, कटाक्षभुजाक्षेपणादिभिरु-
भावैः प्रतीतियोग्यः कृतो, व्यभिचारिभिरुत्कण्ठादिभिः पोष्य-
रामादावनुकार्यै रसः । नटे तत्तुल्यरूपतानुसन्धानबलाद् आरोप-
माणः सामाजिकानां साश्चर्यानुभवश्चमत्कारहेतुरिति भट्टलोल्ल-
प्रभृतयः । तदन्ये न सहन्ते । तत्र दण्डादीनां निवृत्तौ घटादीनामि-
विनाशादिनिवृत्तावपि रसस्यावस्थानप्रसङ्गः । किञ्च रसस्य पर-
गतत्वेन प्रतीतौ स्वरसनीयत्वाभावेन सर्वदा रसस्य न रमोऽस्ती-
त्येवमाकारेण तादस्थप्रसङ्गः । स्वगतत्वेन प्रतीतौ तु चर्व्यमाण-
त्वानुभूयमानत्वयोरविराधेऽन्तःकरणे दुःखित्वप्रसङ्गेन तत्र प्रवृत्त्य-
भावप्रसङ्गश्चेति भट्टनायकः । तत्र सामाजिकेषु तदभावे त-
चमत्कारानुभवविरोधः । नच वज्ज्ञानमेव चमत्कारहेतुः । शाब्द-
तज्ज्ञानेऽपि तदापत्तेः । लौकिकशृङ्गारादिदर्शनेनापि चमत्कार-
प्रसङ्गः । नचानुभवादिविज्ञानबलायात् आरोपस्तथा, न तु साक्षा-

त्कार इति वाच्यम् । चन्दनमुखादौ वैपरीत्यदर्शनात् । अन्यथै-
 वोपपत्तौ तादृशकल्पनायां मानाभावाच्चेति काव्यप्रदीपकत्वं ।
 उत्पत्तिपक्षे आलम्बनस्य रसं प्रति जनकत्वेऽप्युद्दीपनस्य न रसं
 प्रति जनकत्वम् । उद्दीपकत्वहानिपमङ्गात् । नापि पोषकत्वम् ।
 व्यभिचारिणामेव तथात्वात् । नापि व्यञ्जकत्वम् । अभिव्यक्ते-
 र्भट्टलाललटादिभिरनङ्गीकारात् । नच तैरसतोऽभिव्यक्तिर्नेष्यते,
 उत्पन्नस्य पश्चादिष्यते इति वाच्यम् । अभिव्यक्तेर्ज्ञप्तिपर्यायत्वेन
 अनुभावादीनामेव कार्यत्वात् । नाऽपि ईषद्विशयाधानहेतुत्वमु-
 द्दीपकत्वम् । जनित इति पदविरोधादिति सरस्वतीतीर्थः । अदृष्टा-
 ऽनुकार्यमुखरागादीनां रसानुदयप्रसङ्गाच्च । अनुकारस्य तज्ज्ञाप-
 कत्वेऽन्योन्याश्रयप्रसक्तिः । किञ्च, माश्वर्यानुभव इति कीदृशो-
 ऽनुभवः । सामाजिकानां न मानससाक्षात्कारः । असन्निकर्षात् ।
 नाप्यनुमितिः । गृहीतरामविषेदेन नटे तज्जरसाद्यनुमितौ बाधा-
 दिति विस्तारिकाकृत् । श्रीशङ्कुकस्तु अनुमितिपक्षमङ्गीकृत्य एव-
 माहः स्थगयिनो विभावादिभिरनुमाप्यानुमापकभावरूपसम्बन्धाद्रस-
 स्य निष्पत्तिरनुमितिरित्यर्थः । तथाह, नियमविषया धीः सम्यग्धीः ।
 यथा राम एवायमयमेव राम इत्ययोगान्तरयोगव्यवच्छेदविषये ।
 अनन्तरावतीर्णबाधा तु मिथ्या धीः । यथौत्तरकालिके, न रामो-
 ऽयमिति बाधे, रामोऽयमिति विरुद्धोभयकोटिका तु संशयः । यथाऽयं
 रामो न वेति । सदृशोभयविषया धीः सादृश्यधीः । यथा रामसदृशो-
 ऽयमिति । ताभ्यां लोकप्रसिद्धाभ्यां विलक्षणा या त्रिचे तुरगो-
 ऽयमिति वद्रामोऽयमिति द्वितीया । प्रथमं पक्षभूतो नटो विषयीक्रि-
 यते । ततस्तत्राविद्यमानमपि विभावादित्रयं लिङ्गमवगम्यते । पूर्व-
 मेव रोमाञ्चाद्याविर्भावने गुरुशिक्षामासाद्य कृतातिशयिताभ्यामेव
 नटेन, संयं ममाङ्गेषु सुधारसञ्छटा सुपूरकपूरशलाकिका दृशोः ॥

मनोरथश्रीर्मनसः शारीरिणी प्राणेश्वरी लोचनगोचरं गतेति ॥
 दैवादहमत्र तथा चपलायतनेत्रया वियुक्तश्च * अविरलविलोल-
 जलदः कालः समुपागतश्चायमित्यादिकाव्यानुसन्धानबलादाल-
 म्बनोद्दीपनव्यक्तौ तदनुगुणस्य रोमाञ्चादेर्दर्शनीयस्याविर्भावेन
 व्यञ्जनीयस्योत्कण्ठादेस्तत्कार्यप्रकटनेन च प्रकाशनात् । अथ तैः
 कृत्रिमत्वेनातल्लिङ्गैरपि कृत्रिमत्वेनाज्ञानात् स्थायी रसादिरनु-
 मीयते । सैव चानुमितिः सचमत्काररूपा चर्वणा । अतस्तया
 विषयीक्रियमाणः स्थायी रस इत्युच्यते । चर्वणा च सामाजिका-
 नामिति तेष्वेव रस इति व्यवहारः । ननु साक्षात्कार एव सचम-
 त्कारो, नानुमित्यादिरपि । अन्यथा सुखादावनुमीयमानेऽपि स
 स्यात् । न स्यात् । वस्तुमौन्दर्यबलाद्रसनीयत्वेनास्यापि नामान्या-
 ऽनुभववैलक्षण्यात् । तथापि स्थायिनां नटेऽसत्त्वात्तद्वारेणानुमितिरेव
 कथं स्यादिति चेन्न । अभावनिश्चयाभावात् । स्थायितया सम्भाव्य-
 मानत्वादिति । एतदप्यहृदयग्राहीति बहवः । यतः प्रत्यक्षमेव ज्ञानं
 सचमत्कारं, नानुमित्यादिरिति लोकप्रतीतिमवधूयान्यथाकल्पने
 मानाभावः । सूत्रस्यान्यथैव योजनसम्भवादिति काव्यप्रदीपकृत्वा
 रसस्य प्रतीतिः परगतत्वेन स्वगतत्वेन वा । नाद्यः । स्वरसनीय-
 त्वाभावेन सर्वदा रसस्य नटे रसोऽस्तीत्येवमाकारेण तदस्थत्वप्रस-
 ज्ञत्वन द्वितीयः । अनुमीयमानत्वचर्व्यमाणत्वयोर्विरोधात् । करुणे
 दुःखित्वप्रसङ्गेन तत्र प्रवृत्त्यभावप्रसङ्गाच्चेति भट्टनायकः । नटे-
 ऽनुमीयमानो रसादी रसः ? सामाजिकनिष्ठं तदनुमानं वा ।
 नाद्यः । सामाजिकानामपरसिकत्वापत्तेः । तत्रानुमितिमात्रसम्भवात् ।
 नाऽपरः । अनुमितेः सुखानात्मकत्वेन तदोषणादवस्थ्यात् । न च
 वेदान्तिमीमांसकयोर्जिज्ञास्यसुखत्वाङ्गीकृतिः । साक्षात्कारस्यैव
 तयोस्तत्त्वाङ्गीकारेणानुमितौ तदयोगात् । एवं लौकिकरसानुमिते-

रपि रसत्वं स्यात् । अनुकर्त्तर्यनुमीयमानस्य तस्यासत्त्वोपगमे अनुकार्ये वस्तुसतस्तदव्याक्रोपात् । नच विभावादीनामुपायानामऽलौकिकत्वेन तदलौकिकत्वम् । असतस्तदनुपपत्तेः । धर्मिग्राहकप्रमाणस्यैवालौकिकत्वसाधनप्राप्तत्वादिति विस्तारिकाकृत ॥ भट्टनायकस्तु स्थायिनां विभावादिभिः संयोगाद् भोग्यभोजकभावसम्बन्धात् । रसस्य निष्पत्तिर्भुक्तिरिति सूत्रार्थः । नच भोगपक्षेऽपि दोषावकाशः । भोगस्यालौकिकत्वात् । तथाप्यन्यनिष्ठः स्थायी अन्यनिष्ठैरेव विभावादिभिः कथमन्येन भोक्तव्योऽन्यथातिप्रसङ्गादिति चेत् । उच्यते । शब्दात्मनः काव्यस्य त्रयो व्यापाराः । अभिधा भावकत्वं भोजकत्वं च । तत्राऽभिधा निरन्तरसान्तरार्थनिष्ठत्वेन द्विधा । भावकत्वं साधारणीकरणम् । तच्च सीतादिविशेषणं कामिनीत्वादिसामान्येनोपस्थितिः । तेन व्यापारेण विभावादयः स्थायी च साधारणीक्रियन्ते । अनुकार्यीयत्वेनोपस्थाप्यन्ते । स्थाय्यनुभावादीनां च सम्बन्धविशेषानवच्छिन्नत्वेनाऽन्त्यं व्यापारद्वयं नाट्येऽपि । एवं काव्ये नाट्ये वा द्वितीयव्यापारेण साधारणीकृतैर्विभावादिभिस्तृतीयव्यापारसाहित्येन तथा कृत एव स्थायी भुज्यते । भोगश्च सत्त्वगुणोद्रेकात् प्रकाशते य आनन्दस्वत्स्वरूपा अनन्यालम्बना या संवित् तत्स्वरूपो लौकिकसुखानुभवविलक्षणेः । सत्त्वरजस्तमसां गुणानामुद्रेकेण क्रमात् सुखदुःखमोहाः प्रकाश्यन्ते । तत्रोद्रेकश्च स्वेतरावभिभूय अवस्थानमिति सांख्यसिद्धान्तानुसारेण विवृणुते । तदपि तादृशव्यापारद्वयकल्पने प्रमाणाभावात् । भुक्ते ज्ञानातिरेकस्यानुभवबाधितत्वेन निष्पीड्यमानस्य चाभिव्यक्तिपक्ष एवान्तर्भावाच्च सम्यगिति काव्यप्रदीपकृत । प्रकृतिव्यातिरिक्तस्य भोगशब्दार्थस्य निर्वक्तुमशक्यत्वादुत्पत्त्यनङ्गीकारे रसस्य नित्यत्वप्रसङ्गात् । अभिव्यक्त्यतिरिक्तस्यान-

ङ्गीकारे रसस्यासत्त्वप्रसङ्गात् । उत्पत्त्यभिव्यक्त्यतिरिक्तपक्षसद्भावे
 प्रमाणाभावादिति सरस्वतीतीर्थः । अत्र पक्षे भावनोपनीतो रामा-
 दिरत्यादिश्चिदानन्दाख्यतासाक्षात्कारविषयो रस इति पर्यवस्यति ।
 तत्र सम्भोगेच्छारूपस्य रामादिरत्यादेः सुखरूपत्वाभावेनारसत्वात् ।
 तस्य तदेकरूपत्वात् । नच सुखात्मकज्ञानविषयत्वेन तस्याः स्वा-
 दता । प्रमाणाभावात् । किञ्च रागसम्भेदे विद्वत्प्रकाशो न स्यात् ।
 रागिणामेव काव्यनाट्यादितश्चमत्कारात् । विरक्तस्य तद्विरहा-
 दिति विस्तारिकाकृत ॥ आचार्याभिनवगुप्तपादास्तु स्थायिनां
 विभवादिभिः समं व्यङ्ग्यव्यञ्जकभावरूपात् सम्बन्धाद् विभा-
 वादीनामेव वा परस्परं संयोगान्मिलनाद्रसस्यं निष्पत्तिरभिव्य-
 क्तिः । तथाहि । लोके प्रमदादिभिः कारणादिभिः स्थायिनो
 रसादेरनुमानेऽभ्यासेन यत्पाटवं तद्वतां सामाजिकानां सूक्ष्मतया-
 ऽन्तःस्थितो रसादिः स्थायी काव्ये नाट्ये च गुणालङ्कारयोगा-
 चतुर्विधाभिनयेन च यथोक्तविभावादिशब्दव्यपदेशयोग्यदशावि-
 शेषविशिष्टैस्तेरेव कारणादिभिर्व्यज्यते । नन्वेवं येषां पूर्वं रसा-
 दिर्नोत्पन्नस्तेषां तद्वासनाविरहिणां रसाभिव्यक्तिः किं नास्तेव ।
 कः सन्देहः । अतः शृङ्गारिणामेव शृङ्गारस्य निर्विण्णानामेव
 शान्तरसस्याभिव्यक्तिरित्याद्यनुभूयते । किञ्च, अपरापि स्वाभा-
 विकी वासना सहकारिणी । यां विना शृङ्गारिणामपि मीमांसक-
 वैयाकरणादीनां न रसाभिव्यक्तिः । तदुक्तं, वासनाचेन्न हेतुः
 स्यात् स स्यान्मीमांसकादिष्विति । ननु तथापि अन्यनिष्ठैर्वि-
 भावादिभिः कथमन्यनिष्ठस्य स्थायिनोऽभिव्यक्तिरिति चेन्न । ममै-
 वैते, शत्रोरेवते, तटस्थस्यैवते इति सम्बन्धिविशेषपरिहारनियम-
 स्य चाज्ञानात् तेषां विभावादीनां साधारण्येन गम्यात् । तथाच
 सामाजिकानां वासनात्मतया स्थितः स्थायी रसादिको नियत-

प्रमागतत्वेन स्थितोऽपि साधारणोपायवलात् तत्कालविगलितप-
रिमितमातृतावशोन्मिषितवेद्यान्तरसम्पर्कशून्याऽपरिमितभावेन प्र-
मात्रा सकलसहृदयसंवादभाजासाधारण्येन स्वीकारइवाभिन्नोऽपि
गोचरीकृतश्चर्व्यमाणतैकमाणो विभावादिजीवितावधिः पानक-
रसन्यायेन चर्व्यमाणः पुर इव परिस्फुरन् हृदयमिव प्रविशन्
सर्वाङ्गीणमिवालिङ्गन्नन्यत् सर्वमिव तिरोदधद् ब्रह्मास्वादमिवा-
स्वादयन्नलौकिकचमत्कारकारी शृङ्गारादिको रसः । स च न
कार्यः । विभावादिविनाशेऽपि तत्सम्भवप्रमद्भान् । नापि ज्ञाप्यः ।
सिद्धस्य तस्याभावात् । अपि तु विभादिभिर्व्याज्जनश्चर्वणीयः ।
कारकज्ञापकाभ्यामन्यलिलङ्गं क्व दृष्टमिति चेन्न । अलौकिकत्व-
सिद्धेर्भूषणमिदं, न दूषणम् । चर्वणानिष्पत्त्या तस्य निष्पत्तिरूप-
चरितेति कार्योऽप्युच्यताम् । लौकिकप्रत्यक्षादिप्रमाणताटस्थ्या-
वबोधशालिमितियोगिज्ञानिवेद्यसंस्पर्शनरहितस्वात्ममात्रपर्यवसित-
परिमितेतरयोगिसंवेदनाविलक्षणलोकोत्तरस्वसंवेदनगोचर इति प्र-
त्ययोऽप्यभिधीयताम् । तद्भाहकं च प्रमाणं न निर्विकल्पकम् ।
विभावादिपरामर्षस्य निर्विकल्पकजननायोगात् । नापि सविक-
ल्पकम् । चर्व्यमाणस्यालौकिकानन्दमयस्य तस्य स्वसंवादेनासि-
द्धत्वात् । उभयाभोवरूपस्य चोभयात्मकत्वमपि पूर्ववल्लोकोत्तरतां
गमयति, न तु विरोधमित्याहुः ॥ परिपूर्णो रस्यमानो रसः ।
भावविभावव्यभिचारिभावैर्मनोविश्रामो यत्र क्रियते स वै रसः ।
प्रबुद्धस्यापि भाववासना वा रस इति केचित् ॥

रसाश्चाष्टौ । शृङ्गारहास्यकरुणरौद्रवीरभयानकाः * बीभ-
त्सादभुनसङ्गौ च नाट्ये चाष्टौ रसाः स्मृता इति भरतोक्तेः । तेषां
स्थायिभावा अपि, रतिर्हासश्च शोकश्च क्रोधोत्साहौ भयं तथा *
जुगुप्सा विस्मयश्चेति स्थायिभावाः प्रकीर्तिता इति भरतोक्तेरष्टौ ।

तत्रेष्टवस्तुममीहाजनिता मनोविकृतिः परिपूर्णा रतिः । मनोऽनु-
 कूलेष्वर्थेषु सुखसंवेदनं वा । तत्प्रकृतिकः शृङ्गाररसः । अत्रीढा-
 दिभिश्चेतोविकासो हासः । तत्प्रकृतिको हास्यरसः । रसनालि-
 ङ्गित इष्टविश्लेषजनितमनोविकारः शोकः । तदुक्तम्, इष्टनाशादि-
 भिश्चेतोविकारः शोकशब्दभाग् इति । तत्प्रकृतिकः करुणः ।
 इष्टविश्लेषजनितविप्रलम्भशृङ्गाररसस्य करुणरसत्ववारणाय रस-
 नालिङ्गित इति। तथाच यूनोरेकतरस्मिन् मृते प्रलापः, करुणरसः।
 जीवतोर्विश्लष्टयोः प्रलापः शृङ्गारः । अवज्ञादिकृतः प्रमोदप्रति-
 कूलो मनोविकारः क्रोधः । तत्प्रकृतिको रौद्रः। दशमुखदुर्वचना-
 ऽवमानितस्य रघुकुलोत्तंसरामस्य वीररसेऽतिव्याप्तिवारणाय प्र-
 मोदप्रतिकूल इति । शौर्यदयादानान्यतरकृतः परिमितो मनोवि-
 कार उत्साहः । तत्प्रकृतिको वीरः । भयं, रौद्रशक्त्या तु जनितं
 चित्तवैकल्यदं भयमिति । तत्प्रकृतिको भयानकः । अदृश्यदर्शन-
 स्पर्शनस्मरणजनितोऽपरिपूर्णो मनोविकारो जुगुप्सा । तदुक्तं, जु-
 गुप्सा गर्हणार्थानां दोषमाहात्म्यदर्शनादिति । तत्प्रकृतिको
 वीभत्सः । चमत्कारदर्शनस्पर्शनस्मरणजनितोऽपरिपूर्णो मनोवि-
 कारो विस्मयः । तदुक्तं, विस्मयश्चित्तविस्तारो वस्तुमाहात्म्यदर्श-
 नादिति । इयंस्तु विशेषः । शृङ्गारादौ चमत्कारदर्शनजनित-
 मनोविकृतेर्यत्राङ्गतया भानं तत्र शृङ्गारादय एव रसाः । यत्र तु
 प्राधान्येन भानं तत्रादभुत एव रस इति । यद्यप्यष्टौ रसास्तथापि
 शान्तरसोऽपि सर्वसंमत्या नवमो भवति। तथा भक्तिरसोऽपि भक्ता-
 ऽनुभवसिद्धत्वादशमो भवितुमर्हति । तस्य स्थायिभावः स्नेहः ।
 रतिर्देवादिविषया भाव इत्यभिधीयत इति वाक्यात् । तस्य चोक्त-
 स्थायिभावातिरिक्तत्वमिच्छाद्यतिरिक्तब्रह्मधर्मत्वव्यवस्थापनादुक्त-
 प्रायमेवेति न पुनर्वितन्यते । तथाच स्थायिभावभेदाद्भक्तिरसभेदः

केन वार्यताम् । नच कथं स्थायिभावभेदो, भक्तिशृङ्गारयो रतेरेव
 स्थायित्वादिति वाच्यम् । शृङ्गारे मनोऽनुकूले सुखसंवेदनरूपाया
 रतेस्तथात्वेन भक्तौ च स्नेहरूपायास्तथात्वेन भेदात् । नायकस्य
 नायिकायां तस्याश्च तस्मिन् या रतिः सा शृङ्गारः । देवगुरु-
 पित्रादिषु भक्तिः पुत्रादीनां तेषां च तेषु या रतिरिति श्रीपुरुषो-
 त्तमाः । रसतरङ्गिणीकारस्तु श्रद्धार्द्रतास्थायिभावकयोर्भक्तिवा-
 त्सल्ययो रसत्वमाशङ्क्य भक्तिवात्सल्ये शान्तिकरुणरयोन्तर्भावया-
 श्चकार । अन्ये पुना, रतिर्देवादिविषया व्यभिचारी तथाज्जितः*
 भावः प्रोक्त इति पठन्तो भावेऽन्तर्भावयाश्चक्रुः । तत्र साहित्यदर्पण-
 कारः । स्फुटं चमत्कारि तथा वत्सलं च रसं विदुः* स्याद्वि-
 वत्सलता स्नेहः पुत्राद्यालम्बनं मतम् ॥ उद्दीपनानि तच्चेष्टाविद्या-
 शौर्यदयादयः । आलिङ्गनादिसंस्पर्शशिरश्चुम्बनमीक्षणम् ॥ पुलका-
 नन्दवाष्पाद्या अनुभावाः प्रकीर्तिताः । सञ्चारिणोऽनिष्टशङ्का-
 हर्षगर्वादयो मताः । पद्मगर्भच्छविर्वर्णो दैवतं लोकमातर इति नव-
 रसभेदं वदन्, एहोहि वत्स रघुनन्दन पूर्णचन्द्र चुम्बामि मूर्धनि
 चिरं च परिष्वजे त्वाम्* आरोप्य वा हृदि दिवानिशममुद्रहामि
 वन्देय वा चरणपुष्करकद्वयं ते ॥ यथा वा, यदाह धात्र्या प्रथमोदि-
 तं वचो ययौ तदीयामवलम्ब्य चाङ्गुलिम्* अभुञ्च नम्रः
 प्राणिपातशिक्षया पितुर्मुदं तन ततान सोऽर्भक इत्युदाहरंस्तन्मतं
 परिजह्रे । युक्ततरं चैतत् । अन्यथा रौद्रवीरयोरपि भेदो न स्यात् ।
 किञ्च रसभेदेऽनुभवोऽपि नियामकः । अत एव रौद्रवीरयोः स्था-
 यिभावौ व्यवस्थापयन् रसतरङ्गिणीकृन्मन एवात्र साक्षीति अनु-
 भवमेव शरणीचकार । तथाभिप्रायोऽङ्गस्थायिभावकं मायिकरस-
 मप्यङ्गीचक्रे । नच, रतिर्देवादिविषयेत्यस्य विरोधः । रताबुद्बुद्ध-
 मात्रत्वविवक्षणेन पूर्णत्वस्य अविवक्षणात् । एतेन, आदिपदाद्

गुरुमुनिनृपपुत्रादिविषयेतिकाव्यप्रकाशोक्तमपि सङ्गतम् । सिद्धान्ते
इयान् विशेषः । वात्मल्यस्य भक्तिपदवाच्यत्वं, पुत्रादिविषयक-
स्य तु न । भगवद्भक्तः गुरुभक्त इतिवत् पुत्रभक्त इति प्रयोगदर्श-
नात् । स चोद्धवाऽम्बरीषादौ प्रसिद्ध एव ॥

किञ्च, यत्र मनः सर्वेन्द्रियाणाम् आनन्दमात्रकरपादमुखो-
दरादिभगवद्रूपता तत्र भक्तिरस एव । यथा, इत्युन्मत्तवचो
गोप्यः कृष्णान्वेषणकातराः * लीला भगवतस्तास्ता ह्यनुचक्रुस्त-
दात्मिकाः ॥ आहूय दूरगा यद्रत्नं कृष्णस्तमनुकुर्वन्ती । वेणुं क्वण-
न्ती क्रीडन्तीमन्याः शंसन्ति साध्विति ॥ कस्याञ्चित् स्वभुजं
न्यस्य चलन्त्याहापरा नृपेयादि । यथावा, प्रेमातिभरनिर्भिन्नपुलका-
ऽङ्गोऽतिनिर्वृतः * आनन्दसंप्लवे लीनो नाऽपश्यमुभयं मुन इति ।
निर्वेदपरिषोषः शान्तरसः । उदाहरणम् । अहौ वा हारे
वा कुसुमशयने वा वृषदि वा मणौ वा लोष्ठे वा बलवति रिपौ
वा सुहृदि वा * तृणे वा स्रैणे वा मम समदृशो यान्तु दिवसाः
क्वचिन् पुण्येऽरण्ये शिव शिव शिवेति प्रलपतः । यथा वा, हेयं
हर्म्यं निकुञ्जकुञ्जभवनं चेयं प्रदेयं धनं पेयं तीर्थजलं हरेर्भगवतो
गेयं पदाम्भोरुहम् * नेयं जन्म चिराय दर्भशयने धर्मे निधेयं मनः
स्थेयं तत्र सितासितस्य सविधे ध्येयं पुराणं मह इति । ननु
स्नेहस्यास्थिरत्वात् कथं स्थायिभावत्वमिति चेन्न । निर्वेदादिवदुप-
पत्तेः । श्रीपुरुषोत्तमास्तु कालान्तरे तत्कार्यस्य दर्शनात्तद्विषयक-
संस्कारे मानाभावाच्च स्थाय्येवेत्याहुः । तथोदाहरणमपि । आवि-
र्भावदिने न चैव गणितो हेतुस्तनीयानपि क्षीयेताऽपि न वापराध-
विधिना नसा न यद्रुद्धे * पीयूषप्रतिवादिनस्त्रिजगतीदुःखद्रुहः
सांप्रतं प्रेम्णस्तस्य गुरोः किमद्य करवै वाह्निप्लुता लाघवमिति ।
नृत्तं श्रीमदाचार्यैः, अष्टौ नाट्ये रसा इति विशेषाभिप्रायम्

भक्तिरमोऽपि रसदृष्टिवाग्निपुणैरभिनेय इति । युक्तं चेदम् । अन्य-
था शान्त्यादिरसेभ्यस्तिलाज्जलिर्दीयताम् ॥

अत्र कश्चिद् विपरीतवादी— पापक्षयाङ्गी कीर्त्तनं, कीर्त्तना-
ऽङ्गं भक्तिः । केचित् केवलया भक्त्या वासुदेवपरायणाः * अर्घं
धुन्वन्ति कात्स्न्येन नीहारमिव भास्कर इति वाक्यात् । नारायण-
परायणपदेन भक्तिवैशिष्ट्यमुच्यते । भक्तिपदेन कीर्त्तनमुच्यते ।
सा च रसरूपेति प्रललाप । तन्न । मुख्यभक्तेर्भगवत्सायुज्याद्यङ्ग-
त्वात् । भक्तेर्वहुविधत्वस्य वक्ष्यमाणत्वात् । उक्तव्याख्यानस्या-
ऽप्रामाणिकत्वाच्च । अपरस्तु महता संरम्भेण व्यक्तभगवदाकार-
तारूपरत्याख्यस्थापिभावमङ्गीकृत्य परमानन्दसाक्षात्कारो भक्ति-
रस इत्याह । तन्न । भगवदाकारताया रतित्वाभावात् । सा हि भ-
वता द्रवीभूते चेतसि प्रतिबिम्बितभगवद्रूपत्वेनाङ्गीकृता, रतिपदं च
स्नेहे रूढमिति कथमनयोः सामानाधिकरण्यमिति । किञ्च । स्थापि-
भाव एव स्वपरिपोषे रसतामेतीति प्रसिद्धम् । एवञ्च भवदङ्गीकृत-
रतेः परिपोषेण परमानन्दसाक्षात्कारात्मकत्वं सम्भवति । अपि तु
प्रतिबिम्बपरिपोषेण तदात्मकत्वमिति । किञ्च । प्रतिबिम्बासम्भ-
वान्नीरूपस्य । नच रूपवत्त्वं न प्रतिबिम्बप्रयोजकं, रूपप्रतिबिम्ब-
दर्शनादिति भ्रामितव्यम् । अप्रयोजकत्वात् । न हि सितावैशि-
ष्ट्यस्य मिष्टताप्रयोजकत्वे सितायास्तत्त्वाप्रयोजकत्वं भवति । कि-
ञ्च रूपवत्त्वं रूपमेव । तथाच द्रव्यप्रतिबिम्बप्रयोजकं यथा रूपं
तथा रूपप्रतिबिम्बप्रयोजकं रूपमेवेति किमनुपपन्नम् । विंशतस्तु
श्रीपुरुषोत्तमकृतप्रतिबिम्बवादादवगन्तव्यः । विस्तरमिषाम् न
लिख्यते ॥

अत्र प्रसङ्गादन्ये रसाः प्रोच्यन्ते । ते च श्रीभागवते, मल्ला-
नामशानिर्नृणां नरवरः स्त्रीणां स्मरो मूर्तिमान् गोपानां स्वजनो-

ऽसतां क्षितिभुजां शास्ता स्वपित्रोः शिष्यः * मृत्युर्भोजपतोर्विरा-
 ढविदुषां तत्त्वं परं योगिनां वृष्णीनां परदेवतेति विदितो रङ्गं
 गतः साग्रज इति श्लोके प्रसिद्धाः । ते च, रौद्रोऽदभुतश्च शृङ्गारो
 हास्यं वीरो दया तथा * भयानकश्च बीभत्सः शान्तिर्भक्तिरस-
 स्तथेसाचार्योक्तेस्तेनैव क्रमेण प्रोच्यन्ते । तथाहि । मारकरूपे भग-
 वति क्रोधस्यायिभावकरौद्ररसानुभवितारो मल्लादयः । तेन रौद्र-
 प्रकृतयोऽधिकारिणः । नखरे अदभुततरे विस्मयस्यायिकादभुत-
 रसानुभवितारो गोपाः । ते च हास्यप्रकृतयो नराः । स्मररूपे
 भगवति रतिस्थायिकशृङ्गाररसानुभविष्यः स्त्रियः । तेन शृङ्गारा-
 दिप्रकृतयः स्त्रियोऽधिकारिणः । स्वजने भगवति विलक्षणवेषवति
 हास्यरसानुभवितारो गोपाः । तेन हास्यप्रकृतयो गोपा अधिकारि-
 णः । यदुकुलोत्तंसे भगवति उत्साहस्थायिकवीररसानुभवितारः
 क्षितिभुजः । तेन सद्विलक्षणा वीरप्रकृतयः क्षितिभुजोऽधिकारि-
 णः । सदसतोर्भक्तिबीभत्सरसाधिकारस्य वक्ष्यमाणत्वात् । प्रवृत्ति-
 प्रतिरोधस्तु शास्तृत्वज्ञानात् । रसस्तूत्पद्यत एव । पामरकृतराज-
 वधूदर्शनजनितशृङ्गाररसवत् । तेन शास्तृत्वबुद्धावपि अधमत्व-
 बुद्धेरेव रसविषटकत्वेन स्वस्मादुत्कृष्टे वीररसो युक्त एव । तेन
 दृष्ट्वा राजसाः क्षितिभुजोऽधिकारिण इत्युक्तम् । पुत्रत्वादिना
 प्रतीयमाने भवति करुणरसानुभवितारौ पितरौ । यद्यपि वात्सल्य-
 रस एव वाच्यस्तथापि अनुचितदर्शनेनेष्टविश्लेषसम्भावनया
 करुण एव रसः । तेन करुणप्रकृतयोऽधिकारिणः । तथा मृत्यु-
 रूपे भगवति भयानकरसानुभवितारः कंसादयः । तेन त एवा-
 धिकारिणः । मदविन्दुसंसर्गेण विगतराजनरूपे भगवति बीभत्स-
 रसानुभवितारो बीभत्सप्रकृतयो लौकिकाः । तेन त एवाधिकारि-
 णः । श्रीधर्या तु विराट्शब्दं विकलार्थमङ्गीकृत्य, क्व वज्रसार

सर्वाङ्गौ मल्लौ शैलेन्द्रसन्निभौ * क्व चातिसुकुमाराङ्गौ किशोरौ
 नाप्तयौवनाविति विकलत्वमुक्तम् । तत्र करुणरसो भवितुं युक्त
 इति प्रतिभाति । अत एव शिशुत्वप्रतीतभगवति करुणरस उक्तः ।
 अन्यत्र च, उत्कृष्टोत्कृष्टकृत्ति प्रथममथ पृथूत्सेधभूयांसि मांसान्यंस-
 स्फिक्पिण्डमांसाद्यवयवसुलभान्युग्रपूतीनि जग्ध्वा * आर्तः पर्यस्त-
 नेत्रः प्रकटितदशनः प्रेतरङ्गः करङ्कादङ्कुस्थादस्थिसङ्घस्थपुट-
 गतमपि क्रव्यमव्यग्रमत्तीति बीभत्सरस उदाहृतः । ननु सत्त्वरूपे भग-
 वति शान्तरसानुभवितारो योगिनः सान्निवकाः । तेन तेऽधि-
 कारिणः । स्वामित्वेन देवतात्वेन च प्रतीयमाने भगवति भक्तिर-
 सानुभवितारो गुणातीताः । तेन त एवाधिकारिणः । तदेवमति-
 रिक्तो भक्तियोगः । स च क्वचिद्रतिशब्देन क्वचिद्भावशब्देन
 चाऽपि व्यवह्रियते । सम्यग्व्यवसिता बुद्धिस्तत्र राजर्षिसत्तम *
 वासुदेवकथायां ते यज्जाता नैष्ठिकी रतिः ॥ य एतत् पूतनामोक्षं
 कृष्णस्यार्भकमद्भुतम् * निशम्य श्रद्धया मर्त्यो गोविन्दे लभते
 रतिमिसादिषु । केवलेन हि भावेन गोप्यो गावो नगा मृगाः *
 पेऽन्ये मूढधियो नागाः सिद्धा मामीयुरञ्जसा ॥ सर्वात्मभावो-
 ऽधिकृतो भवतीनामधोक्षजे इत्यादिषु च । मार्गत्वं तु फलार्थं मृग्य-
 माणत्वात् । तदित्थम् । सकलैरपि तत् परं ब्रह्मैतद्यो ध्यायति
 रसति भजति सोऽमृतो भवति, नायमात्मा प्रवचनेनेत्यादिश्रुतिषु
 मोक्षसाधनत्वं श्रूयते । तथा स्नेहो भक्तिरिति प्रोक्तस्तथा मुक्ति-
 र्न चान्यथेति पञ्चरात्रे च तत्संस्थस्याऽमृतत्वोपदेशात् । तथा श्री-
 गीतायां च, भक्त्या त्वनन्यया शक्य अहमेवंविधोऽर्जुन * ज्ञातुं
 द्रष्टुं च तत्त्वेन प्रवेष्टुं च परन्तप ॥ मत्कर्मकृन्मत्परमो मद्भक्तः
 सङ्गवर्जितः । निर्वैरः सर्वभूतेषु यः समामेति पाण्डवेति । भक्त्या-
 ऽहमेकय ग्राह्या इत्यादिषु । एवं भक्तियोग इति अध्यायनाम ।

श्रीभागवते एकादशस्कन्धे, तस्मात्त्रमुद्धवोऽसृज्य नोदनां प्रतिनो-
 दनाम् * प्रवृत्तं च निवृत्तं च श्रोतव्यं श्रुतमेव च ॥ मामेकमेव
 शरणमात्मानं सर्वदेहिनामायाहि सर्वात्मभावेन यास्यसे ह्यकुतोभय-
 मित्यत्र । केवलेन हि भावेन गोप्यो गात्रो नगा मृगाः * येऽन्ये
 मूढाधियो नागाः सिद्धा मामीयुरञ्जसेत्यत्र च । भक्तियोगः
 पुरैवोक्तः प्रीयमाणाय तेऽनघेति । तथा तृतीयस्कन्धे । भक्तियोगो
 बहुविधो मार्गैर्भामिनि भाव्यते इति । दशमे च भ्रमरगीतस्य सं-
 देशे । मय्यावेश्य मनः कृत्स्नं विमुक्ताशेषवृत्ति यत् * अनुस्म-
 रन्त्यो मां निश्चमचिरान्मामुपैष्यथेति । तथा, या मया क्रीडता
 राज्यां वनेऽस्मिन् व्रज आस्थिताः * अलब्धरासाः कल्याण्यो
 मापुर्मद्वीर्यचिन्तयेति च । युवां मां पुत्रभावेन ब्रह्मभावेन चासकृ-
 त् * चिन्तयन्तौ कृतस्नेहौ यास्येथे मदगतिं परामित्यत्र च ।
 दिष्ट्या गृहेश्वर्यऽसकृन्मयि त्वया कृतानुवृत्तिर्भवमोचनीखलैः *
 सुदुष्कराऽसौ सुतरां शिशोस्तथा ह्यसुम्भराया निकृतिञ्जुषः स्त्रिया
 इत्यत्रापि च । प्रथमस्कन्धेऽपि समाधिभाषायां, भक्तियोंगेन मनसि
 सम्यक्प्रणिहितेऽमले * अपश्यत् पुरुषं पूर्णं मायां च तदुपाश्र-
 याम् ॥ यया संमोहितो जीव आत्मानं त्रिगुणात्मकम् । परोऽपि
 मनुतेऽनर्थं तत्कृतं चाभिपद्यते ॥ अनर्थोपशमं साक्षाद्भक्तियोग-
 मधोऽक्षजे । लोकस्याजानतो व्यासश्चक्रे सात्त्वतसंहितामित्यत्रापि
 ब्रह्मविदाप्नोति परं, तरति शोकमात्मवित्, आत्मलाभान्न परं विद्य-
 ते, तमेव विदित्वः इतिमृत्युमेति नान्यः पन्था विद्यतेऽयनायेसा-
 दिश्रुतिसहस्रैर्मोक्षसाधनत्वं ज्ञाने निश्चीयते । तथा, भक्त्या माम-
 भिजानाति ततो मां तत्त्वतो ज्ञात्वा विशते तदनन्तरमित्यादिस्मृ-
 तिसहस्रैर्भक्तेर्ज्ञान एवोपक्षयो निश्चीयते । अत एव ज्ञानी त्वा-
 त्मैव मे मत इति स्तुतिरपि सङ्गच्छते । तथाच नैकयोपनिषच्छ्रुत्वा

सर्वासामनादरो युक्त इति ॥ किञ्च जीवो ब्रह्मणाऽत्यन्तमभिन्नः ।
अज्ञानरूपोपाधिकृत एव, परं भेदो भासते । तच्चाविद्यागुणमज्ञानं
ज्ञानेनैव निवर्त्तनीयं, न तु विजातीयभक्त्येति । तथाचाविद्यानि-
वृत्तेर्मोक्षत्वात्तदसाधकः कृतोऽपि भक्तिविवेकप्रयोजक इति ॥

अत्र बहवः । तत्रैके रामानुजाचार्याः— भक्तेरुपासनापर्याय-
त्वमिच्छन्तो ध्रुवास्मृतित्वं च स्वीकुर्वन्तः, आहारशुद्धौ सत्त्वशुद्धिः
सत्त्वशुद्धौ ध्रुवा स्मृतिः, स्मृतिछम्भे सर्वग्रन्थीनां विप्रमोक्ष इति
श्रुतैः ध्रुवायाः स्मृतेरपवर्गोपायतां श्रवणात् तस्याश्च स्मृतेः, भिद्य-
ते हृदयग्रन्थिश्छिद्यन्ते सर्वसंशयाः * क्षीयन्ते चास्य कर्माणि
तस्मिन् दृष्टे परावरे इति श्रुत्यन्तरैकवाक्यतया दर्शनसमानाकारत्वं
च वदन्तो, ब्रह्मविदाप्नोति परमिसाद्युक्तश्रुतिस्मृतिवाक्यानामवि-
रोधमाहुः । अन्येतु व्यापारेण व्यापारिणोऽन्यथासिद्धिमनङ्गीकु-
र्वन्तो ज्ञानस्य भक्तिव्यापारत्वं वदन्तः पूर्वोक्तश्रुतिस्मृतीनामविरो-
धमाहुः । इतरे तु ध्येयैवमायुर्विज्ञानं मनोदोषोपशान्तय इत्यायुर्वेद-
स्थवाक्यात् तद्बुद्ध्यस्तदात्मानस्तन्निष्ठास्तत्परायणाः * गच्छन्त्य-
ऽपुनरावृत्तिं ज्ञाननिर्दूतकल्मषा इति वाक्यं च पठन्तोऽश्रद्धामल-
क्षालनद्वारा ज्ञानस्य भक्तावुपयोगमङ्गीकृत्य अविरोधमाहुः । तथाच
तेषां मते, तमेव विदित्वेसादिश्रुतीनां ब्रह्मवेदनेनाश्रद्धामलक्षाल-
नाद् भक्तिं प्राप्नोतीत्यर्थः । मृत्योरतिक्रमो यस्या इति अतिमृत्युर्भ-
क्तिः । मामेव ये प्रपद्यन्ते मायामेतां तरन्ति ते इति वाक्यात् ।
एतच्छ्रुत्येकवाक्यतयान्याऽसामपि स्मृतीनां, ब्रह्मविदाप्नोति परमि-
सादिश्रुतीनां च ज्ञानानन्तरं भक्त्या मुक्तिरित्यर्थ ऊहनीयः । भ-
क्त्या मामभीक्ष्य विरोधस्त्वेवं परिह्रियते तैः । अस्मिन् वाक्ये
यदि जानातीत्येवं स्यात्तदा भवदिष्टं सिद्ध्यति । परं, न त्वेवम् ।
अभिजानातीति पदात् । अभिज्ञा च ज्ञातज्ञानमुच्यते । तथाच

भक्त्यङ्गं पूर्वज्ञानं तत्फलरूपभक्तिप्रवर्तकमनन्तरं तस्या दाढ्ये भ-
क्त्येवं भवति । ततो ज्ञानदाढ्येन भक्तिदाढ्ये सति विशत इति ।
तथाचात्राभिज्ञा प्रत्यभिज्ञा । भक्तिनिवेशः पूर्ववदिति ज्ञात्वा, भज-
न्ते मां बुधा भावसमन्विता इति वाक्यैकवाक्यतया यावान् यश्चा-
स्मि तादृशं मामभिजानाति । ततस्तदनन्तरं तत्त्वतो ज्ञात्वा भक्त्या
निविशत इत्यन्वय इति कश्चित् । एतद्व्याख्यानेऽभिज्ञा ज्ञानमेवा-
तिरिक्तं, भक्त्या प्रवेशश्चेति ज्ञेयम् । भाष्ये आचार्यास्तु, परमास-
क्तिज्ञानपराणि—ब्रह्मविदाप्नोति परमियादीनि । लोके परमास-
क्तिः, सा सा सा सा जगतीत्याकारकज्ञानमेव । न तु, तत्त्वमस्या-
दिवाक्यजन्याहं ब्रह्मास्मीत्याकारकज्ञानपराणि । शब्दादपरोक्षस्य
प्रागेव दूषितत्वादित्याहुः । निबन्धे आचार्यास्तु, तमेव विदित्वे-
त्यत्रैवकारो यथाश्रुतमेव व्याख्येयः । न तु, तं विदित्वैवेत्यन्यथा ।
तथाऽऽन्मलाभान्न परं विद्यते, तरति शोकमात्मविदितादिषु
आत्मपदं ब्रह्मपरं, न तु जीवपरत्वेन व्याख्येयम् । समन्वयाध्याये
जीवपरत्वेन सन्दिग्धतत्परत्वानामेव श्रुतिवाक्यानां द्वितीयपादे
ब्रह्मपरत्वव्यवस्थापनेनासंन्दिग्धतत्परत्वानां ब्रह्मपरत्वे सन्देहाभा-
वात् । एवञ्च ज्ञानस्य या साधनता सा नाभेदज्ञानत्वेन रूपेणापि
तु साक्षात्कारत्वेन रूपेणासाक्षात्कारस्त्वाविर्भावाधीनः । अविर्भा-
वस्तु, यमेवेति श्रुत्या वरणाधीनो, वरणं च भगवदधीनं, भगवाँ-
श्च प्रेमाधीन इति प्रेम्णैव पूरणताऽत्रापीति ज्ञानसाधनताबोधका-
नां भक्तावेवोपक्षयः । सर्वेऽप्येते यज्ञविदो यज्ञक्षपितकल्मषाः *
यज्ञशिष्टाऽमृतभुजो यान्ति ब्रह्म सनातनमित्यत्रानुक्तेऽपि ब्रह्मज्ञाने
कर्णोपक्षयवदित्याहुः । प्रेम्ण एवाविर्भावकारणत्वमग्रे व्युपाद्यम् ।
तृतीयाध्यायस्य तृतीयपादभाष्ये तु, अक्षरधियां त्ववरोधः सामा-
न्यतद्भावाभ्यामौपसदवत् तदुक्तमिति सूत्रेण, क्वचित्, परं ब्रह्म-

तद् यो धारयति रसति भजति ध्यायति प्रेमति शृणोति श्रावत्युप-
दिशत्याचरति सोऽमृतो भवतीति भक्तेर्मुक्तिसाधनता श्रूयते । क्व-
चिच्च, तमेव विदित्वातिमृत्युमेतीति ज्ञानस्य साधनता श्रूयते
इति किं साधनमित्याशङ्क्य श्रुतित्वाऽविशेषेण उभयोः कारणत्वे
कारणवैजाये कार्यवैजायस्यावश्यकत्वान्मुक्तौ च तदसम्भवाद्, भ-
क्त्या मामभिजानातीति वाक्याद्भक्तौ ज्ञानस्यापि सम्भवाज्ज्ञानेनैव
मुक्तिरिति पूर्वपक्षे इत्थं समाहितम् । तुः पूर्वपक्षनिरासे ।
वाजसनेयके श्रूयते । एतद्वै तदक्षरं गार्गी ब्राह्मणा अभिवदन्त्य-
ऽस्थूलमनण्वित्युपक्रम्योपसंहारे, य एतद्विदित्वा प्रैति स ब्राह्मण
इत्यक्षरवेचुर्ब्रह्मज्ञत्वमुक्तम् । जन्मना जायते शूद्रः संस्काराद् द्विज
उच्यते * वेदाध्यायाद् भवेद्विप्रो ब्रह्म जानाति ब्राह्मण इति वा-
क्यात् । तथाथर्वणे, अथ परा यया तदक्षरमधिगम्यते इत्यक्षरमा-
पकं ज्ञानमुक्तम् । तच्च गीतायां ब्रह्मभूतः प्रसन्नात्मा न शोचति
न काङ्क्षति * समः सर्वेषु भूतेषु मद्भक्तिं लभते परामित्यत्र ब्रह्म-
भूतस्य भक्तिलाभोक्तेर्ब्रह्मभावस्य च स्वरूपलाभरूपत्वेनानन्दात्म-
कत्वादानन्दाविर्भावस्य चाविद्यानाशजन्यत्वादविद्यानाशस्य चा-
ऽक्षरज्ञानजन्यत्वात् परमाप्तिपूर्वरूपब्रह्मभावे विश्रान्तमेवाऽक्षरज्ञान-
मिति निश्चीयते । तेनैतद्वाक्योत्तरस्मिन्, भक्त्या मामभीतिवाक्ये
पुरुषोत्तमविषयकं ज्ञानमुच्यते इत्यविरोधः । तच्च भक्त्येति करण-
त्वार्थकतृतीयानुपपत्त्या भक्तिव्यापार इति भाष्यप्रकाशे पुरुषोत्त-
मा आहुः ॥ तेन ज्ञानमार्गे इष्टप्राप्त्युपाये अदृश्यत्वास्थूलत्वादि-
गुणकं यदक्षरं तद्विषयकाण्येव ज्ञानानीष्टप्रापकतया निरूप्यन्ते, न तु
पुरुषोत्तमविषयकाणीति ज्ञानविषयविशेषणबलान्निश्चीयते । तत्फल-
विचारे ब्रह्मविदामोति परमिति श्रुतौ अक्षरात्परस्य प्राप्तिः फ-
लत्वेनोच्यते । नचाक्षरमेव पुरुषोत्तम इति वाच्यम् । परपदप्रयोग-

वैयर्थ्यापातात् । तल्लक्षणप्रमाणतो भेदात् । तथाहि । पुरुषोत्तम-
लक्षणस्योपपादितत्वादक्षरलक्षणमुच्यते । तत्र, प्रकृतिः पुरुष-
श्चोभौ परमात्माऽभवत् पुरा * यद्रूपं समधिष्ठाय तदक्षरमुदीर्यत
इति वाक्यात् । पुरुषोत्तमस्यादिविभूतिरूपत्वं प्रकृतिपुरुषकारण-
त्वं वा तल्लक्षणम् ॥

प्रस्थानरत्नाकरे तु पूर्वोक्तलक्षणमुक्त्वा, तथा तृतीयस्कन्धे
तदाहुरक्षरं ब्रह्म सर्वकारणकारणम् * विष्णोर्धाम परं साक्षात्
पुरुषस्य महात्मन इत्यत्रापि प्रकृतिपुरुषकारणत्वं तल्लक्षणमुक्तम् ।
तदपि पूर्वोक्ताभ्यातिरिच्यते । तथैकादशे, आसीज्ज्ञानमयो ह्यर्थ
एकमेवाविकल्पितमित्युपक्रम्य पठ्यते, तन्मायाफलरूपेण केवलं
निर्विकल्पितम् * माद्मनोगोचरातीतं द्विधा समभवद् बृहत् ॥
तयोरेकतरं ह्यर्थः प्रकृतिः सोभयात्मिका । ज्ञानं त्वन्यतमो भावः
पुरुषः सोऽभिधीयते इत्यनेनोक्तमिति श्रीपुरुषोत्तमाः । एतल्लक्षणं
क्रमसृष्टिमनुरुद्धेति ज्ञेयम् । वस्तुतस्तु गणितानन्दत्वमेव लक्षणम् ।
गणितत्वं च परिच्छिन्नत्वे सति प्रजापत्यानन्दोत्कृष्टत्वम् । ते ये शतं
प्रजापतेरानन्दाः स एको ब्रह्मण आनन्द इति श्रुतः ॥ पुरुषोत्तमेऽति-
व्याप्तवारणाय विशेषणदलम् । प्रजापत्यानन्दादावतिव्याप्तिवार-
णाय विशेष्यदलम् । तेन युगपत्सृष्टिपक्षेऽपि नासम्भवः । एतदेव
ब्रह्माव्यक्तकूटस्थतत्सत्तमादिशब्दाभिधेयम् । ब्रह्मकूटस्थाव्यक्ता-
दिशब्दैर्वाच्यो निरन्तर इति निबन्धात् ॥ केचित्तु स्थूलसूक्ष्मदेहा-
वच्छिन्नचैतन्यं कूटस्थपदवाच्यमित्याहुः । तदचारुतत्र शक्तिग्राहक-
स्याभावात् । यद्यपि, सत्यं ज्ञानमनन्तं ब्रह्मेति श्रुत्या तदेव लक्षणं
वक्तव्यम् । तथाप्यतिव्याप्त्यादिवारणगौरवभिधेदमादृतमाननु तस्य
पुरुषोत्तमवदनन्तत्वेन कथं तद्रूपानन्दस्य परिच्छिन्नत्वमिति चेद्
न त्रयं परिमाणतः परिच्छिन्नत्वं वदामः, किन्तु स्वरूपतः । न हि

बहुशर्करास्त्वल्पशर्करासंपृक्ततुल्यद्रव्यनिष्ठमिष्टनयोः यावदाश्रय-
व्यपकत्वेन तौल्येऽप्येकतराधिक्यं न प्रतिपादयितुं शक्यमिति ॥

इदानीं प्रमाणतो भेदो निरूप्यते । तत्र तावत्, इवेताश्चतरे
पञ्चमाध्याये, द्वे अक्षरे ब्रह्मपरे त्वनन्ते विद्याविद्ये निहिते यत्र
गूढे * क्षरं त्वविद्या ह्यऽमृतं तु विद्या विद्याविद्ये ईशते यस्तु सो-
ऽन्य इत्यक्षराद्भेद उक्तः । तथा कठवल्ल्याम्, इन्द्रियेभ्यः परा
ह्यर्था अर्गेभ्यश्च परं मनः * मनसस्तु परा बुद्धिर्बुद्धेरात्मा महान्
परः ॥ महतः परमव्यक्तमव्यक्तात् पुरुषः परः । पुरुषाच्च परं
किञ्चित् सा काष्ठा सा परागतिरिति अव्यक्तादक्षरात् परत्वमुक्त-
म् । तथा मुण्डके, दिव्यो ह्यमूर्तः पुरुषः स बाह्याभ्यन्तरो ह्यजः*
अप्राणो ह्यमनाः शुभ्रो ह्यक्षरात् परतः पर इति । तथा कठव-
ल्ल्याम्— इन्द्रियेभ्यः परं मनो मनसः सत्त्वमुत्तमम् * सत्त्वादाधि
महानात्मा महतोऽव्यक्तमुत्तमम् ॥ अव्यक्तात् परः पुरुषो व्यापको-
ऽलिङ्ग एव च । तं ज्ञात्वा मुच्यते जन्तुरमृतत्वं च गच्छतीति ।
अयमर्थ उपबृंहितो गीतायाम् । यस्मात् क्षरमतीतोऽहमक्षरादपि
चोत्तमः * अतोऽस्मि लोके वेदे च प्रथितः पुरुषोत्तम इति ।
अत्राक्षरो जीव इति केचित् । तदसत् । अव्यक्तोऽक्षर इत्युक्त-
स्तमाहुः परमां गतिम् * यं प्राप्य न निवर्तन्ते इति वाक्योक्तफल-
त्वासम्भवात् । जीवस्य नित्यमुक्तत्वापत्त्या शास्त्रवैफल्यापत्तेश्च ।
नचाव्यक्त इति वाक्यानन्तरं पुरुषोत्तमोत्कृष्टत्वाश्रवणान्नैतस्योप-
ष्टम्भकत्वमिति भ्रमितव्यम् । पुरुषः स परः पार्थ भक्त्या लभ्य-
स्त्वनन्ययेसग्रे श्रावणात् । नचाव्यक्तपदस्य प्रकृतिवाचकत्वमिति
नोक्तार्थसाधकत्वमिति वाच्यम् । सांख्यमतस्य, आनुमानिकम-
प्येकेषामिति चेन्न शरीररूपकविन्यस्तगृहीतेर्दर्शयति चेत्सधिकरणेषु
निरस्तत्वात् । तथाहि । एकेषां शर्खिनां शाखासु सांख्यपरिक-

लिपतार्थाः श्रूयन्ते, इन्द्रियेभ्यः परा ह्यर्था इत्यादिकाठकश्रुतौ । तत्र
 बुद्धेरात्मा अहङ्कारः परः । चन्द्रो मनो यस्य दृगर्क आत्मा अहं
 समुद्रो जठरं भुजेन्द्र इत्यत्राहङ्कारेऽप्यात्मपदप्रयोगात् । ततो महान्
 महत्तत्त्वम् । ततोऽव्यक्तं प्रकृतितः पुरुष इति । एवं सूत्रांशेन
 आशङ्क्य समाधत्ते भगवान् सूत्रकृत् शरीरेत्यादि । नैवं वक्तुं
 युक्तम् । प्रकृतस्यागामप्रकृतपरिग्रहापत्तेः । एतस्याः पूर्वं हि, आत्मानं
 रथिनं विद्धि शरीरं रथमेव तु * बुद्धिं तु सारथिं विद्धि मनः
 प्रग्रहमेव च ॥ इन्द्रियाणि हयानाहुर्विषयाँस्तेषु गोचरान् । आत्मे-
 न्द्रियमनोयुक्तं भोक्तेत्याहुर्मनीषिण इत्याद्युक्त्वाग्रे पठ्यते, इन्द्रिये-
 भ्यः परेत्यादि । ततः शरीरेण रूप्यन्ते ये शरीरादयस्ते विन्यस्त-
 स्तावकरूपकभावेन रथादिषु तेषां गृहीतिर्ग्रहणं तस्मात् । अयम-
 र्थः । जीवप्रकरणं ह्येतत् । यस्त्वविज्ञानवान् भवत्ययुक्तेन मनसा
 सदा * तस्येन्द्रियाण्यवश्यानि दुष्टाश्वा इव सारथेः । यस्तु वि-
 ज्ञानवान् भवति युक्तेन मनसा तदा । तस्येन्द्रियाणि वश्यानि
 सदश्वा इव सारथेरित्यादिश्रुतेः । तस्य च मुक्त्युपायो वर्ण्यते ।
 विज्ञानसारथिर्यस्तु मनःप्रग्रहवान्नरः * सोऽध्वनः पारमाप्नोति
 तद्विष्णोः परमं पदमिति । तत्र साधको जीवो रथी । तस्य जीव-
 स्य ब्रह्मप्राप्तौ मुख्यं साधनं शरीरम् । स रथ इन्द्रियादिरूपसर्व-
 सामग्रीसहितापराधीनयानत्वात् । तेन शरीरे रथरूपकम् । रथश्च
 यानाधीन इति शरीराधीनकोन्द्रियेषु हयरूपकम् । प्रग्रहश्च सारथ्य-
 धीन इति मनोनियामकबुद्धौ सारथिरूपकम् । हयाश्च प्रग्रहाधीना
 इतीन्द्रियनियामके मनसि प्रग्रहरूपकम् । इन्द्रियाणि तु विषये
 प्रवर्तन्ते । हयाश्च मार्गरूपदेशे, सारथिश्च मार्ग एव हयान्नियुङ्क्ते
 इति विषयेषु गोचरपदेन मार्गरूपकम् । ततो रथिस्वरूपानिगमना-
 यात्मेन्द्रियमनोयुक्तं भोक्तेत्यर्द्धश्लोकः । ततो मार्गस्य प्राप्याधीन-

त्वात् तदबोधनाय प्रापकसामग्रीनिगमनपूर्वकाः, यस्त्वविज्ञानवा-
नित्यादयश्चत्वारः श्लोकाः। ततः प्राप्यस्येष्टस्य निगमनाय विज्ञान-
सारथिरिति पञ्चमः । तत्र मोक्षप्रणाड्या विषयाणामिन्द्रियेभ्यः
परत्वं कथमित्याशङ्क्य वक्ति, इन्द्रियेभ्यः परा इति । अयमर्थः ।
इन्द्रियेभ्यो ह्येभ्योऽर्था विषयाः पराः मार्गतया निरूपणेन नि-
यामकत्वादुत्कृष्टाः । प्राणं च गन्ध इति न्यायेन भगवदिन्द्रियरूप-
तया तदाधिदैविकत्वात् तेषां नियामका इति बोध्यम् । न त्वा-
ऽऽकर्षकत्वादेव नियामकत्वं वक्तव्यम् । इन्द्रियैर्विषयाकृष्टैरिति ।
वाक्यात् कामिनीकुचदर्शनेन चक्षुराद्याकर्षस्य प्रत्यक्षत्वाच्चेति-
चेन्न । मोक्षप्रकरणत्वेन तथार्थस्यासङ्गतत्वात् । किन्तु, इन्द्रियेभ्यः
परत्वं यत् तद्भगवदीयतया मनसा सम्यग्भावितानामेव विषया-
णाम्नास वै मनः कृष्णपदारविन्दयोर्वचसि वैकुण्ठगुणानुवर्णने *
करौ हरेर्मन्दिरमार्जनादिषु श्रुतिं चकाराच्युनसत्कथोदये॥मुकुन्द-
लिङ्गालयदर्शने दृशौ तद्भृत्यगात्रस्पर्शोऽङ्गसङ्गमम् । घ्राणं च
तत्पादसरोजसौरभश्रीमत्तुलस्यां रसनं तदर्पिते ॥ पादौ हरेः क्षेत्र-
पदानुसर्पणे शिरो हृषीकेशपदाभिवन्दने । कामं च दास्ये, न तु
कामकाम्यया यथोत्तमश्लोकजनाश्रया रतिरिति अम्बरीषोपा-
ख्यानोक्तानां, न तु सामान्यानाम्।मोक्षप्रकरणत्वादानापि ज्ञानी-
न्द्रियाणि विवक्षितानि । विरक्तेन्द्रियाणां विषयानाकर्षात् । अत-
स्तृतीयस्कन्धे कुमारप्रसङ्गे, तस्याऽरविन्दनयनस्य पदाऽरविन्द-
किञ्जल्कमिश्रतुलसीमकरन्दवायुः । अन्तर्गतः स्वाविवरेण चकार
तेषां संक्षोभमक्षरजुषामपि चित्ततन्त्रोः॥ ते वा अमुष्य वदनासित-
पद्मकोशमुद्गीक्ष्य सुन्दस्तराधरकुन्दहासम् । लब्धाशिषः पुनरवेक्ष्य
तदीयमङ्घ्रिद्रुं नखारुणमणिश्रयणं निदध्युः ॥ गुप्तां गतिं
मृगयतामिह योगमार्गैर्ध्यानास्पदं बहुमतं नयनाभिराम् । पौंसनं

वपुर्दर्शयानमनन्यसिद्धैरौत्पत्तिकैः समगृणन् युतमष्टभोगैरिति ज्ञा-
 निनां भक्तिद्वारा भगवदभिप्रेता मोक्षप्रनाडी साऽत्र विवक्षिता । न
 तु शुष्कज्ञानप्रनाडीति ज्ञेयम् । तच्चैषां परत्वं मनसा सम्यक्तया
 भावने भवतीति मनसस्तन्नियामकत्वादर्थेभ्यः परत्वम् । मनसः
 परत्वं बुद्धौ सारयित्वात् स्पष्टम् । बुद्धेः सकाशात् परो बुद्धिनि-
 यामकत्वादात्मा विज्ञानम् । तस्य बुद्धिजन्यत्वेऽपि भगवद्विषयक-
 त्वान्महत्त्वम् । तत एव नियामकत्वं च बोध्यम् । तादृशं विज्ञानं
 भगवत्कृपयेति महतः परमव्यक्तं ज्ञातुमशक्यत्वादस्फुटं भगवत्कृ-
 पैव । मया प्रसन्नेन त्वार्जुनेदं रूपं परं दर्शितमिति स्मृतेः । प्र-
 सन्नता प्रसादोऽनुग्रह इति यावत् । स च कृपापरपर्यायो धर्मान्तर-
 मेवेत्यग्रे साधनप्रकरणे वक्तव्यम् । अक्षरपरं वाऽव्यक्तपदं बोध्यम् ।
 अव्यक्तोऽक्षर इत्युक्त इति स्मृतेः ।

तन्नियामकत्वं च ब्रह्मभूतस्य भक्तिकथनाद्भक्त्या च पुरुषोत्तम-
 ज्ञानमिति परम्परया कारणत्वाद् बोध्यम् । तस्मादव्यक्तात् पर-
 स्तन्नियामकः पुरुष एव स भगवानिति । एतन्नियमनायोक्तं, सा काष्ठा
 सा परा गतिरिति । तस्माच्छरीररूपकविन्यस्तानां ग्रहणादत्राऽयमे-
 वाऽर्थो युक्तो, न तु सांख्यपरिकल्पित इति । स्वरूपावस्थानाद-
 तिरिक्तमोक्षस्य सांख्यमतेऽभावाच्च । किञ्चाग्रे इममर्थं स्वयं दर्श-
 यति । एष सर्वेषु भूतेषु गूढोत्मा न प्रकाशते * दृश्यते त्वग्रथया
 बुद्ध्या सूक्ष्मया सूक्ष्मदर्शिभिरिति । सूक्ष्मयोपनिषदनुसारिण्या
 बुद्ध्या भगवज्ज्ञाने हि तत्प्राप्तिरिति । चकारात्, ततो मां तत्त्व-
 तो ज्ञात्वा विशते तदनन्तरमिति स्मृतिपरिग्रहः । अतः साधनो-
 पदेशान्न सांख्यमतमिह विवक्षितमिति । ननु नाव्यक्तपदेन कृपा-
 ऽक्षरं वा ग्रहीतुं शक्यम् । धर्मिप्रवाहपठितत्वादिति चेन्न । धर्मधर्मि-
 णोरविनाभावेन स्थितत्वादभेदे सूक्ष्मस्यार्हत्वेन ब्रह्मत्वात् । त-

स्मात् प्रायपाठविरोधाभावादव्यक्तं सूक्ष्मापरपर्यायम् अक्षरं कृपा
वेत्युपपन्नम् । तदुक्तं, सूक्ष्मं तु तदर्हत्वादिति तत्त्वसूत्रे । ननु
कृपाक्षरयोर्यदि ब्रह्मत्वं तदा भेदनिवन्धनपरत्वानुपपत्तिः । धर्म-
त्वे तु प्रायपाठविरोध इति चेन्न । अभेदेऽपि तयोर्भगवदधीनत्वा-
ददोष इति । अभेदे एकरूपेण ग्रहणस्य युक्तित्ववदभेदग्रहणे निय-
म्यनियामकभावस्यैव युक्तित्वात् । नन्वेकत्वे नियम्यनियामकभावा-
ऽसङ्गतिरिति चेन्न । यथा, ब्रह्मविदाप्नोति परमित्यत्रैकस्यैव
ब्रह्मणः सच्चिद्रूपेण विषयत्वम्, आनन्दरूपेण फलत्वं, तथा कृपाविष्टः
साधनमानन्दः फलम् । तथैव गणितानन्दत्वेन पुरुषोत्तमस्य तत्त्व-
मित्युपपत्तेः । अथवा यथाक्षरविज्ञानस्याक्षरसारूप्येऽप्यक्षराद्भिन्न-
त्वमक्षराधीनत्वं च तथाऽक्षरमपि ब्रह्मरूपं ब्रह्मणः परस्माद्भिन्नं
धामत्वात्तदधीनं चेत्युपपत्तिः । तत्राक्षरस्य पुरुषोत्तमभेदः, एवं
सततयुक्ता ये भक्तास्त्वां पर्युपासते * ये चाऽप्यक्षरमव्यक्तं तेषां
के योगवित्तमा इति प्रश्ने, मय्यावेक्ष्य मनो ये मां नित्ययुक्ता
उपासते * श्रद्धया परयोपेतास्ते मे युक्ततमा मताः ॥ ये त्वक्षर-
मनिर्देश्यमव्यक्तं पर्युपासते । सर्वत्रगमचिन्त्यं च कूटस्थमचलं
ध्रुवम् । संनियम्येन्द्रियग्रामं सर्वत्र समबुद्धयः । ते प्राप्नुव-
न्ति मामेव सर्वभूतहिते रताः ॥ क्लेशोऽधिकतरस्तेषामव्यक्तासक्त-
चेतसाम् । अव्यक्ता हि गतिर्दुःखं देहवद्भिरवाप्यते ॥ ये तु सर्वा-
णि कर्माणि मयि संन्यस्य मत्पराः । अनन्येनैव योगेन मां ध्या-
यन्त उपासते ॥ मय्येव मन आधत्स्व मयि बुद्धिं निवेशय । नि-
वसिष्यसि मय्येव अत ऊर्ध्वं न संशय इत्यत्र स्फुटः । तथा कृपा-
ब्रह्मणोः प्रकाशाश्रयवद्वा तेजस्त्वादिति सूत्रे भेदाभेदौ सिद्धौ
धर्मधर्मिणोर्भेदाभेदसाधनेन । तत्र धर्माः किं ब्रह्मणः सकाशाद्
भिन्नाः कार्यरूपा उत ब्रह्मैवेति सन्दिह्य लोके कार्यस्यैव पटरूपा-

देस्तन्तुधर्मत्वात्तन्नित्यतायां प्रमाणाभावात् स्वाभाविकत्वमार्गेण
नित्यत्वकल्पनारहितमेवेति पूर्वपक्षे समाधिमाह । प्रकाशेति । वाशब्दः
पूर्वपक्षव्यावर्तकः । यथा प्रकाशाऽऽश्रयाः सूर्यादयः प्रकाशेना-
ऽविनाभूताः । पृथक्स्थित्यभावाद्धर्मस्य । नापि सूर्य एव प्रकाशः ।
सूर्यस्य प्रकाश इति भिन्नत्वेन प्रतीतेः । प्रकाशः सूर्य इति व्यवहारा-
पक्षश्च । तस्मात्तादृशमेव प्रकाशवस्तुत्पत्तिसिद्धमिति मन्तव्यम् ॥

ननु युक्तिः काऽत्रेति चेत् । अत्र श्रीपुरुषोत्तमा भाष्यप्रकाशे,
यथा अमित्रो न मित्रं, न मित्राऽभावः । भावत्वात् । किन्तु
मित्रविरुद्धा सम्पत् । यथा चाविद्या, न विद्याभावः, किन्तु विद्या-
विरुद्धं भावरूपमज्ञानम् । तद्वत् प्रकाशतदाश्रययोरभेदोऽपि न भे-
दो, न भेदाभावः, किन्तु भेदविरुद्धा सम्पदेव भावरूपा । सा च
सम्पद् भावरूपत्वे सति स्वाश्रयाविनाभूतत्वं, तद्विहायावर्त्तमानत्व-
मिति यावत् । तथाच भेदेऽपि स्वाश्रयाविनाभूतत्वरूपाभेदस्या-
ऽवाधादिति युक्तिरित्याहुः । तत्र तद्विहायावर्त्तमानत्वं नाम तत्स-
म्बद्धत्वम् । तेन विद्वन्मण्डनोक्तगन्धवत्स्वाश्रयाधिकदेशवृत्तित्वे-
ऽप्यदोषः । प्रदेशविशेषेण सम्बद्धत्वात् । एवञ्च प्रकाशाश्रयवद्
ब्रह्मकृपयोर्ब्रह्माक्षरयोर्वा भेदाभेदाविति । तत्र हेतुः । तेजस्त्वादि-
ति । अथ यदतः परो दिवो ज्योतिर्दीप्यते इत्यादिषु ब्रह्मणः, त-
स्य भासा सर्वमिदं विभातीत्यादिश्रुतेषु धर्मस्य च तेजोवाचक-
शब्दवाच्यत्वादित्यर्थः । ननु धर्माणां नित्यतामङ्गीकृत्य तादृशभेद-
कल्पनमयुक्तमुपपत्त्यभावादिति चेन्न । अविनाशीवारेऽयमात्मा
ऽनुच्छिन्तिधर्मा इति श्रुतौ धर्माणामपि नित्यत्वश्रावणात् । किञ्च
यदि धर्मा अनित्यास्तदा निर्वेशेपमेव ब्रह्मेति सिद्धयति । तदसम्भ-
वि । लक्षणवाक्येनैव धर्मसिद्धेरुपपादितत्वात् । विरुद्धधर्माश्रय-
त्वप्रतिपादनावसरे तदसम्भवस्य भाष्यादानुभयव्यपदेशाधिकरणा-

दावुक्तत्वाच्च । यत्तु आनुमानिकसूत्रे अव्यक्तशब्देन रथरूपक-
विन्यस्तं शरीरमङ्गीकृत्य तस्य कथमव्यक्तशब्दवत्त्वमित्याशङ्क्य
द्वितीयसूत्रे भूतसूक्ष्मस्याव्यक्तशब्दार्हत्वात् तत्कार्यस्य शरीरस्य
अव्यक्तशब्देन ग्रहणम् । यथा, गोभिः श्रीणीत मत्सरमित्यत्र गो-
शब्देन पयसो ग्रहणमित्युक्त्वा तृतीयसूत्रे तद्भूतसूक्ष्मं न स्वतन्त्रं
येन प्रधानकारणवादः प्रसज्येत, किन्तु परमेश्वराधीनम् । तच्चा-
ऽऽवश्यकम् । शक्तिरहितस्य कर्तृत्वानुपपत्तेरतस्तदर्थवदित्युक्त्वा
अव्यक्तशब्दवाच्यत्वमविद्यायाः केचिद् वदन्ति । तथाच तद्भाष्य-
म् । अविद्यात्मिका हि सा बीजशक्तिरव्यक्तशब्दवाच्यनिर्देश्या
परमेश्वराश्रया मायामयी महासुषुप्तिर्यस्यां स्वरूपबोधरहिताः शेरते
संसारिणो जीवाः । तदव्यक्तं क्वचिदाकाशशब्दनिर्दिष्टम् । एतस्मि-
न्तु खल्वरे गार्ग्याकाश ओतश्च प्रोतश्चेति श्रुतेः । क्वचिदक्षरश-
ब्दोदितं, पर इति श्रुतेः । क्वचिन्मायेति सूचितम् । मायां तु
प्रकृतिं विद्यान्मायिनं तु महेश्वरमिति मन्त्रवर्णादिति । तदसङ्गत-
म् । कारणग्रहणेनैव सम्भवति गत्यन्तरे कारणवाचिशब्देन कार्य-
ग्रहस्यानुचितत्वात् । लक्षणादोषप्रसङ्गात् । द्वाविमौ पुरुषौ लोके
इति अक्षरे कारणत्वस्याथ परा यया तदक्षरमधिगम्यते, यत्तद-
ऽदृश्यमग्राह्यमगोत्रमवर्णमचक्षुःश्रोत्रं तदपाणिपादं नित्यं विभु सर्व-
गतं सुसूक्ष्मं तदव्ययं यद् भूतयोर्नि परिपश्यन्ति धीराः, यथोर्ण-
नाभिः सृजते गृह्णते च यथा पृथिव्या ओषधयः सम्भवन्ति यथा
सतः पुरुषात् केशलोमानि तथाऽक्षरात् सम्भवतीह विश्वमित्या-
दिश्रुतिभिः । तन्मायाफलरूपेण केवलं निर्विकल्पितम् * बाङ्ग-
मनोऽगोचरं सत्यं द्विधा सम्भवद् बृहदित्यादिस्मृतिभिश्च निर्द्धार-
णात् तद्विहाय मायापदवाच्यशक्तिग्रहणस्यानुचितत्वात् । आ-
काशपदवाच्यत्वमपि तत्रैव स्फुटम् । यो वेद निहितं गुहायां परमे

व्योमन् । ऋचोऽक्षरे परमे व्योमन्नित्यादिश्रुतिभ्यः । अक्षरात् परतः पर इत्यत्रापि परत इति विशेषणैव मायाशक्तिव्यावृत्ति-
 सिद्ध्याऽक्षरपदेन तस्याऽग्रहणात् । किञ्च, जगद्वीजत्वं भगवत् एव । बीजं मां सर्वभूतानामिति गीतावाक्यात् । अक्षरस्य कारण-
 त्वं तु योनित्वात् । मम योनिर्महद् ब्रह्म तस्मिन् गर्भं दधाम्य-
 हमिति । गीतावाक्यात् । नच पुरुषत्वोक्तिविरोधः शङ्कनीयः ।
 त्वं स्त्री त्वं पुमानित्यादिश्रुत्या सर्वरूपत्वात् । नचानधीनत्वं
 शङ्क्यम् । तद्धामत्वादेव तत्सिद्धेः । इदं प्रसङ्गादुक्तम् । अन्येषामपि
 सूत्राणां भ्रान्तपरिकल्पितोऽर्थो भाष्यप्रकाशादपनेयः स्थलविशेषे
 विस्तराभ्याऽत्र न लिख्यते । एतेनान्येऽपि प्रकृतिवाचकत्वमव्यक्त-
 शब्दस्य वदन्तः परास्ताः । धामत्वं कथमिति चेत् । शृणु ।
 छन्दोग्ये पठ्यते । अथ यदिदमस्मिन् ब्रह्मपुरे दहरं पुण्डरीकं
 वेश्म दहरोऽस्मिन्नन्तर आकाशः तस्मिन् यदन्तस्तदन्वेष्टव्यं तद्वा
 व विजिज्ञासितव्यमिति । अग्रे किं तत्र वर्त्तते यदन्वेष्टव्यं यद्वा
 व विजिज्ञासितव्यमिति प्रश्ने, यावान् वा अयमाकाशस्तावानेषो-
 ऽन्तर्हृदय आकाश उभे अस्मिन् द्यावापृथिवी अन्तरेव समाहिते
 इत्यादिनाऽग्निवायुसूर्यचन्द्रविद्युन्नक्षत्राण्युक्त्वा यच्चास्येहास्ति यच्च
 नास्ति सर्वं तदास्मिन् समाहितमित्युक्त्वा ब्रह्मपुरे जीर्णे ध्वस्ते वा
 तदाश्रितं किम् अवाशिष्यते ? इति प्रश्ने, नाऽस्य जरयैतज्जीर्यति
 न वधेनास्य हन्यते, एतत् सत्यं ब्रह्मपुरस्तस्मिन् कामाः समाहिताः
 एष आत्मा अपहतपाप्मा इत्यादि । तत्र ब्रह्मपुरशब्देनाक्षरमुच्य-
 ते । उत्तरश्रुतिस्मृतिवाक्यहेतुभ्यः । न तु शरीरम् । सत्यत्वोक्ति-
 विरुद्धत्वात् । नच, यावान् वेति परिमाणोक्तिविरोधः शङ्कनीयः ।
 उपलक्षणविधयोक्तत्वात् । अन्यथानुपपत्तेर्बालिष्ठत्वात् । नच सर्वे
 कामाः समाहिता इत्यस्य विरोधः शङ्कनीयः । तत्र भक्तकामो-

क्तेः । एतन्निरूपितमाचार्यैरानन्दमयाधिकरणे, सोऽश्नुते सर्वान्
 कामान् सह ब्रह्मणा विपाश्चतेति श्रुतिव्याख्याने फलप्रकरणे
 स्फुटीभविष्यति च । अत एव बृहदारण्यके, ते ये क्षतं प्रजापति-
 लोक आनन्दाः स एको ब्रह्मलोक आनन्द इति गणितानन्दा-
 ऽक्षरस्य लोकविशेषणमुक्तम् । तथा तैत्तिरीयोपनिषदि श्रूयते ।
 यस्मिन्निदं सं च विचैति सर्वं यस्मिन् देवा अधिविष्वे निषेदुः*
 तदेव भूतं तदु भव्यमा इदं तदक्षरे परमे व्योमन् ॥ येनावृतं सं च
 दिवं मही च येनादित्यस्तपति तेजसा भ्राजसा च । यमन्तः समुद्र
 कवयो वयन्ति यदक्षरे परमे प्रजा इति । अवयन्तीसेतदन्वयि ।
 अत्र प्रजापदेन व्यापिवैकुण्ठात्मकं लोकं वक्तीत्यक्षरं शब्दाज्ज्ञा-
 यते । अत एव छान्दोग्ये, महिम्नि प्रतिष्ठितः । तैत्तिरीये च
 ब्रह्मपुच्छं प्रतिष्ठेत्युच्यते । अधिकरणमङ्गस्य भाष्य एवाचार्यैर्दृ-
 षितत्वात् । तथा तेजोविन्दूपनिषदि । परं गुह्यमिदं स्थानम्
 अव्यक्तं ब्रह्म निराश्रयं व्योमरूपं कालसूक्ष्मं विष्णोस्तत्परमं पद-
 म् । इयम्बकं त्रिगुणस्थानं त्रिधातुं रूपवर्जितम् * निश्चलं नि-
 र्विकल्पं च निराधारं निराश्रयम् ॥ उपाधिरहितस्थानं वाङ्मनो-
 ऽतीतगोचरमित्यादि पठ्यते । नात्र विष्णोरिति पञ्चम्यन्तमिति
 शङ्क्यम् । अनेकश्रुतिविरोधात् । आत्मबोधोपनिषदि, ॐ नमो
 नारायणायेति मन्त्रोपासको वैकुण्ठं भगवत्लोकं गमिष्यति इत्यु-
 क्त्वा यदिदमित्यादिनोपासनमुक्त्वाऽस्माल्लोकादुत्क्रम्यामुष्मि-
 न्त्स्वर्गं लोके सर्वान् कामानास्थायाऽमृतः समभवत् समभवत् ।
 यत्र ज्योतिरजसं यस्मिँल्लोके स्वरहितं तस्मिन्मां धेहि पवमाना-
 ऽजस्रलोके अकिते अमृते लोके अक्षिते अमृतत्वं गच्छसमृतत्वं गच्छस्यो
 नम इति नित्यता श्रूयते । कठवल्ल्यां, यस्तु विज्ञानवान् भवति स-
 नस्कः सदा शुचिः* स तत्पदमवाप्नोति यस्माद् भूयो न जायते ॥

विज्ञानसाराथिर्यस्तु मनःप्रग्रहवाग्रः । सोऽध्वनः पारमाप्रोति
 तद्विष्णोः परमं पदमिति । मुण्डकेऽपि, सर्वदैतत्परमं ब्रह्म धाम
 यत्र विश्वं हितं भाति शुभ्रम् * उपासते पुरुषं ये ह्यकामास्ते शुक्र-
 मेतदतिवर्तन्ति धीरा इति । एतदुपबृंहितं गीतायाम्, अव्यक्तो-
 ऽक्षर इत्युक्तस्तमाहुः परमां गतिम् * यं प्राप्य न निवर्तन्ते
 तद्धाम परमं ममोति । न च धाम्ना स्वेनेत्यध्वेन धामपदं स्वरूप-
 वाचकमिति वाच्यम् । पूर्वापरविरोधात् । तत्र पुरुषोत्तमाधिक्य-
 स्यैव सिद्धेः । तथा दशमै, इति सञ्चिन्त्य भगवान् महाकारुणिको
 हरिः * दर्शयामास लोकं स्वं गोपानां तमसः परम् ॥ सत्यं ज्ञान-
 मनन्तं यद् ब्रह्म ज्योतिः सनातनम् । यद्धि पश्यन्ति मुनयो
 गुणापाये समाहिता इति । तथा द्वितीये । तस्मै स्वलोकं भगवान्
 संभाजितः सन्दर्शयामास परं न यत्परम् * व्यपेतसंक्लेशविमोह-
 साध्वसं स्वदृष्टवद्भिर्विबुधैरभिष्टुतम् ॥ प्रवर्तते यत्र रजस्तमस्तयोः
 सत्त्वं च मिश्रं न च कालविक्रमः । न यत्र माया किमुतापरे
 हरेरनुव्रता यत्र सुरासुरार्चिता इत्यादिना मायादिनिषेधपूर्वकं
 नित्यत्वमेव श्राव्यते । अत एव, नमो नमस्तेऽस्तृषभाय सात्वतां
 विदूरकाष्ठाय मुहुः कुयोगिनाम् * निरस्तसाम्पातिशयेन राधसां
 स्वधामनि ब्रह्मणि रंस्यते नम इति शुक्रोक्तिः । अत्र स्वधामनि
 ब्रह्मणि रंस्यते इति श्रीधरी । तत्र अक्षरे इति शेषः । अन्यथा
 मुख्यधात्वर्थबाधापत्तेः । अत एव तृतीयस्कन्धे वैकुण्ठवर्णनानन्तरं,
 स्व एव धामन् रममाणमीश्वरमित्युक्तम् । किञ्च, बृहद्भामन-
 पुराणे उत्तरे खिले च गीयते— श्रुतय उचुः ॥ नारायणादि-
 रूपाणि ज्ञातान्यस्माभिरच्युत * सगुणं ब्रह्म सर्वेदं वस्तुबुद्धिर्न
 तेषु नः ॥ ब्रह्मेति पठ्यतेऽस्माभिर्यद्रूपं निर्गुणं परम् । बाह्मनो-
 गोचरातीतं ततो न ज्ञायते तु यद् ॥ आनन्दमात्रमिति यद्वदन्तीह

पुराविदः । तद्रूपं दर्शयास्माकं यदि देयो वरो हि नः ॥ श्रुत्वै-
तद् दर्शयामास स्वं लोकं प्रकृतेः परम् । केदलाऽनुभवानन्दमात्र-
मक्षरमध्यमम् ॥ यत्र वृन्दावनं नाम वनं कामदुर्घर्द्रुमैः । मनोरमानि-
कुजाढ्यं सर्वतुसुखसंयुतम् ॥ यत्र गोवर्द्धनो नाम सुनिर्झरदरीयुत
इत्याद्युक्त्वा, दृष्टो मदीयो लोकोऽयं यतो नास्ति परं वरमिति न च
वैकुण्ठगोकुलयोर्भेदः शङ्कनीयः । प्राकृतप्रलये प्राप्ते व्यक्तेऽव्यक्तं
गते पुरा * शिष्टे ब्रह्माणि चिन्मात्रे कालमायातिगेऽक्षरे ॥ ब्रह्मा-
ऽऽनन्दमयो लोको व्यापिवैकुण्ठसंज्ञकः । निर्गुणो नाद्यनन्तश्च वर्तते
केवलेऽक्षरे ॥ अक्षरं ब्रह्म परमं वेदानां स्थानमुत्तमम् । तल्लोक-
वासीभिस्तत्र स्तुतो वेदैः परात् पर इत्यादितत्पूर्ववाक्येषु वैकुण्ठ-
स्थितत्वकथनात् तस्यैव च लोकदर्शकत्वात् । अत एव, भूमावु-
त्तारितं सर्वं वैकुण्ठस्वर्गवासिनमिति श्रुतिः । ननु वैकुण्ठस्य
ब्रह्मत्वसम्भवेऽपि कथं गोकुलस्य ब्रह्मत्वं, परिच्छिन्नत्वादिधर्मदर्श-
नादिति चेत् ॥ अत्र प्रभुचरणैर्विद्वन्मण्डने एवं समाहितम् । तथाहि
ऋग्वेदस्थां, ता वां वास्तून्युष्मसि गमध्यै गावो यत्र भूरिशृङ्गा
अयामः * अत्राह तदुरुगायस्य विष्णोः परमं पदमवभाति भूरीति
श्रुतिं, तथा तैत्तिरीयस्थां, ते ते धामान्युष्मसि गमध्यै यत्र गावो
भूरिशृङ्गा अयासः * अत्राह तदुरुगायस्य विष्णोः परमं पदमव-
भातिभूरेरिति श्रुतिं चोपन्यस्य श्रीगोकुलपरत्वेन व्याख्याते ।
तत्र सुवर्णसूत्रे, निरुक्ते सूर्यपरत्वेन व्याख्यानात् कथमिहैवमुच्यते
इत्याशङ्क्य प्रकरणमनुरुद्धय तथा, सर्वे वेदा यत्पदमामनन्ति वेदै-
श्च सर्वैरहमेव वेद्य इति श्रुतिस्मृती चानुरुद्धय, अदो यद्गारु प्लवते
इत्यत्र लक्ष्मीप्रकाशकमन्त्रस्य पुरुषोत्तमक्षेत्रमहात्म्ये व्यासपादै-
र्वेदभाष्ये विद्यारण्येन च श्रीजगन्नाथपरतया व्याख्यानादेतस्याः
सिरणेर्दर्शितत्वेन निरुक्तविरोधस्यादूषकत्वाच्चैवं व्याख्याते इत्यु-

क्त्वा, वस्तुनस्तु रश्मयो गात्र उच्यन्त इति प्रतिज्ञाय, ता वां वा-
 स्तुनीति श्रुतिव्याख्याता, न तु सूर्यनिरूपणं प्रतिज्ञाय । व्या-
 ख्याने च शिरसो निर्गतमित्यपि शृङ्गपदनिरुक्तिः । तेनाऽर्थान्तरो-
 क्तावापि न विरंध इति चतुर्था समाहितम् । द्वे शीर्षे प्रायणीयो-
 दयनीये । सप्तहस्तासः सप्तछन्दासि त्रिधा बद्धस्त्रेधा बद्धो मन्त्र-
 घ्राहणकल्पैर्वृषभो रोरवीति रोरवणमस्य सवनक्रमेण ऋग्भिर्भ्यजुभि-
 र्यजन्ति सामभिः स्तुवन्ति महो देव इत्येष हि महान् देवो यज्ञो
 मर्त्यान् आविवेशेत्येष हि मनुष्यानाविवेशेति । यज्वा यस्तस्योत्तरा
 भूयसे निर्वचनायेति श्रुतिव्याख्याता अतोऽपि निरुक्तव्याख्याने
 न दोषः । अग्रे च विद्वन्मण्डने । विष्णोः कर्माणि पश्यत यतो
 ब्रतानि पस्पशे इन्द्रस्य युज्यः सखा तद्विष्णोः परमं पदं सदा
 पश्यन्ति सूरयः, दिवीव चक्षुराततमिति मन्त्रद्वयमुक्त्वा मन्त्रं व्या-
 ख्याय, दिवीव चक्षुराततमित्यस्य व्याख्याने दिवि स्वर्गे यथा
 आसमन्तात् तत् व्याप्तम् । यन्न दुःखेनेति वाक्यात् सुखरूपं पदा-
 ऽर्थं तत्रस्थानामेव चक्षुः पश्यति, नान्येषामेवं गोकुलस्वरूपं सूरय
 एव पश्यन्ति नान्ये इति । तथाच परिच्छिन्नत्वादिदर्शनं, तेषां
 चक्षुषोऽयोग्यत्वात् । अथवा पूर्वमित एव स्वर्गस्य पदार्थादर्शनेऽपि
 योगधारणया दूरस्थार्थग्रहणसिद्धिसम्पत्तौ योगिनश्चक्षुराततं स-
 र्वतो व्याप्तं सर्वग्रहणमर्थं सत् इत एव स्वर्गस्थपदार्थान् पश्यति ।
 तद्वत् साधनसम्पन्नचक्षुरेव गोकुलं पश्यति, नान्यत् । अथवा पूर्वोक्त-
 परमपदस्य लोकरूपत्वेनेतरलोकन्यायेन तददुःखस्यापि सम्भवा-
 त् कथमस्य ब्रह्मरूपत्वमित्याशङ्क्य दिवीवेति । यथान्यलोके दुःख-
 सम्भिन्नसुखरूपत्वेऽपि न स्वर्गे तथात्वं तथा गोकुलेऽपि आनन्द-
 रूपत्वम् । ननु उदभूतरूपस्य सत्त्वात् कथमेतस्य सूरिदर्शनविषय-
 त्वं, कथं वा परिच्छिन्नत्वमित्याशङ्क्य चक्षुरिवेति । तथा चक्षुरेव

रूपं गृह्णाति, न श्रोत्रादिकम् । इन्द्रियत्वाविशेषेऽपि तस्यैव तत्र
सामर्थ्यात् । वस्तुन एव तथात्वात् तथा प्रकृतेऽपि यथाच दोषा-
ऽसहकृतमेव चक्षुर्वस्तुतत्त्वं गृह्णाति भ्रमिकामलादिदोषासहकृतं तु
महीभ्रमिशङ्खपीतिमादिकं तथा अविद्यारहिता एव सूरयो गोकुल-
स्वरूपं पश्यन्ति नान्य इति । एतेन तत्रसदृशस्थलादीनां ब्रश्चना-
ऽन्यथाभावदर्शनादिषु उपपत्तिरुक्ता भवति । यद्वा चक्षुरिति द्विती-
यान्तं पदविशेषणम् । यथा चक्षुरिन्द्रियं स्वयमतीन्द्रियमेव गोलकं
स्थितं तत्सर्वं पश्यति गोलकेऽपि चक्षुःपदवाच्यतां धत्तं योगि-
प्रक्षयविषयश्च भवति । तथा गोकुलादिकं स्वयम् अतीन्द्रियमेव
साधारणदृश्येव स्वव्यपदेशं प्रापयति, तत्रैव स्थितं भवति, सूरित्वे
च दृश्यं भवति । तस्मादेतत् साधारणजनदृश्यस्याधिष्ठानपक्षे तस्यैव
कारणदोषादन्यथा भानपक्षेऽपि तत्र स्थितानां लोकानां कामक्रा-
धादिकमनुपपन्नम् । तस्य परमानन्दरूपत्वाद् गुणातीतत्वाच्चानच
करणदोषेणैव द्रष्टुस्तत्स्थितलोकदुःखादिदर्शनमिति वाच्यम् । कारण-
दोषस्यापि तत्र वक्तुमशक्यत्वात् । तत्रैवान्योन्यं तथा दर्शनादिति ।
तत्राह आततं चक्षुरिवेति । यथा देवदत्तचक्षुरिन्द्रियं विष्णुभिन्नशरीरे
आसमन्ताद् व्याप्तमापि तैजसं सदप्यनुद्भूतरूपत्वेन नान्यन्तमसि
प्रकाशयति तापयति वा तथा भगवदिच्छयैव प्रकटाननुभावत्वेन तस्य
पक्षद्वयेऽपि, क्षुधार्ता इदमब्रुवन् त्रातुमर्हसि देवान्नः कुपिताः कुत-
वत्सल इत्याद्याधुनिकतज्जनदोषदर्शनं युज्यते इति लीलैव प्रयो-
जनमिति । अस्मिन् पक्षे दृष्टान्तत्रयं बोध्यम् । तथेच्छा तु सर्वमु-
त्तयभावायाऽऽसुरव्यामोहाय च । तदुक्तं, तथाप्यासुरमोहार्थं परेषां
च क्वचित् क्वचित् * दुःखाज्ञानश्रमादींश्च दर्शयेच्छुद्धसद्गुणः ॥
क वृणादि कचाज्ञानं स्वतन्त्राचिन्त्यसद्गुणे । दौर्लभ्याच्चैव
मोक्षस्य दर्शयेत्तानजो हरिरिति । नन्विमानि वाक्यानि स्वरूप-

पराणि, न लोकपराणीति चेत् । सत्यम् । तथापि भेदाभेदस्य पूर्वमुपपादितत्वाददोष इति ॥

यत्तु पराविद्यान्तर्गतऋग्वेदवाक्यबाध इति कश्चित् । स प्रतिवक्तव्यः । अत एव नृमिहोत्तरतापनीये ब्रह्मैवेदं सर्वं, सच्चिदानन्दरूपं सच्चिदानन्दरूपमिदं सर्वमिति । किञ्च, वाराहे चातुर्मास्यमहात्म्ये श्रूयते क्षीरममुद्रं प्रकृत्य, तन्मध्ये मम लोकस्य परितो बलयाकृतिः * योजनानां तु लक्षाणि विंशतिस्तस्य विस्तृतिः॥ श्वेतद्वीप इति ख्यातः प्रलयेऽपि न नश्यतीत्युक्त्वा, तत्र श्रीभूदुर्गात्मभागत्रयं तत्परिमाणं संस्थां चोक्त्वा, तत्र भूदुर्गाभागयोस्तत्स्थानां चावान्तरप्रलये नाशाभावं चोक्त्वा, श्रीभागे संस्थिता ये तु न तेषां प्रलये भयम् * शाश्वतः स तु मे लोको न नश्येद् ब्रह्मणो लये ॥ मुक्ता एव तु मां तत्र वीक्षन्ते सर्वदैवतम् । कल्पान्तप्रभवो बहिर्जलं वा भूमिदुर्गयोः ॥ भागौ न स्पृशते तौ हि चक्रेण परिरक्षितौ । तत्रस्थास्तु जनाः सर्वे मोदन्ते सर्वदैव तु इत्यादि । तेनापि नित्यत्वमेव सिद्धयतीत्यलमुक्त्या । यदुक्तम् एकया भक्तिप्रतिपादिकया श्रुत्या नानेकेषां ज्ञानप्रतिपादकानां बाधो युक्त इति । तदपि प्रमाणप्रकरणे भक्तेः सर्वश्रुतिगीताभागवतादिसकलपुराणतात्पर्यविषयत्वप्रतिपादनाद् दत्तोत्तरम् । यदप्यऽविद्यानिवृत्तिर्मोक्ष इत्युक्तं तदपि फलप्रकरणे दूषणीयमिति न किञ्चिदेतत् । प्रकृतमनुसरामः । एवञ्च तादृशाक्षरविषयकाणां ज्ञानानां यन्मोक्षसाधनेषु अवरोधः प्रवेशनं, गणनेति यावत् स सामान्यतदभावाभ्यां हेतुभ्यां तत्र, सत्सङ्गलब्धया भक्त्या मायि मां य उपासिता * स वै मे दर्शितं सद्भिरज्जसा त्रिन्दते पदमिसेकादशस्थवाक्यात् सत्सङ्गस्य पुरुषोत्तमसम्बन्धिसम्बन्धेन साधनत्वमिवाक्षरज्ञानस्याप्युत्तमसम्बन्धिभक्तिसम्बन्धेन साधनत्वात्

सामान्यं, तद्भावो ब्रह्मभावः । तथाच मर्यादामार्गाणां पुरुषोत्तम-
 प्राप्तौ स्वरूपयोग्यतासम्पादकत्वेन प्रवेश इति फलितम् । ननु
 द्वितीयहेतोः किं प्रयोजनमिति चेन्न । सामान्यादित्युक्तेः सत्सङ्ग-
 वत् कारणतासम्भावना स्यात्तद्वारणाय द्वितीयहेतोरावश्यकत्वात् ।
 तस्मान्मद्भक्तियुक्तस्य योगिनो वै मदात्मनः * न ज्ञानं न च
 वैराग्यं प्रायः श्रेयो भवेदिहेत्यत्र प्रायः—पदेन तथाऽवसायात् ।
 यद्वा सामान्यं भगवद्विभूतित्वम् । तद्भावस्तस्य पुरुषोत्तमस्य भावः
 सत्ता पूर्वोक्तरीत्या भगवत्स्थितिरिति यावत् । ताभ्यामिति ।
 नन्वक्षरस्याविशिष्टत्वेन तदुपासकानामपि तथात्वात् केषाञ्चिद्
 ब्रह्मवेद ब्रह्मैव भवतीत्यवधारणात् तत्रैव लयः । केषाञ्चिद् ब्रह्म-
 विदामिति परमिति श्रुत्युक्तपरप्राप्तिसाधनीभूतभक्तिभाव इति
 साधनवैजात्याभावेऽपि फलवैजात्ये को हेतुरित्याकाङ्क्षायां दृष्टान्त-
 मुखेन हेतुमाह । औपसदवदिति । उपसद इदमौपसदं तद्वत् ।
 उपसदाख्ये कर्मणि आतिथ्यायां ध्रौव्यां स्मृचि चतुरवत्तं चमसे
 वा पञ्चावत्तं यदाज्यं तत् तानूनप्त्रमित्युच्यते । अनाधृष्टमस्यनाधृ-
 ष्यमिति मन्त्रेण षोडशर्त्विजः, अनु मे दीक्षामिति मन्त्रेण यजमान-
 श्च समवस्पृशन्ति । तत् तानूनप्त्राख्यं कर्म औपसदम् ।
 तत्र विशेषः श्रुतौ कल्पे चोच्यते । तद्वमृशन् यमृत्विजं कामयेताऽयं
 यज्ञयशसमृच्छेदिति तं पृथगवमर्शयेदिति । अत्र सर्वेषामृत्विजां तानून-
 प्त्रित्वेसमानेऽपि यस्मिन् यजमानस्य स्नेहातिशयेन यज्ञयशोदानेच्छा
 तत्रैवं कृतिर्न सर्वेषु तद्वत् । तथाच तत्र यथर्त्विजामविशिष्टत्वेऽपि
 यजमानेच्छया फलवैजात्यं तथात्र न भगवदिच्छया फलवैजात्यमि-
 ति । न हि तत्राविशिष्टेषु कथमिव कृतिरिति पर्यनुयोगः सम्भवति ।
 एवमत्रापि न तत्सम्भावनेत्यपि बोध्यम् । ननु श्रवणादिवदक्षरस्यापि
 पुरुषोत्तमसम्बन्धित्वेन तत्प्राप्तिहेतुत्वमस्त्विति चेत् तत्राह । तदुक्त-

मिति । भगवद्गीतास्विति शेषः । अगमर्यः । यदक्षरं वेदविदो
 वदन्तीत्यादिना, स याति परमां नानिमित्तान्तेनाक्षरप्राप्त्युपायमु-
 क्त्वा अनन्यचेता इत्यादिना स्वप्राप्त्युपायं स्वस्य तद्वैलक्षण्यं चो-
 क्त्वा स्वस्य भक्त्यैकलभ्यत्वं स्वस्वरूपं च वक्तुं पूर्वं क्षराक्षरयो-
 स्वरूपं कथयन्, यं प्राप्य न निवर्तन्ते तद्धाम परमं ममेत्यनेनाक्षर-
 स्य ज्ञानिमुक्तिस्थानत्वं स्वधामत्वं चोक्त्वा, पुरुषः स परः पारं
 भक्त्या लभ्यस्त्वनन्यया # यस्यान्तःस्थानि भूतानि येन सर्वापि
 ततमिति भक्त्यैकलभ्यत्वं, परत्वं, सर्वभूताधारत्वं, सर्वविस्तारकत्वं
 च स्वस्योक्तवान् । अतः पुरुषोत्तमसम्बन्धित्वमात्रं न तत्प्राप्तिहेतु-
 तावच्छेदकं किन्तु तत्सम्बन्धिभक्तित्वं, तच्चाक्षरे नास्तीति नाक्षरस्य
 तथात्वमिति । नैष दोषः । तैत्तिरीये, सैषानन्दस्य मीमांसा भव-
 ति । युवा स्यात् साधुयुवाध्यापकः । आरिष्टो द्रष्टिष्ठो बलिष्ठः,
 यस्येयं पृथिवी सर्वा वित्तस्य पूर्णा स्यात् स एको मानुष आ-
 नन्दः, ते ये शतं मानुषा आनन्दाः स एको देवगन्धर्वाणामानन्दः ।
 श्रोत्रियस्य चाकामहतस्य । ते ये शतं देवगन्धर्वाणामानन्दाः स
 एकः पितॄणां चरलोकलोकानामानन्दः—स एकः कर्मदेवानां देवा-
 नामानन्दः । ये कर्मदेवानपि यन्ति । श्रोत्रियस्य चाकामहतस्य । ते
 ये शतं कर्मदेवानामानन्दाः स एको देवानामानन्दः श्रोत्रिय—। ते
 ये शतं देवानामानन्दाः स एक इन्द्रस्यानन्दः श्रोत्रिय—। ते ये
 शतमिन्द्रस्यानन्दाः श्रोत्रिय—। ते ये शतं प्रजापतेरानन्दाः स
 एको ब्रह्मण आनन्दः श्रोत्रियस्य चाकामहतस्येत्यत्र ब्रह्मानन्दस्य
 सावधिकत्वमुक्त्वाग्रे पठ्यते । स यश्चायं पुरुषे यश्चासावादिसे स
 एकः । स य एवंविद् अस्माल्लोकात् प्रेत्य एतमन्नमयमात्मानमुप-
 संक्रामति । एवं विज्ञानमयमात्मानमुपसंक्रामति । एतमानन्दमय-
 मात्मानमुपसंक्रामतीत्यनेन जीवन्मानन्दमयेऽनूपसंक्रमणमुक्त्वा त-

भूया राजसंस्था इत्युच्यन्ते । किन्तु तदनुरक्ता भृत्यादय एवेति । तस्मात् संस्था भक्तिरेवेति । किञ्च, भगवान् ब्रह्मकात्स्न्येन त्रि-
 रन्वीक्ष्य मनीषया * तदध्यवस्यत् कूटस्थो रतिरात्मन्यतो भवे-
 दिति । रतिर्देवादिविषया भाव इत्यभिधीयते । पुनश्च भूयाद्
 भगवत्पुनन्ते रतिरित्यादिस्मृतिषु च स्नेह एवोच्यते रतिपदेन । त-
 स्मिन् स्निग्धः, आसक्तो, रत इति पर्यायतादर्शनात् । प्रियपदेनापि
 स्नेहः । प्रेमा ना प्रियता हार्दं प्रेम स्नेह इति कोषात् । तथा मनो-
 निवेशनस्यैव भक्तित्वे उक्तश्रुतिसूत्रविरोधो दुर्वारः । किञ्च,
 मनोनिवेशनस्य चाञ्जल्याभावयुक्तमनसस्तत्परत्वरूपत्वे, यथा ते
 निश्चलं चेतो मयि भक्तिसमन्वितम् * तथा त्वं मत्प्रसादेन निर्वाण-
 मपि यास्यसि ॥ यथा वैरानुबन्धेन मर्त्यस्तन्मयतामियात् । न
 तथा भक्तियोगेन इति मे निश्चिता मतिरित्यादौ भक्तेः समन्वयभक्तेः
 करणतायाश्चोक्तत्वान्मनोनिवेशनभक्तयोर्भेद एवास्थेयः । नच गौरव-
 मिति वाच्यम् । व्यसनात्मकस्नेहस्य मनोगतिरविच्छिन्नेति वाक्यो-
 क्तस्यैव तत्त्वेनाङ्गीकारात् । निश्चलमनोमात्रस्य भक्तित्वाभावेन,
 यथा ते निश्चलमित्यादिवाक्यविरोधः ॥

नच तस्मात् केनाप्युपायेन मनः कृष्णे निवेशयेदिति वाक्य-
 विरोध इति वाच्यम् । तस्य मुक्तिसाधनत्वेन मनोनिवेशस्य कथ-
 नेन भक्तिलक्षकत्वाभावात् । अथावशिष्यते स्नेहभक्तिभेदकथन-
 विरोध इति । तत्राप्युच्यते । विहिताविहितभेदेन स्नेहस्य द्वैवि-
 ध्यात् । तथाहि । युष्मच्छब्दवाच्ययुधिष्ठिरादीनां सम्बन्धस्नेह-
 स्पाविहितभक्तिरूपत्वेन ततो नारदादिकृतविहितस्नेहस्य भक्ति-
 त्वौचित्यमिति । तदुक्तमाचार्यैः, युवां मां पुत्रभावेन ब्रह्मभावेन
 चाऽमकुन्तु * चिन्मयन्तौ कुतस्नेहौ यास्येये मद्गतिं परामिषस्य
 सुबोधिन्याम् । पुत्रभावेन अविहितस्नेहेनेति । तथाच पुत्रत्वादि-

प्रकारकज्ञानवतो भगवति स्नेहः अविहिता भक्तिः । ब्रह्मत्व-
प्रकारकज्ञानवतो भगवति स्नेहो विहिता भक्तिरिति बोध्यम् ॥
अथवा, पूर्वोक्तलक्षणभक्तौ इतरसाधनसहकृतभगवदनुग्रहमाप्यत्वे
मर्यादात्वव्यवहारः । इतरसाधनासहकृतभगवदनुग्रहमाप्यत्वे पुष्टि-
त्वव्यवहार इति व्यवहारमात्रप्रयोजकत्वादनयोर्न लक्षणत्वमित्यव-
धेयम् । वस्तुतस्तु पूर्वोक्तं सामान्यलक्षणं विशेषलक्षणं चेदमित्य-
दोषः । अनुग्रहस्वरूपं सूत्रार्थश्च साधनप्रकरणे वक्तव्यः । निर्गुणा
भक्तिरेकमेति श्रीधरस्वामिनः । यथा साधनप्रकारेण वस्तु-
व्यापिनवधाभक्तिः पुरुषोत्तमप्रापकत्वाद् अत्रैव प्रोच्यते । तत्र गैत्रे-
यीब्राह्मणे, आत्मावारे द्रष्टव्य इति दर्शनमनूय श्रोतव्यो मन्त्रव्यो
निदिध्यासितव्य इति श्रवणादिभक्तिरूपया भक्त्या, मामभिजाना-
तीति स्मृत्या पुरुषोत्तमज्ञानस्य भक्तिलभ्यत्वात् । तत्र श्रवणं नाम-
भगवद्वाचकपदवाक्यानां भगवति शक्तितात्पर्यनिर्द्धारः । वेदा-
न्तानां ब्रह्मणि तात्पर्यावधारणानुकूला मानसी क्रिया श्रवणमिति
कश्चित् । तन्न । गौरवात् । वेदान्तपदव्युदस्तसूत्रवेदपुराणेतिहास-
श्रवणेऽव्याप्तेश्च । युक्तिभिश्चिन्तनं मननम् । तच्च स्मरणमेव ।
कश्चित्तु मननं शब्दावधारितेऽर्थे मानान्तरविरोधशङ्कयां तन्निरा-
करणानुकूलाकस्मिकज्ञानजनको व्यापार इत्याह । तदपि न ।
गौरवात् । निरन्तरं दीर्घकालमनुचिन्तनं निदिध्यासनम् । मनना-
नन्तरभावित्वादनिति । कश्चित्तु अनादिदुर्वासनया विषयाकृष्य-
माणब्राह्मचित्तस्य विषयेभ्य उपकृष्यात्मविषयकस्थैर्यानुकूलो
व्यापारो निदिध्यासनमित्याह । तदपि तत्र एव निरसनीयम् ॥

उपलक्षणं चैतन्नवधाभक्तेः । श्रवणं कीर्त्तनं विष्णोः स्मरणं
। देसेवनम् * अर्चनं वन्दनं दास्यं सख्यमात्मनिवेदनमिति वा-
च्यैकवाक्यतायै । तथा, तस्माद्भारत सर्वात्मा भगवान् हरिरीश्व-

रः * श्रोतव्यः कीर्तितव्यश्च स्मर्त्तव्यश्चेच्छताऽभयमित्यत्राप्युप-
लक्षणविधया नवानां ग्रहणं बोध्यम् । तदुक्तमाचार्यैः । भागवत-
शास्त्रस्य भक्तिफलकत्वाद् वक्तुः शुकस्य ब्रह्मज्ञत्वाच्च न धर्मरूपं
श्रवणादिकं, किन्तु भक्तिरूपम् । तथाच नवविधा भक्तिर्वक्तव्या,
कुतस्तथाणामुक्तिरित्याशङ्कायां नवविधभक्तेर्वक्तव्यत्वेऽपि प्रेमा-
नन्तरभावित्वादन्येषां, त्रयमेवोक्तम् । त्रिभिः स्नेहे जातेऽन्येषां क-
र्त्तव्यतानुक्तसिद्धेवेति । एतेनात्मावाऽरे द्रष्टव्य इति श्रुतावप्यनु-
क्तसिद्धानामितरेषामुपलक्षणविधया ग्रहणं सूचितम् । इयान् विशेषः ।
मनननिदिध्यासनयोर्द्वितीयसुबोधिन्यां श्रवणाङ्गत्वेन प्रतिपादना-
च्छ्रुतौ एकविधानम् । स्मृतौ तु त्रयं विहितमिति । तथा श्रुतौ
द्रष्टव्य इत्यनेन ज्ञानमुक्तम् । तदपि प्रेम्णा कृतैस्त्रिभिः स्मृत्युक्तैः
श्रवणादिभिः सम्भवति । केचित्तु निदिध्यासनं मुख्यं कार-
णं, तदङ्गं मननं, मननाङ्गं श्रवणमाहुः । अपरेतु, श्रवणं प्रधानं
मनननिदिध्यासनयोः श्रवणात् पराचीनयोरपि श्रवणफलब्रह्म-
दर्शननिर्वर्तकतया आरादुपकारकाङ्गत्वमाहुः । तत्र नाद्यः । भक्तीत-
राग्राहत्वात् पुरुषोत्तमस्य । द्वितीयस्तु नातिविरोधीति न दूष्यते ।
तेन त्रयाणां श्रुतिस्मृतिवाक्यानामेकवाक्यता सिद्धा । एवमन्यत्रा-
ऽप्यूह्यम् । ननु आत्मा श्रोतव्य इति कोऽर्थः । तद्वाचकशब्दानां
श्रोत्रेण ग्रहणमुत तेषामर्थो ज्ञातव्यः, अभिप्रायो वा । तत्रापि सर्वेषां
शब्दानां ज्ञातव्यः, केषाञ्चिदेव वा । नाद्यः । विधिवैयर्थ्यप्रसङ्गात् ।
तथाहि । ग्रहणस्य प्रमाणवस्तुपरतन्त्रत्वेन श्रोत्रेन्द्रियवतो यतः-
कुतश्चिच्छब्दे उच्चारिते नदृग्ग्रहणं भविष्यति, एवं पृथीतमङ्गेनस्य तु
पुनः अर्थज्ञानमपि भविष्यति, न तु तत्सम्पादने फलोपयोग इति ।
अदृष्टवशाद् यत्नं विनापि सर्वेषां तत्संभवात् । अथ सर्वदा कर्त्तव्य-
म् । अशक्त्याऽसम्भवाज्जीवनानुपपत्तिश्च । अन्यच्च, भगवद्वाचक-

दवाक्यानाम एकेनोपस्थापयितुम् अशक्यत्वाद् यत्किञ्चित्पदवा-
क्यानां सर्वेषां सत्त्वादवक्तव्यम् ॥

ननूक्तं— भगवद्वाचकपदवाक्यानां भगवति शक्तितात्पर्यनिर्धारः
श्रवणमिति । तथैव कीर्त्तनं स्मरणं चेति चेन्न । सर्वेषां पदवाक्या-
नामनुपपत्तितस्तन्निर्धारस्याशक्यवचनत्वात् । यत्किञ्चित्पदवाक्य-
मात्रस्य शक्तितात्पर्यनिर्धारः सार्वजनीन इति नोपदेशो युक्त इति
चेत् । नैष दोषः । दशविधलीलायुतभगवतः श्रवणकर्त्तव्यत्वेनो-
पदेशात् । अन्यथा विधेर्वैयर्थ्यप्रसङ्गात् । ताश्च, अत्र सर्गो विसर्ग-
श्च स्थानं पोषणमृतयः * मन्वन्तरेशानुकथा निरोधो मुक्ति-
राश्रय इति वाक्योक्ताः । एतेषां लक्षणं भागवतार्थनिबन्धे स्फुट-
म् । गुणानामानन्त्येऽपि दशलीलासु प्रवेशो द्वितीयदशमाध्याय-
सु बोधिन्यां प्रतिपादितः । लीलाप्रवेशेऽप्यानन्त्यमपि तत्रैव प्रतिपा-
दितम् । तदुक्तमाचार्यैः । श्रोतव्यविषयत्वेन लीलादशविधा
यतः * उक्तैव वासुदेवस्य तदर्थमपरा कृतिः ॥ शक्तितात्पर्यनि-
र्धारः सामान्येन पदादिगः । क्रियते स्कन्ध एवात्र तेन नात्रो-
क्तदूषणमिति । तथाच दशलीलायुतस्य यथाकथञ्चिच्छ्रवणासम्भ-
वान्न विधित्रैयर्थ्यमिति, दशलीलासु सकलगुणप्रवेशात् सकल-
गुणविशिष्टश्च श्रोतव्य इति च सिद्धम् । अथात्र त्रयं न विधात-
व्यम् । एकेनैव प्रेमद्वारा फलसिद्धिः । नच मिलितानां त्रयाणां
कारणतेति वाच्यम् । श्रवणस्य सर्वत्रावश्यकत्वादिति चेन्मैवम् । त्र-
याणामन्योन्यानिर्वाहकत्वेन विधानात् । तथाहि । कीर्त्तनाविधाने
श्रवणमेव न निर्वहेत् । नचाध्ययनविधिवदेकविधानेनान्याक्षेपस-
म्भव इति वाच्यम् । अध्ययनस्य संसारिकर्त्तव्यत्वेन विध्यभावे-
ऽपि वृत्तित्वेन प्राप्तत्वात् । नचैवं प्रकृते सम्भवति । श्रवणेन कृ-
तार्थस्य कीर्त्तने प्रवृत्त्यनुपपत्तेः । ननु तर्हि कीर्त्तनमेव विधीयतां

श्रवणस्य त्वर्थादेव सिद्धरिति चेन्न । परीक्षिति तदभावात् । फल-
वैलक्षण्याभावाच्च । तेनातिनिरपेक्षाणां शुकादीनां कीर्त्तनेनैव
तत्सम्भवादिति चेन्न । सकृत्कृतकीर्त्तनस्य विस्मरणमपि भवेदिति
कीर्त्तनशेषत्वेन स्मरणप्राप्त्यसम्भवात् । विहिते तु स्मरणे श्रवण-
कीर्त्तने सदा भवतः । दोषान्तराप्रवेशश्चेति तद्विधानस्यावश्यक-
त्वात् । तत्र त्रयाणामावृत्तिः कार्या । आवृत्तिरसकृदुपदेशादिति
सूत्रप्रथमवर्णकभाष्ये स्फुटमिदम् । सूत्रार्थस्तु श्रवणाद्यावृत्तिः क-
र्त्तव्या ? न वेति संशये, सकृदुच्चारणेनैव शास्त्रार्थसम्पत्तेः सकृद-
कर्त्तव्यं श्रवणादिकमिति पूर्वपक्षे, आवृत्तिः कर्त्तव्याः । कुतः ।
असकृदुपदेशात् । छान्दोग्ये श्वेतकेतूपाख्याने, ऐतदात्म्यमिदं सर्वं,
तत् सत्यं स आत्मा तत्त्वमसि श्वेतकेतो इति वाक्येन जडजीवयो-
र्ब्रह्मात्मत्वं नवकृत्वं उपदिष्टवान् । तथा सकृदुपदेशेनैवैतदर्थसि-
द्धिः स्यात् तदैकमेवार्थमेकस्मा एकदैवासकृन्नोपदिशेत् । प्रयोजना-
ऽभावात् । तस्मादावृत्तिः श्रवणादीनां कर्त्तव्येति फलितम् ॥

प्रकृतमनुसरामः ॥ कीर्त्तनं नाम पदवाक्यानां भगवति शक्ति-
तात्पर्यनिर्द्धारपूर्वकमुच्चारणम् । एवमन्यत्रापि बोध्यम् । अत-
एव नवरत्ने आचार्यवर्याः । लोके स्वास्थ्यं तथा वेदे हरिस्तु न
करिष्यति * पुष्टिमार्गस्थितो यस्मात् साक्षिणो भवताऽखिला
इत्युक्तवन्तः । तथैतस्य टीकायां प्रभुचरणाः । अङ्गीकारे लक्षणा-
न्तरमप्याहुः । लोक इति । कदाचित् प्रवाहवशाल्लौकिके वाणि-
ज्यादौ वैदिके आश्रमधर्मोदावास्थिनौ तत्र विघ्न एव मन्त्रते, न
तु तत्फलमित्यर्थः । तत्र हेतुः । पुष्टीति । तद्विना स्वबलेनैव सर्वकर्त्ता
यत्न इति भावः । पुष्टिमार्गाङ्गीकारे मर्यादां न सहत इति ज्ञेयमि-
त्युक्तवन्त इति न शङ्कालेशः । तथैव स्वरूपचिन्तनं स्मरणम् ।
पादसेवनं परिषर्या । स्पष्टं वा । अर्चनं पूजा । वन्दनं कायवाङ्-

मनोभिः प्रह्नीभावः । दास्यं कर्माप्यर्पणम् । सख्यं तद्विश्वासादे ।
आत्मनिवेदनं देहादिसमर्पणम् । यद्यपि, भक्त्या संजातया भक्त्ये-
ति वाक्यात् प्रेमसाधकत्वादत्र भक्तिपदप्रयोगो भाक्तः, तथापि
भक्तिवत् फलसाधकत्वमेतेषां स्नेहान्तःपातिनाम् । तथाहि—
अनियमः सर्वासामविरोधः शब्दानुमानाभ्यामिति सूत्रे अथर्वणोप-
निषत्स्या, परं ब्रह्मतद् यो धारयति रसति भजति ध्यायते प्रेमति
शृणोति श्रावयत्युपदिशत्याचरति सोऽमृतो भवतीति विषयवाक्य-
मुपन्यस्य तत्र धारणादीनां समुदितानामेवाऽमृतसाधकत्वमुक्तं
प्रत्येकमपीति संक्षेपे, अत्र धारणादिसाधनकलापमुक्त्वा फलमुच्यते
इति समुदितानामेव मुक्तिसाधकत्वम् । किञ्चोपलक्षणविधया श्र-
वणादिनवविधभक्तीनामप्येवमेव साधकत्वं, न तु प्रत्येकमिति पूर्व-
पक्षे समाधिः । अनियम इत्यादि । समुदितानामेव तेषां फलसाधक-
त्वमिति न नियमः । कुतः । सर्वासामविरोध इति ।

सत्पुण्डरीकनयनमिसाद्युपक्रम्य चिन्तयँश्चेतसा कृष्णं मुक्तो भव-
ति संसृतेरिति श्रुत्या चिन्तनमात्रस्य तथात्वमुच्यते । पञ्चपर्दी ल-
पन्निस्साद्युक्त्वा, ब्रह्म सम्पद्यते ब्रह्म सम्पद्यते इति श्रुत्या कीर्त्तनस्य
तथात्वमुच्यते । एवञ्च प्रत्येकपक्ष एव सर्वासां श्रुतीनामविरोधः
स्यात् । तथाच, परं ब्रह्मतद् यो धारयति रसतीत्यादिषु, सोऽमृतो
भवतीत्यस्य प्रत्येकं सम्बन्धो ज्ञेयः । ननु दण्डो घटकारणमित्यु-
क्तावपि नैकस्यैव तज्जनकत्वमपि तु चक्रचीवरादिभिः सहितस्यै-
व । प्रकृतेऽप्येकस्योक्ता कारणतान्येषामपि सङ्गाहिकेति समुदि-
तानामेव साधकतेति चेन्न । दण्डादिकारणतायाः प्रत्यक्षेणावगम्य-
मानतया तत्र तथात्वसम्भवेऽपि प्रकृते कारणता शब्दगम्येति
श्रुत्युक्तैव सरणिरिति । ननूक्तन्यायः श्रुतिष्वपि निर्णायको भव-
त्विति चेन्न । अलौकिकेऽर्थे लौकिकस्यासामर्थ्यात् । अन्यथा ब्रह्म-

णा मनसैव प्रजनने निषेकादिकमपि कल्प्यताम् । स्मृतिरपि ।
 केवलेन हि भावेन गोप्यो गावः खगा मृगाः ॥ येऽन्ये मूढधियो
 नागाः सिद्धा मामीयुरञ्जसा । एतावान् सांख्ययोगाभ्यां स्व-
 धर्मपरिनिष्ठया । जन्मलाभः परः पुंसामन्ते नारायणस्मृतिरिति ।
 एतदेवोक्तं, शब्दानुमानाभ्यामिष्यनेन । स्यादेतत् । श्रवणकीर्तन-
 स्मरणानां मुक्तिव्यवहितक्षणे युगपदपि सम्भवेन यत्रैकस्मिन्नेव भ-
 क्ते उक्तसाधनस्तोमसम्पत् तत्रैकेनैव मुक्तावितरसाधनन्वबोधक-
 श्रुतिविरोधः । त्रयाणामेकतरस्योभयोर्नान्यथासिद्धत्वम् । तत्राप्य-
 ऽनियमात् किमन्यथासिद्धमित्यनिर्द्धारः । तस्मान्न प्रत्येकं कारणत्वं
 युक्तिसहम् । तथा समुदितानामपि माऽस्तु कारणता । ज्ञान एव
 उपक्षयस्य वक्तुं शक्यत्वात् । श्रुतीनां औपचारेण नेतुं शक्यत्वा-
 दिति । मैवम् । प्रेम्णा श्रवणमात्रेण परीक्षिन्मुक्तेः स्मरणमात्रेण
 चैद्यादिमुक्तेः कीर्तनमात्रेण भीष्मादिमुक्तेर्ध्यानमात्रेण सगुणभक्त-
 मुक्तेश्च दर्शनात् । चिन्तयँश्चेतसा कृष्णं मुक्तो भवति संसृतेः ।
 पञ्चपदी जपन्नित्याद्युक्त्वा ब्रह्म सम्पद्यते इत्यादिश्रुतिभिश्चिन्तन-
 मात्रेणैव मुक्तिश्चावणाच्च तृणाऽरणिमणिन्यायेन पृथगेव कारण-
 ता । तथाच तार्णामित्वावच्छिन्नं प्रति तृणत्वेन कारणत्ववत्
 श्रवणजन्यमुक्तित्वावच्छिन्नं प्रति श्रवणत्वेन कारणत्वमिति सिद्ध्या
 तेन किं कारणतावच्छेदकमित्यपि कुचोद्यं निरस्तम् । यत्र तु ए-
 कस्मिन्नियतं श्रवणादीनि मुक्तिसाधकानि भवन्ति तत्र क्षीघ्रं फलं
 भवति, न तु कस्याप्यन्यथासिद्धत्वम् । पिप्पल्यापि वायुनिवृत्ति-
 फलमन्यत्र शुष्कीभरिचपिप्पलीभिः क्षीघ्रं वायुनिवृत्तिकल्प्यम् ।
 न हि तत्रैकस्याप्यन्यथासिद्धत्वम् । तथा साते न निोक्षेपेत् ॥

भक्तेर्ज्ञान उपक्षयो दूषितोऽपि पुनः प्रकारान्तरेण दूष्यते ।
 तत्र भक्तेर्ज्ञानाङ्गत्वं पूर्वं दूषितं ज्ञानस्य भक्त्यङ्गत्वव्यवस्थाप-

नेनानुपयोगिनः । इदानीं कासुचिच्छरुतिषु कासुचित् स्मृतिषु च
ज्ञानोत्कर्ष आपाततो भाति स निरस्यते । तत्र पूर्वं भक्तौ ज्ञाना-
नुपयोगः प्रदर्श्यते । स चान्तराभूतग्रामवादिसधिकरणे स्पष्टः ।
तथाहि । ननु ज्ञानमार्गे यथा पूर्णज्ञानसम्पत्तौ स्वात्मब्रह्माभेदा-
नुभवात्मिका वृत्तिर्भवति तथा भक्तिमार्गे सिद्धभक्तेः पुरुषस्य,
भक्त्या मामभिजानातीति वाक्योक्ते ज्ञाने स्वान्मपुरुषोत्तमाभेदा-
ऽनुभवात्मिका वृत्तिर्भवति, न वेति संशये अन्तर्यामिब्राह्मणे, यः
पृथिवीमन्तरो यं पृथिवी न वेद यस्य पृथिवी शरीरं यः पृथिवी-
मन्तरो यमयतीत्यारभ्य, य आत्मनि तिष्ठन्नित्यन्तैर्वाक्यैः परमात्मा
सर्वान्तरत्वेन श्रावितः । स च यदन्तस्तिष्ठति तं स्वान्तःस्थाप-
यति बहिरिवायोगोलकमित्यन्तर्यामिब्राह्मणे सिद्धम् । एवञ्च श्री-
तेन येन केनापि साधनेन तस्मिन्नभिज्ञायमाने स्वात्मनस्तथा स-
त्त्वेन भेदास्फुरणात् स्वात्मत्वेन ज्ञानं भवत्येवेति पूर्वपक्षे सिद्धान्त-
माह । अन्तरेत्यादि । अयमर्थः । ब्रह्मणः सर्वान्तरत्वेऽपि एतदा-
त्मनस्तदविभक्तत्वेऽपि, सर्वस्य वशी सर्वस्येशान इत्यादिश्रुतिभिः
सर्वेशितृत्वादिरूपेणैव ज्ञानं भवति, न तु अभेदस्फुरणमपि ।
उत्कटभक्त्या तेषामेव स्फुरणवत् । नन्वाभिज्ञाने सर्वांशज्ञानदर्शनात्
तदंशज्ञाने को हेतुरिति चेत् । उच्यते । इयदापनादिति सूत्रे
ब्रह्मानन्दाद् भजनानन्दाधिक्यमुक्तम् । स भजनानन्दस्तु कृपा-
ऽऽधिक्य एव भवति । भगवान् भजनां मुकुन्दो मुक्तिं ददाति क-
हिंचित् स्म न भक्तियोगमिति वाक्यात् । नच सर्वदा दानं शङ्क्य-
म् । कृषिरुत्कृष्टवचनो णश्च सद्भक्तिवाचकः । अश्वापि दातृवचन-
स्तेन कृष्णं विदुर्बुधा इति वाक्ये दानस्याप्युक्तत्वात् । तथाचा-
सनुग्रहे ददातीति वाक्याविरोधेन सिद्ध्यति । एवं सति तादृश-
भजनानन्दव्यवधायकं स्वात्मत्वेन ज्ञानं भगवता न सम्पाद्यते ।

स वै नैव रेमे, तस्मादेकाकी न रमते सद्वितीयमैच्छदित्यादिश्रुति-
 भ्यो मुख्यभक्तिमार्गस्य क्रीडार्थत्वावगमाच्च भेदे च क्रीडासम्भ-
 वात् । अयमर्थो, न प्रयोजनवत्त्वादिति सूत्रेण पूर्वमाप्तकामत्व-
 श्रावणात् सृष्टिकरणं विरुद्धमित्याक्षिप्य, लोकवत्तु लीलाकैवल्य-
 मिति सूत्रेण पूर्वपक्षनिरासपूर्वकं लोके यथेश्वरो लीलां करोति
 तत्र न तदतिरिक्तं प्रयोजनान्तरं तद्वदत्रापीति समाधाय लीला-
 स्वरूपमुक्तम् । कैवल्यमिति । स्वरूपान्नातिरिक्तेत्यत्राप्युक्तम् । इदं
 वक्तव्यं फलप्रकरणे । स्वात्मत्वेन ज्ञानं हि, यत्रत्वस्य सर्वमात्मै-
 वाभवत् तत् केन कं पश्येदिति श्रुतेर्भेदविलापकत्वेन भजनानन्दा-
 न्तरायभूतं यदि स्वात्मत्वेन ज्ञानं सम्पादयेद् भजनानन्दं न नद्या-
 त् । कैवल्येन तस्यान्यथाभावात् । तस्मात् स्वात्मत्वेन ज्ञानं भक्तिमार्गो-
 यस्य पूर्णदशायां न सम्भवति । मध्यवाचकस्य एवं बाधकत्वाद् अन्त-
 रेख्यव्ययस्यार्थ उक्तः । तत्र दृष्टान्तः । भूतग्रामवदिति । ब्रह्मानन्दानुभवे
 पुत्रपश्वादिबद्धजनानन्दानुभवे स्वात्मत्वेन ज्ञानं बाधकम् । स्वात्मनो
 भक्तस्य । तस्यैष आत्मा वृणुते तनुं स्वामिति श्रुतेः । ननु स्वा-
 त्मत्वेन ज्ञानं न बाधकम् । उद्धवादिभक्तेष्वपि, त्वं तु सर्वं परित्य-
 ज्य स्नेहं स्वजनबन्धुषु * मय्यावेश्य मनः सम्यक् समदृग् विचर-
 स्व माम् ॥ भवतीनां वियोगो मे इत्यादिवाक्येभ्यो ज्ञानोपदेश-
 श्रावणात् । स च स्वात्मब्रह्माभेदज्ञानफलक इत्यात्मत्वेन ज्ञाना-
 भावे तदभेदोपदेशानुपपत्तिरेव स्यादिति तन्मन्तव्यमेव । एवं सति
 भक्तिमार्गाज्ज्ञानमार्गोत्कर्षश्च सिद्ध्यतीति चेन्न । उपदेशान्तरवत्तदु-
 क्तेः । तथाहि । न ह्यत्राभेदज्ञानायोपदेशः, किन्तु यथा योगोपदेश-
 संस्कृतस्य वपुरग्न्यादिभिर्नोपहन्यते । अग्न्यादिभिर्न हन्येत मुने-
 र्योगमयं वपुरिति वाक्यात् । तथा प्रकृतेऽपि भक्तिभावस्य रसा-
 त्मकत्वेन संयोगविप्रयोगभावात्मकत्वाद् द्वितीयस्य प्रलयानलाद-

तिकरालत्वेन कदाचिज्जायमानः स भक्तवपुरादेस्तिरोधानं विदध-
दग्निमभजनानन्दं प्रतिबध्नीयादिति तन्निवृत्त्यर्थं, वपुषि ज्ञानोपदे-
शसंस्कारसंस्कृतत्वार्थं चाज्ञानोपदेशो भगवत्कृतो, न त्वभेदज्ञानाय।
अन्यथोपदेशानन्तरं बदरीं गच्छन्नुद्धवो विदुरं प्रति, इहागतोऽहं
विरहातुरात्मेति न वदेत्। तथा गोपीनां मद्वियोगार्थं मत्सन्देशैर्वि-
मोचयेत्युक्त्वा, धारयन्त्यतिकृच्छ्रेण प्रायः प्राणान् कथञ्चन*प्रत्या-
गमनसन्देशैर्वल्लव्यो मे मदात्मिका इति भगवताऽपि तन्निवृत्तिरे-
वोपदेशप्रयोजनमुक्तमिति । ननु योगोपदेशेनापि भक्तदेहस्थिति-
सम्भवे किं ज्ञानोपदेशेनेति चेत् । सत्यम् । प्रयोजनान्तरस्याप्युच्येतुं
शक्यत्वात् । तथाहि । शरीराध्यासवतस्तदभिन्न आत्मा तत्त्वं, न
तु शरीरादिरित्युपदेशो ज्ञानमार्गे यथा, तेन च शरीरादावात्म-
बुद्ध्या यः स्नेहादिः सोऽपगच्छति। तथाच, य आत्मनि तिष्ठन्नि-
त्यादिश्रुतिसिद्धः सर्वेषामात्मनोऽप्यात्मा पुरुषोत्तम इति बोध्यते ।
तेन पुरुषोत्तमे निरुपाधिस्नेहस्तत्सम्बन्धित्वेनात्मनि स सिद्ध्यतीति ।
नन्वेवम्भावस्य पूर्वमेव सिद्धत्वात् सिद्धसाधनमिति चेन्न । सहजस्य
शास्त्रार्थत्वेन ज्ञानेऽतिदार्ढ्यसम्भवात् । उत्तरमीमांसावत् प्राज्ञे ।
तदुक्तम्, असन्दिग्धोऽपि वेदार्थः स्थूणाखननवन्मतः *मीमांसा-
निर्णयः प्राज्ञे दुर्बुद्धेस्तु ततो द्वयमिति । तस्मान्न जीवाभेद उपदेश-
फलम् । उपदेशकार्यं तु जीवनसम्पत्तिरेव । तस्मान्न ज्ञानो-
त्कर्षो भक्तेः । एतदुक्तम्— अन्यथाऽभेदानुपपत्तिरिति चेन्नोपदे-
शान्तरवदितिसूत्रभाष्ये । नन्वत्राऽभेदपदेन कथमभेदोपदेशलाभ
इति चेन्न । दृष्टान्तकोटिप्रविष्टोपदेशान्तरपदव्युत्पत्त्या प्राप्तोपदेश-
लक्षकत्वादभेदपदस्य अन्यथाऽन्वयानुपपत्तेरभेदवाच्यार्थस्य ॥

ननु श्रुतिनिर्णयो वक्तव्यः सूत्रेण, न तु स्मृतीनामिति चेद्
अत्र श्रीपुरुषोत्तमाः सन्देशे, भवतीनां वियोगो मे न हि सर्वात्मना

क्वचित् * आत्मत्वाद्भक्तवश्यत्वात् सत्यवाकृत्वात् स्वभावतः ॥
 यथा भूतानि भूतेषु खं वाय्वग्निर्जलं मही । तथाऽहं च मनः-
 प्राणबुद्धिन्द्रियगुणाश्रयः ॥ आत्मन्येवात्मनात्मानं सृजे हन्म्यनु-
 पालये । आत्ममायानुभावेन भूतेन्द्रियगुणात्मना ॥ आत्मा ज्ञान-
 मयः शुद्धो व्यतिरिक्तो गुणावृतः । सुषुप्तिस्वप्नजाग्रद्भिर्मायावृत्ति-
 भिरीयते ॥ येनेन्द्रियार्थान् ध्यायेत मृषा स्वप्नवदुत्थितः । तन्नि-
 रुन्ध्यादिन्द्रियाणि विनिद्रः प्रतिपद्यत इत्युक्त्वाग्रे, एतदन्तः समा-
 म्नाय इति कथनेनास्य श्रौतत्वनिश्चयान् । एकादशे विधिश्च
 प्रतिषेधश्च निगमो हीश्वरस्य ते * अवेक्षतेऽरविन्दाक्ष गुणादोषं
 च कर्मणामिसाद्युद्धवप्रशनेन, मां विधत्तेऽभिधत्ते मां विकल्प्यापोह्यते
 ह्यहम् * एतावान् सर्ववेदार्थः शब्द आस्थाय मां भिदेत्यादिभग-
 वदुक्तोत्तरेण चापि तस्य श्रौतत्वाच्चेत्याहुः । तपोब्रह्मलोकगाः कृष्ण-
 माराधयामासुर्गोकुले धर्ममङ्गले इत्यथर्वणश्रुत्यां गोकुललीला उक्ता
 भक्तसम्बन्धिन्यः सामान्यतः । ता एव दशमे विशेषत उक्ता इति
 तन्मध्यपातिनी अभेदोपदेशरूपा लीला । तस्याः सङ्गतिबोधनार्थम-
 धिकरणमिति तद्विधाय द्वितीया सरणिर्बोध्या । पूर्वाऽधिकरणेषु
 भक्तिप्राप्तिपादनाद्भक्तेर्ज्ञानस्य जन्यत्वप्राप्तिपादनस्यावश्यकत्वात् ।
 तेनैतस्या एव स्मरणं, नान्यासामित्यत्र को हेतुरित्यपि निरस्तम् ।
 प्रकृतमनुसरामः । ननु तथापि, तद्योऽहं सोऽसौ सोऽहमित्येतरेयके,
 तैत्तिरीयके च, अहमस्मि ब्रह्माहस्मीति पठ्यते । अत्र मध्यस्थं
 ब्रह्मपदमुभयत्र सम्बध्यते । तेनावृत्त्या स्वात्मनो ब्रह्मत्वविधानेन
 ब्रह्मणः स्वात्मत्वविधानेन व्यसयः । तस्माज्जीवाभेदः सिद्ध्यति ।
 तथा भक्तवाक्यमपि । कृष्णोऽहमहं कृष्ण इति । अतस्तदभेदज्ञानं
 भक्तिफलमिति । यद्यभेददर्शनस्य भक्तिफलत्वं न स्यात्तदा ली-
 लास्थानां ब्रह्माभेदो न स्फुरेत् । स तु श्रूयत इति पूर्वोक्तं न

साधीय इति चेन्नैवम् । भक्तेः रसत्वस्य पूर्वमुपपादितत्वात्तस्य च विभावानुभावव्यभिचारिसंयोगनिष्पन्नत्वेन उद्धवादिवाक्येन संयोगविप्रयोगात्मकत्वेन च सिद्धस्य द्वितीयभावादिके यथेतरेषु प्रलापादयो व्यभिचारिभावास्तथातिविगाढभावेऽभेदस्फूर्तिरप्येको व्यभिचारिभावः । न तु सार्वदिकस्तदा स्वात्मानं तत्त्वेन विशिषन्ति । ते चात्मत्वेनेति ज्ञानस्य भक्तिफलत्वाभावात् । इदमुक्तं, व्यतिहारो-
विशिषन्ति हीतरवदिति सूत्रभाष्ये । सूत्रं त्वेवं योजनीयम् । इतरवद् अश्रुप्रलापादिवद् भक्तानामहं कृष्णः कृष्णोऽहमिति व्यतिहारः विशेषणबुद्धिव्यत्ययो व्यभिचारिभावः । हि यतो विशिषन्ति भगवद्दृष्टत्वेनाऽऽस्यादीनि च । अनेन प्रकारेण कदाचिदेव विशिषन्ति, न सर्वदाऽतस्तथेति ॥

शङ्कराचार्यास्तु, बृहदारण्यके उपस्र्गप्रश्ने, यत्साक्षादपरोक्षाद् ब्रह्म य आत्मा सर्वान्तरस्तन्मे व्याचक्ष्वेत्याकारकः । तथाऽग्रे क-
होडप्रश्नोऽप्येवमेव । उत्तरं च याज्ञवल्क्येनानेन प्रकारेणोक्तम् । तत्र प्रथमस्य, यः प्राणेन प्राणिति स त आत्मा सर्वान्तरस्तन्मे, योऽपानेनापानिति स त आत्मेत्यादिनोत्तरम् । उपस्तेन तेन पुनः पृष्टेन, न दृष्टेर्दृष्टारं पश्येन्न श्रुतेः श्रोतारं शृणुयान्न मतेर्मन्तारं मन्वीथा न विज्ञातेर्विज्ञातारं विजानीथा, एष ते आत्मा सर्वान्तरा-
ऽतोऽन्यदार्त्तमित्युत्तरितम् । द्वितीयस्य कहोडप्रश्नस्य, योऽशनाया-
पिपामे शोकं मोहं तरति मृत्युमसेतीत्याद्युत्तरम् । तत्र किमनयो-
र्विद्याभेदोऽस्ति न वेति संशये रूपभेदात् पूर्ववत् प्राणादीनां क-
र्त्ता सर्वान्तरत्वेनोक्तः । परत्र चाशनायापिपासादिरहित इति प्र-
वचनभेदाच्च विद्या भिद्यते इति पूर्वपक्षे । रूपाभेदादेकविद्यात्व-
मिति सूत्रं व्याख्याय सूत्रद्वयात्मकमधिकरणं चाङ्गीचक्रुः ॥

रामानुजाचार्यास्तु, चतुःसूत्रमाधिकरणमङ्गीकुर्वन्तः पूर्वोक्तमेवार्थमाहुः

तदेतत् सर्वं, स्वाध्यायस्य तथात्वेन समाचारेऽधिकाराच्च सत्रवच्च तन्नियमः । उपसंहारोऽर्थाभेदाद् विधिशेषवत् समाने चेति सूत्राभ्यामेव सिद्धमिति तन्मतं चिन्त्यम् । सूत्रार्थस्तु सेवाप्रकरणे वक्तव्यः । यत्तु शंकराचार्याः, व्यतिहारसूत्रे ऐतरेयवाक्यं, त्वं वा अहमस्मि भगवो देवते अहं वै त्वमसीति जाबालवाक्यं चोदाहृत्य किमिह व्यतिहारेणोभयरूपा मतिः कार्योत्तररूपेति सन्देहे उभयरूपमतिकरणे ईश्वरसंसारिणोर्निकर्षोत्कर्षावापद्येते इत्येकरूपैव मतिः कार्येति पूर्वपक्षमुक्त्वा, उभयरूपैव कार्या, अन्यथोभयाम्नानमनर्थकं स्यादिति । न चोक्तदोषापत्तिः । अनेन प्रकारेणाप्यात्मैक्यस्यैव चिन्तनीयत्वात् । नन्वत्र द्विरूपा मतिः कर्त्तव्येत्युच्यते, फलतस्त्वेकत्वमेव दृढीभवति । यथा ध्यानार्थेऽपि सत्यकामादिधर्मोपदेशे तद्गुण ईश्वरः प्रसिद्धयति, तद्वदित्याहुः । तच्चिन्त्यम् । तस्या मतेर्वचनमात्रजन्यत्वेन विशेष्यविशेषणभावेन तादृशभावनामात्रमेव, न तु भेदापगमः । आहार्यज्ञानत्वात् । नचैतेन फलत एकात्म्यसिद्धिः सम्भवति । सम्भवेद् यदि जीवमात्रमेव ब्रह्म स्याज्जीवस्य च व्यापकत्वं स्यान्न त्वेवम् । अधिकं तु भेदनिर्देशादिति सूत्रे ब्रह्माधिक्यस्य, नाणुरतच्छूतोरिति चेन्नेतराधिकारादिति सूत्रे जीवाणुत्वस्य च प्रतिपादनात् । तथाहि—

द्वितीयाध्यायप्रथमपादे त्रिसूत्रमधिकरणमिदम् । तत्र, इतरव्यपदेशाद्विज्ञाकरणादिदोषप्रसक्तिरिति सूत्रे ब्रह्मणो जगत्कारणत्वे इतरस्य जीवस्यापि ब्रह्मत्वेन, तत्सृष्ट्वा तदेवानुप्राविशत्, अनेन जीवेनात्मनानुपविश्य नामरूपे व्याकरवाणीति व्यपदेशात् तद्विज्ञाकरणादिदोषप्रसक्तिरित्याशङ्क्य, द्वितीयेन समाधीयते । अधिकमित्यादिना । तुः पक्षव्यावर्त्तकः । यदि ब्रह्म तावन्मात्रं भवेत् तदायं दोषः । तत् पुनर्जीवाज्जगतश्चाधिकम् । तत्र हेतुः । भेदनि-

देशात् । आत्मा मन्तव्यो निदध्यासितव्य इत्यत्र कर्मकर्तृत्वेन
 विज्ञानानन्दत्वेन च भेदकथनादिति : पूर्णस्य न नियमेनांशहित-
 करणनियमः । स्वदेहेऽपि नखनिकृन्तनादिदर्शनात् । अन्यथा
 सर्वेन्द्रियव्यापाराभावप्रसङ्गादिति । तृतीयसूत्रे च दृष्टान्तेनार्थः
 समर्थित इति । तथा, नाणुरतच्छरुतेरित्यत्र जीवो नाणुर्भवेतुं
 युक्तः । अतच्छरुतेः । अणुत्वविपरीतव्यापकश्रुतेः । स वा एष
 महानज आत्मा योऽयं विज्ञानमय इति चेन्न । इतराधिकारात् ।
 इतरस्य परब्रह्मणोऽधिकारात् । तथाचेदं वाक्यं प्रकरणानुरोधाद्
 ब्रह्मपरं, न तु जीवव्यापकत्वसाधकमिति । अत्रानुपपत्तिपरिहारो,
 भाष्यतत्प्रकाशजीवव्यापकत्वखण्डनवादेभ्यः कार्यः । विस्तराभि-
 यात्र न लिख्यते । तथाच निरुपधिप्रियत्वस्य ब्रह्मधर्मत्वं वाक्या-
 न्वयाधिकरणे उक्तमिति भक्तेस्तद्रूपत्वेनानन्दधर्मत्वं सिद्धम् । सूत्रा-
 र्थस्तु प्रमाणप्रकरण एवोक्तः । तादृशब्रह्मधर्मस्य प्रियत्वस्य
 अविनाशी वा अरेऽयमात्मानुच्छित्तिधर्मा इति श्रुतौ स्वरूपधर्माणां
 नित्यत्वोक्त्या नित्यत्वमप्रत्यूहम् । नचोच्छित्तिभिन्नो धर्मो यस्येति,
 नित्य इति यावत् । तथाच नानया धर्मनित्यतासिद्धिरिति वाच्य-
 म् । अविनाशीति पदेनैव तन्नित्यत्वसिद्धौ पौनरुक्त्यात् । अतो
 न विद्यते उच्छित्तिर्येषां तेऽनुच्छित्तयस्तादृशा धर्मा यस्येति व्युत्पत्त्या
 पूर्वोदितार्थस्यैवोपादेयत्वात् । नचैवं सति, पुनश्च भूयाद्भगवत्स-
 नन्ते इति, दानवृततपोहोमजपस्वाध्यायसंयमैः * श्रेयोभिर्विवि-
 धैश्चान्यैः कृष्णे भक्तिर्हि साध्यते, भक्तिरस्य भजनं तदिहामुत्र
 फलभोगनैराक्ष्येनामुष्मिन्मनःकल्पनमित्यादिस्मृतिश्रुतिविरोध इति
 चेन्न । तस्या नित्यत्वेऽपि, ज्ञानं परमगुह्यं मे यद्विज्ञानसमन्वितम्*
 सरहस्यं तदङ्गं च गृहाण गदितं मयेत्यत्र ज्ञानवद्भगवदुक्तधर्मादि-
 भिर्मनस्याविर्भावात्तन्नित्यत्वस्य सुदृढत्वात् । अत एव प्रार्थनावाक्ये

पुनः—पदम् । विद्यमानस्यैकस्मिन् सम्बन्धे निवृत्ते कालान्तरे तस्य सम्बन्धे पुनःपदप्रयोगात् । यथा पुनरागतिरिति । तद्वत् पुनर्भवनप्रार्थनस्य तत्कादाचित्कानुभवस्य च न विरोधः । किञ्चा यथा भगवान् मानसीयः । समानसी न आत्मा जनानामिति श्रुतेः । तद्वद् भगवत्सम्बन्धनैकव्यान्मनस्याविर्भवन्ती भक्तिरपि मनोधर्मत्वेन व्यवहियते । यथा वह्निनैकव्यात्तारतम्यप्रयुक्तोष्णत्वानुभवतारतम्यम् । तथैव भगवन्नैकव्यात्तारतम्येन भक्त्यनुभवतारतम्यमिति न लक्षणश्रुतेरापि विरोधः । एवं मुक्ताभिलषितत्वमपि, सालोक्यसार्ष्टिसामीप्यसारूप्यैकत्वमप्युत * दीयमानं न गृह्णन्ति विना मत्सेवनं जनाः ॥ मत्सेवया प्रतीतं च सालोक्यादिचतुष्टयम् * नेच्छन्ति सेवया पूर्णाः कुतोऽन्यत् कालविप्लुतम् ॥ आत्मारामाश्च मुनयो निर्ग्रन्था अप्युरुक्रमे । कुर्वन्सहैतुर्की भक्तिमित्यम्भृतगुणो हरिः ॥ परिनिष्ठितोऽपि नैर्गुण्ये उत्तमश्लोकलीलया । गृहीतचेता राजर्षे आख्यानं यदधीतवान् ॥ मधुद्विद्वत्सेवानुरक्तमनसामभवोऽपि फल्गुरित्यादिवाक्येभ्यो ज्ञेयम् । ननु नेदं साम्प्रतम् । यदा सर्वे प्रलीयन्ते कामा येऽस्य हृदि स्थिताः । अथ मर्त्योऽमृतो भवत्यत्र ब्रह्म समश्नुते इति श्रुत्या सर्वकामलये अमृतत्वश्रावणान्मुक्तानामभिलाषासम्भवात् तत्सत्त्वे तु मुक्तत्वस्यैवाभावादिति चेन्न । इतः पूर्वं कामयमानस्य पुनरावृत्तिमुक्त्वा अथाऽकामयमान इति तद्व्यवस्थां प्रतिज्ञाय, योऽकामो निष्काम आसकाम आत्मकामो भवति न तस्मात् प्राणा उत्क्रामन्ति अत्रैव समवलीयन्ते ब्रह्मैव सन् ब्रह्माप्येतीत्युक्त्वा, तत्संग्रहोऽस्मिन् मन्त्र उच्यते । तत्र संग्राहार्थे ब्राह्मणे अकामस्याप्यात्मकामत्वश्रवणेन तदर्थसंग्राहकेऽस्मिन्मन्त्रेऽपि तदतिरिक्तसर्वकामानां सर्वपदेन विवक्षितत्वेनात्मकामातिरिक्तकामानामेव लयस्य मुक्त्यधिकारत्वेन

विवक्षितत्वात् । भक्तेश्चोक्तधर्मत्वेन तत्प्रापकत्वेन च तदभिलाष-
स्यात्मकामानतिरिक्तत्वात् । नच भवतेः स्नेहरूपत्वेन, भक्तिर्हेया
स्नेहत्वादित्यनुमानेन हेयत्वापत्तिः शङ्क्या । ब्रह्मविषयत्वात् । यथा
सङ्गत्वेन न हेयत्वं सत्सङ्गस्य । मोक्षद्वारत्वात् । किन्तु असत्सङ्ग-
त्वेन । तथा प्रकृतेऽप्यन्यविषयकरागस्यैव हेयत्वम् । तेन पूर्वो-
क्तानुमाने मोक्षाननुगुणत्वं संसारानुबन्धित्वं बोधाधिः । तदुक्तं
शाण्डिल्यर्षिणा, हेया रागत्वादिति चेन्नोत्तमास्पदत्वात् सङ्गवदिति
सूत्रेण । इयं च भक्तिः फलरूपा । तल्लक्षणं त्वक्तं श्रीकृष्णस्नेह-
त्वमिति । पूर्वोक्तलक्षणा प्रेमपूर्वककायिकव्यापाररूपा तु साधन-
भूता । तदुक्तम् । सहकार्यन्तरविधिः पक्षेण तृतीयं तद्वतो वि-
ध्यादिवदिति सूत्रभाष्ये । तत्र यमेवैषवृणुत इति श्रुतिः साधना-
न्तरनिषेधपूर्वकं वरणस्यैव साधनत्वमाह । तस्मादेवंविच्छान्तो
दान्त उपरतस्ति तिक्षुः श्रद्धावित्तो भूत्वाऽऽत्मन्येवात्मानं पश्येदि-
ति श्रुतिः साधनान्तरमप्याह । एवं विरोधे श्रुतित्वाविशेषात् कि-
मादरणीयं, किं नेति संशये, साधनान्तरविधिरेवादरणीया ।
अन्यथा शास्त्रवैकल्यापत्तेः । तत्राह, सहेत्यादि । अयमर्थः । म-
र्यादापुष्टिभेदेन वरणस्य द्वैविध्याङ्गीकारेण मर्यादापक्षेण सहका-
र्यन्तरविधिरुच्यते । पुष्टौ तु नान्यापेक्षेति न श्रुतिद्वयाविरोधः । ननु
किमित्यन्तरङ्गाणां शमादीनां पाक्षिकत्वमुच्यत इति चेन्नातमेतं वेदा-
नुवचनेन, शान्तो दान्त इत्यादिवाक्यैः साधनं हि कायिकं मानसिकं
चेति त्रिविधम् । तत्र मनसैवानुद्रष्टव्यमिति श्रुतस्तृतीयं मुख्यम् । तदपि
तावदेव मर्यादिकस्य विधेयत्वेन कार्यं, यावत् स्नेहो न भवति ।
यतः स्नेहवतस्तूक्तं शान्त्यादिवाक्योक्तं तृतीयं साधनमपि विध्या-
दिवत् । यथा तद्वतो विधिरर्थादो वा अप्रयोजकस्तद्वतस्तत् एव
सम्भवात् । तथा भगवत्प्राप्ताविदमिति । एवं फलरूपा साधनरू-

पेति द्विधा विहिता भक्तिरुक्ता, निर्गुणा च । सगुणा विहिता भक्तिस्त्वेकधा । भक्तिमार्गो बहुविध इति वाक्यात् । सगुणा तु त्रिधा । विद्यान्तर्भूता ज्ञानाङ्गभूता कर्माङ्गभूतेति । सा च गौण-श्रवणादिरूपा भक्तिः, त्रिगुणैकविधा । सगुणाद्यास्तु श्रवणादि-नवानां रजःसत्त्वतमोमिश्रितानामेकाशीतिभेदा भवन्तीति सगुणा एकाशीतिविधेति श्रीधरस्वामिनः । अन्यैस्तु, विहिता भक्तिर्द्विधा फलसाधनभेदेन । फलरूपैकधा । साधनरूपा तु द्विधा । ज्ञानाङ्गभूता, स्वातन्त्र्येण मुक्तिदात्री चेति । तत्राद्या, देवानां गुणलि-ङ्गानामिति वाक्योक्ता । द्वितीया तु, भक्तिं विधानपरमां ज्ञानकै-रविद्याग्रन्थि विभेत्स्यसि ममाहमिति प्ररूढामिति वाक्योक्ता । ज्ञाना-ङ्गभूताऽपि द्विधा सगुणनिर्गुणभेदेन । तत्र महृणश्रुतिमात्रेण मयि सर्वगुहाशये इति वाक्योक्ता निर्गुणा । सगुणा तु त्रिधा । ज्ञान-मिश्रा, वैराग्यमिश्रा, कर्ममिश्रा चेति । तत्र ज्ञानमिश्रा त्रिधा । उत्तमत्वादिभेदात् । सर्वभूतेषु यः पश्येद् भगवद्भावमात्मनः * भूतानि भगवत्मात्मन्येष भागवतोत्तम इति वाक्योक्तोत्तमा ज्ञान-मिश्रा । ईश्वरे तदधीनेषु बालिशेषु द्विषत्सु च * प्रेममैत्रीकृपो-पेक्षा यः करोति स मध्यम इति वाक्योक्ता मध्यमा सा । आर्चाया-मेव हरये पूजां यः श्रद्धयेहते * न तद्भक्तेषु चान्येषु स भक्तः प्राकृतः स्मृत इति वाक्योक्ताऽधमा सा । वैराग्यमिश्रैकविधा । न कामकर्मबीजानां यस्य चेतसि सम्भवः * वासुदेवैकनिलयः स वै भागवतोत्तम इति वाक्योक्ता । कर्ममिश्रा त्रिधा, कर्मनिर्हारमु-द्दिश्य परस्मिन् वा तदर्पणम् * यजेद् यष्टव्यमिति वा पृथग्भावः स सात्त्विकः ॥ विषयाऽनभिसन्धाय यज्ञ ऐश्वर्यमेव वा । आर्चादा-वर्चयेद् यो मां पृथग्भावः स राजसः ॥ अभिसन्धाय यद्विंसां दम्भं मात्सर्यमेव च । आर्चादावर्चयेद्यो मां पृथग्भावः स तामस

इति
वाङ्म
बहव
औपा
स्वन्ध
ऽवि
धनत्
याहि
नाम
युगा
विहि
पयव
दिप
स्य
दि
ज्ञाने
भ्यो
द्वेद
स्वा
तिष्ठ
मान
पुन
हित
गुरे
स्तेन

इति वाक्येभ्य इत्याह । अविहिता भक्तिश्चतुर्धा । कामात् क्रो-
धाद्भयात् स्नेहाद्यथा भक्त्येश्वरे मनः * आवेक्ष्य तदर्थं हित्वा
बहवस्तद्गतिं गता इति वाक्यात् । अत्र स्नेहः स्वसम्बन्धप्रयुक्त
औपाधिकः । ईश्वरत्वेन स्नेहस्य विहितभक्तित्वादित्युक्तम् । स-
म्बन्धाद् वृष्णयः स्नेहाद्युयं भक्त्या वयमिति वाक्ये तु विहिता-
ऽविहितभक्तिसामान्यग्रहणमित्यदोषः । भक्तिसामान्यस्य मुक्तिसा-
धनत्वं, कामादीतरत्र तत्र चायतनादिभ्य इति सूत्रे भाष्ये । त-
थाहि । ज्ञानमार्गाद्भक्तिमार्गस्य साधनादुत्कर्षाय ज्ञानमार्गे बाधका-
नामपि साधकत्वमाह । कामादीतरत्रेति । इतरत्र माहात्म्यज्ञान-
युताया ईश्वरत्वेन प्रभौ निरूपयिस्नेहरूपायाः शास्त्रप्राप्तत्वेन
विहिताया भक्तेः सकाशाद्भिन्नायामविहितायां भक्तौ भगवद्वि-
षयकं कामाद्येव मुक्तिसाधनम् । हेतुभूतं वाक्यं तूक्तमेव । आ-
दिपदात् पुत्रत्वसम्बन्धित्वद्वेषादिसंग्रहः । तेन भगवत्सम्बन्धमात्र-
स्य मुक्तिहेतुत्वमित्युक्तं भवति । तत्र च विहितभक्तावपि कामा-
दि साधकम् । ईश्वरत्वेन ज्ञानेऽपि भर्तृत्वेन ज्ञानस्य पुत्रत्वादि-
ज्ञाने स्नेहस्य सम्भवादिति । यद्वा । विहितभक्तौ आयतनादि-
भ्यो गृहादिभ्यः शास्त्रे हेयत्वेनोक्तेभ्योऽपि मुक्तिः । आर्यकुला-
द्वेदमधीत्य यथान्विधानं गुरोः कर्मातिशेषेणाभिसमावृत्य शुचौ देशे
स्वाध्यायमधीयानो धार्मिकान् निदधदात्मानि सर्वेन्द्रियाणि सम्प-
तिष्ठाप्याऽर्हिमन् सर्वाणि भूतान्यन्यत्र तीर्थेभ्यः स खल्वेवं वर्त-
मानो यावदायुषं ब्रह्मलोकमभिसम्पद्यते, न स पुनरावर्तते, न स
पुनरावर्तते इति छान्दोग्यश्रुतेः । श्रुत्यर्थस्तु भाष्यप्रकाशे एवं वि-
हितः । आचार्यकुलाद् गुरुगृहाद् वेदमधीत्य गुरोः कर्मातिशेषेण
गुरोः सेवारूपं यत्कर्म तत् कृत्वा ततोऽतिशेषोऽवशेषो यः काल-
स्तेन कालेन वेदाध्ययनं साङ्गं सरहस्यार्थज्ञानपुरःसरं कृत्वा समा-

वृत्तं जिज्ञासाद्वयममापनोत्तरमाचार्यकुलाभिवृत्त्य दारानाहृत्य
 कुटुम्बे स्थित्वा गार्हस्थ्ये विहितकर्मा तिष्ठन् शुचौ देशे स्वा-
 ध्यायमधीयानो विविकते स्वाध्यायब्राह्मणोदितप्रकारे पवित्रे देशे
 यथावदामीनः आवात्तमधीतस्य कुर्वन् धार्मिकान् विदधत् पुत्रान्
 शिष्याँश्च धार्मिकान् विदधद् आत्मनि सर्वेन्द्रियाणि सम्पतिष्ठा-
 प्य हार्देऽन्तर्यामिणि परे ब्रह्मणि बाह्याभ्यन्तरेन्द्रियाणि सम्यक्
 स्थापयित्वा, ईश्वरः सर्वभूतानां हृद्देशेऽर्जुन तिष्ठति, तमेव शरण-
 त्वेन ज्ञात्वा कर्माणि तत्र संन्यस्येति यावत् । तीर्थेभ्योऽन्यत्र स-
 र्वाणि भूतान्यर्हिसन् । तीर्थानि शास्त्रादिष्ठा भिक्षोपायास्तेषु परपी-
 डापि सम्भवति । यथा याज्ञवल्क्यस्य कुरुपाञ्चालस्थब्राह्मणैः
 सह चर्चार्याम् । तदादिभ्यो भिक्षाटनाद्युपायेभ्योऽतिरिक्तस्थले
 हिंसां परपीडां चाकुर्वन् यावदायुषं यावज्जीवं ब्रह्मलोकमिति ।
 नचात्र शुचौ देशे स्वाध्यायमधीयान इति कर्ममार्गीयमाधनो-
 पदेशात् कथं भक्तिमार्गपरत्वमस्या इति शङ्क्यम् । भगवद्भावस्य
 रसात्मकत्वेन गुप्तस्यैवाऽभिवृद्धिस्वभावत्वात् कर्ममार्गीयधर्मोक्तेः ।
 अन्यथाऽऽत्मनि सर्वेन्द्रियाणि सम्पतिष्ठाप्येति न वदेत् । युक्तं
 चेत् । प्रपाठकोपक्रमे, अथ यदिदमस्मिन् ब्रह्मपुर इत्यादिना
 दहरविद्योपक्रमाद् एतद्वाक्योपक्रमे च, तद्धेतुद ब्रह्मा प्रजापतये
 उवाचेसाकारकं तत्पदेन पूर्वोक्तं ब्रह्मोपक्रान्तमित्युपसंहारे कर्मणो-
 ऽशक्यनिरूपणत्वात् । यत्तु कर्मणो निरर्थकत्वांरजिहीर्षया हार्दा-
 ऽऽत्मज्ञानिभिरनुष्ठीयमानस्य कर्मणः फलवत्त्वेन अर्थवत्त्वमाह ।
 आचार्यकुलादिसत्र, न स पुनरावर्त्तत इत्यस्य महाप्रलयात् पूर्वका-
 ले नावर्त्तते, महाप्रलयानन्तरं त्वावर्त्तत इत्यर्थकत्वं चेति तट्टीकाकृतो-
 क्यम् । तन्न । उपक्रमविरोधात् । वाक्यभेदप्रसङ्गात् कर्मनिरूपण-
 स्याकस्मिकत्वापत्तेश्च । न स पुनरावर्त्तत इत्यत्र लक्षणाप्रसङ्गाच्च ।

यत्कर्मभिर्यत्तपसा ज्ञानवैराग्यतश्च यत् * योगेन दानधर्मेण श्रे-
योभिरितरैरपि ॥ सर्वं मद्भक्तियोगेन मद्भक्तो लभतेऽञ्जसेति
वाक्यनैव निरूपिता कल्पतरुस्वभावा भक्तिः । सूत्राणामर्थान्तरं
तु भाष्यप्रकाशान्निरसनीयमिति सर्वं शुभम् ॥

इति श्रीविद्वन्मण्डन-गोकुलोत्सवात्मजगोपेश्वरविरचिते
भक्तिमार्त्तण्डे प्रमेयप्रकरणं द्वितीयं
संपूर्णतामगमत् ॥ २ ॥



अथ साधनप्रकरणं तृतीयम् ॥ ३ ॥

अथ तत्र साधनं विमृष्यते । तत्र यज्ञादीनि साधनानि । तमेतं वेदानुवचनेन ब्राह्मणा विविदिषन्तीति श्रुतेः । यद्यप्यत्र यज्ञादीनां विविदिषोत्पत्तौ विनियोगो युक्तस्तथापि तस्यैव वेदनस्य ध्यानरूपस्याहरहरनुष्ठीयमानस्याभ्यासातिशयस्याप्रायणादनुवर्त्तमानस्य ब्रह्माप्तिसाधनत्वात्तदुत्पत्तये सर्वाण्याश्रमकर्माणि यावज्जीवमनुष्ठेयानीति केचिदाहुः । विवेकादिभिर्ध्रुवानुस्मृतिश्रुतेः । विमोको रजस्तमोऽनभिष्वङ्गः । शान्त उपासीतेति श्रुतेः । आरम्भणसंशीलनं पुनः पुनरभ्यासः । सदा तद्भावभावित इति स्मृतेः । क्रिया पञ्चमहायज्ञाद्यनुष्ठानम् । क्रियावानेष ब्रह्मविदां वरिष्ठ इति श्रुतेः । ससार्जवदयादानाऽर्हिसानभिध्याः कल्याणानि । सत्सेन लभ्यस्त्वेष विरजो ब्रह्मलोक इति श्रुतेः । देशकालवैगुण्यान्मनसो गृहास्वस्थत्वमवसादस्ताद्विपर्ययोऽनवसादः । नायमात्मा बलहीनेन लभ्य इति श्रुतेः । सन्तोषोऽनुद्धर्ष इति स्वरूपं चाहुः ॥ गुप्ताचार्यादयस्तु गुप्तादिद्वादशभूमिकोऽस्य प्रेम चरमाविद्यानाशकालिकमिति प्रेमरसायने विश्वनाथ आह । तथाहि । उत्प्लुतस्य चित्तस्य मम स्यादित्याकारपरिणामः प्रेमा यथाकथञ्चिद् व्यक्ता दर्शनोत्सुकता ललितम् । सुरिति तच्छलावलोकनमुक्तम् । यत एव अवसरादिकृतदृष्टिविच्छेदकृतम् । विश्लिष्टेष्टस्य स्वच्छन्दवीक्षणेन द्रुतचित्ते आकारो मिलितम् । प्रेमाधारादिना सांप्रख्याद् द्रुतं चित्तम् । प्रेमाधारगतस्येतरविषयकानुरागज्ञानेन प्रेमविषये नायकादौ जातेन प्रेमाधारविषयकप्रेमानुगतरोषजनितकलहेन द्रुतचित्तस्य प्रेमविषयाकारश्छुभितम् । उत्पत्तिमारभ्य सत्वासनस्य श्रवणस्यावस्थात्वम् । एवमन्यदप्यूहम् । सिद्धान्ते तु मुख्यसाधनीभूताया अन्तःकरणशुद्धेः षोडशसाधना-

त्रि । अन्तःकरणस्य चन्द्रदेवताकत्वेन षोडशकलत्वात् । तेषु च स्नानादि प्रथमम् । प्रक्षस्तयज्ञो द्वितीयम् । भगवद्विषयकदर्शन-
स्पर्शपूजास्तुत्यभिवन्दनात्मकं पञ्चाङ्गवद्भजनं तृतीयम् । सर्वेष्वेव
सङ्घातेषु भगवद्भावना चतुर्थमासत्त्वगुणः पञ्चमम् । इच्छात्यागपूर्व-
कसर्वसङ्गनिवृत्तिः षष्ठम् । महतां बहुमाननं सप्तमम् । दीनेष्वनुकम्पा-
ऽष्टम् । आत्मतुल्येषु मैत्री नवमम् । यमो दशमम् । नियम एकादशम् ।
सांख्यादीनां गुरुमुखाक्लृप्तवणं द्वादशम् । भगवतो निरन्तरं श्रवण-
कीर्तनादि त्रयोदशम् । सर्वत्रार्जवं चतुर्दशम् । सत्सङ्गः पञ्चद-
शम् । अहङ्काराभावो मनःशोधकः षोडशं भवति । मुख्यभक्ति-
मुपक्रम्य निषेवितानि । तेन, स्वधर्मेण महीयसा * क्रियायोगेन
शस्त्रेण नातिहिंसेण नित्यशः । मद्विषयदर्शनस्पर्शपूजास्तुत्यभिव-
न्दनैः ॥ भूतेषु मद्भावनया सत्त्वेनासङ्गमेन च । महतां बहुमानेन
दीनानामनुकम्पया ॥ मैत्र्या चैवात्मतुल्येषु यमेन नियमेन च ।
आध्यात्मिकानुश्रवणास्त्रासङ्गीर्तनाच्च मे ॥ आर्जवेनाथ सङ्गेन
निरहंक्रियया तथा । मद्धर्माचरणैरेतैः परिशुद्धाशयः स्फुटम् ॥
पुरुषश्चाञ्जसाऽभ्येति श्रुतमात्रगुणं हि मामिति श्लोकसुबोधिन्यां
तथैव व्याख्यानात् । एवञ्चैतदप्रोक्तानाम्, अहं सर्वेषु भूतेषु भू-
तात्माऽवस्थितः सदा * तमवज्ञाय मां मर्त्यः कुरुतेऽर्चाविहम्बन-
मित्यादिवाक्यानां सगुणभक्तिनिन्दकत्वस्फोरणान्न निर्गुणभक्ति-
मार्गनिषेधकत्वम् । तत्र सर्वत्र भगवद्बुद्धेर्हेतुत्वात् । किञ्च,
यदि स्वतन्त्रभक्तिमार्ग एव निषिद्धः स्यात् तदा, भक्तियोगश्च
योगश्च मया मानव्युदीरितौ * तयोरेकतरेणैव पुरुषः पुरुषं व्रजे-
दिति फलस्तुतिरपि विरुद्धयेत् । तत्रैकादशोक्तस्य, मदर्चा सं-
प्रतिष्ठाप्येत्यादिना महता प्रपञ्चेन प्रतिमापूजनस्य न विरोधः ।
तथा द्वादशोक्तस्य, तान्त्रिकः परिचर्यायामित्यादिनोक्तपूजन-

स्य न विरोधः । इदमुपलक्षण— गुरुपसत्यनुग्रहात्मनिवेदन-
पापाभावमगवज्जक्तपूजाशङ्खादिधारणादीनाम् । गुरुपसत्तेः कार-
णत्वं, मदाभिज्ञं गुरुं शास्तमुपासीत मदात्मकमिति वाक्यात् । अनु-
ग्रहस्यापि मुख्यकारणत्वं, नायमात्मा प्रवचनेन लभ्य इति, धातुः
मसादान्महिमानमीशमिसादिश्रुतेः । मगवान् भजतां मुकुन्दो
मुर्वित ददाति कर्हिचित् स्य न भवितयोगमिति स्मृतेश्च । एवं
धर्मैर्मनुष्याणामुद्धवात्मनिवेदिनाम् * गयि संजायते भक्तिः को-
ऽन्योऽर्थोऽस्यावशिष्यत इति स्मृतेरात्मनिवेदनस्य । तथा, ज-
न्मान्तरसहस्रेषु तपोध्यानसमाधिभिः * नराणां क्षीणपापानां
कृष्णे भक्तिः प्रजायत इति स्मृतेः पापाभावस्य । मदीयव्रतधारण-
मिति स्मृतेर्व्रतकरणस्य, मज्जक्तपूजाभ्यधिकेति वाक्याज्जक्तपूजा-
याः । मृदा शङ्खचक्रादिकमभिधार्यम् । शङ्खादिचिह्नरहितः पूजा
यस्तु समाचरेत् * निष्फलं पूजनं तस्य हरिश्चापि न तुष्यतीति
वाक्यात् । बहिनैव तु संयुक्तं चक्रमादाय वैष्णवः * धारयेत्
सर्ववर्णानां हरिसालोक्यकाम्यवेति वाक्यात् तत्समुद्राधारणं वा ।
शङ्खचक्रं मृदा यस्तु कुर्यात्तप्तायसेन वा * स शूद्रवद् बहिष्कार्यः
सर्वस्माद् द्विजकर्मण इति निषेधस्तु स्मृतौ पूजानुल्लेखात्तद्रहित
एव संक्रामति । मृदा निषेधमुपक्रम्य तप्तायसे पर्यवसानाच्च ।
किञ्च, ब्राह्मणस्य निषिद्धं वैष्णवे च विहितम् । एवञ्च पूर्वात्
परबलीयस्त्वन्यायेन ब्राह्मणश्चैवैष्णवस्तदा वैष्णवधर्मानुसरणं
कर्त्तव्यम् । अधिकं तु शङ्खादिधारणवादादहम् ॥

स्यादेतत् । नायमात्मा प्रवचनेन लभ्यो न मेधया न बहुना श्रुतेन
यमेवैव वृणुते तेन लभ्य इति, अन्यत्र धर्मादन्यत्राधर्मादन्यत्रास्मात्
कृताकृतात् । अन्यत्र भूताच्च भव्याच्च यत्तत् पश्यति तद्देसा-
दिश्रुतिभिः, न रोधयति मां योगो न सांख्यं धर्म उद्धव * न

स्वाध्यायस्तपस्त्रागो नेष्टापूर्त्तं न दाक्षिणां ॥ व्रतानि यज्ञाश्छन्दा-
सि तीर्थानि नियमा यमाः । यथाऽवरुन्धे सत्सङ्गः सर्वसङ्गापहो
हि माम् ॥ सत्सङ्गेन हि दैतया यातुधानाः खगा मृगा इत्युपक्र-
म्य, ते नाधीतश्रुतिगणा नोपासितमहत्तमाः * अत्रणाऽतप्ततपसः
सत्सङ्गान्मामुपागता इति स्मृतिभिश्च केवलस्नेहस्य धर्मादिरहित-
स्यैव साधनत्वात् स्वप्राप्तिकथनस्य विरोधः । किञ्च, यन्न योगेन
सांख्येन दानव्रततपोऽध्वरैः * व्याख्यास्वाध्यायसंन्यासैः प्रा-
प्नुयाद् यत्नवानपीति साधनरहितप्राप्तस्वरूपस्येतरसाधनाप्राप्यत्व-
मुक्तम् । तद्विरोध इति । मैवम् । मार्गभेदेनादोषात् । तदुक्तं,
गतेरर्थवत्त्वमुभयथाऽन्यथा हि विरोध इत्यधिकरणे । अर्थस्तु ग-
तेर्ज्ञातस्य अर्थवत्त्वम् उभयथा मर्यादापुष्टिभेदेन । कृतिसाध्यसा-
धनसाध्यधक्तिर्मर्यादाभक्तिः । तद्रहितानां भगवदनुग्रहैकप्राप्यपुष्टि-
भक्तिः । तथाच साधनबोधकानि वाक्यानि मर्यादाभक्तिपरा-
णि । निःसाधनानां भक्त्यबोधकानि पुष्टिभक्तिपराणीत्यविरोधः ।
अन्यथा मर्यादापुष्टिभेदेन व्यवस्थाऽकथने विरोधस्तस्मात् । इदमेव
सहकार्यन्तराधिकरणेऽप्युक्तम् । तथाहि । ननु, यमेवेति श्रुतिः
साधनान्तरापूर्वकं वरणस्यैव साधनत्वमाह । तस्मादेवंविच्छान्तो
दान्त उपरतस्तिष्ठतिष्ठुः श्रद्धाविचो भूत्वाऽऽत्मन्येवात्मानं पश्येदिति
श्रुतिः साधनान्तरमप्याह । एवं श्रुतिविरोधे किमादरणीयमिति
संशये साधनान्तरविधिरेवादरणीयोऽन्यथा शास्त्रवैयर्थ्यं स्यादिति
पूर्वपक्षः । सिद्धान्तस्तु—सहकार्यन्तरविधिः, पक्षेण मर्यादापक्षेणो-
च्यते । पुष्टौ तु नान्यापेक्षेति । अन्यच्च, साधनं त्वल्लु कायिकं
वाचिकं मानसिकं च विधीयते । तत्र तृतीयं, मनसैवावाप्तमिति
श्रुतेर्मुख्यम् । तदपि तावदेव विधेयत्वेन कर्तव्यम् । मर्यादिक-
स्यापि यावत् स्नेहो न भवति ततस्तृतीयं तद्वतो विध्यादिवत् ।

तद्वतः स्नेहवतस्तुतं तृतीयं साधनमपि विध्यादिवत् । विधिश्च तदा-
 दिश्च विध्यादी विध्यर्थवादौ तद्वत् । तथाच पित्रादौ सहजस्नेहवतो
 यथा तत्सेवाविधितत्फलबोधकार्यवादौ न तत्प्रवृत्तिप्रयोजकौ ।
 स्वत एव प्रवृत्तेः । तथा भगवत्प्राप्त्यर्थमिदं शमादिकं स्वभावादेव
 सम्भवतीति न तदर्थं वाक्यापेक्षा । तेन पुष्टिमार्गे वरणमेव साधन-
 मिति । अत एव, प्रदानवदेव तदुक्तमित्याधिकरणे वरणजन्यस्य,
 स एवाधस्तादिसादिना सामोपनिषदि श्रावितस्य सर्वात्मभावस्य
 साधनासाध्यत्वं प्रदानवदेवेत्यंशेनोक्त्वा तदुक्तमित्यनेन प्रमाणमु-
 क्तम् । तच्च, नायमात्मेति श्रुतिः । एतेन, ननु श्रवणादिरूपा प्रेमरूपा च
 भक्तिरविशेषेण पापक्षयएवोदेत्युक्तं कश्चिद्विशेषोऽस्ति ? तत्राधुनिका-
 नामपि भक्तानां दुःखदर्शनाच्छ्रवणादेः पापनाशकत्वश्रवणाद्वा-
 ऽविशेषपक्षस्तु सङ्गतः । अथ पापेऽपि श्रवणादिरूपा, तन्नाश एव
 प्रेमरूपेति विशेषो विभाव्येत सोऽपि प्रेमवतामप्यक्रूरादीनां
 भगवता सह मणिप्रसङ्गे कापट्यदर्शनाच्च साधीयानिति शङ्का
 निरस्ता । मर्यादायां हि श्रवणादिभिः पापक्षये प्रेमोत्पत्तिस्ततो
 मुक्तिः । पुष्टिमार्गाङ्गीकृतेस्तु अत्यनुग्रहसाध्यत्वेन तत्र पापादे-
 रप्रतिबन्धकत्वाच्छ्रवणादिरूपा प्रेमरूपा च युगपत् पौर्वापर्येण वा
 वैपरीत्येन वा भवति । अत्र श्रवणादिकमपि फलरूपमेव । स्नेहेन
 क्रियमाणत्वान्न विधिविषय इति न पापनाशकत्वम् । अनुग्रहेण
 पापक्षयस्तु, स्वपादमूलं भजतः प्रियस्य त्यक्तान्यभावस्य हरिः
 परेशः * विकर्म यच्चोत्पतितं कथञ्चिद् धुनोति सर्वं हृदि सन्नि-
 विष्ट इति वाक्यात् । विकर्म प्राक्तनं तद्दुःखमिति स्वयं च हारि-
 रिति धुनोति । उक्तविशेषणविशिष्टस्य स्वयं विकर्मकृत्यऽसम्भवात्
 सांसर्गिकं मत्तो भूतं मया कृतमिति वद्वा यत्कृतं विकर्म तत्कथञ्चि-
 द्दुत्पतितमित्युच्यते । त्यक्तान्यभावत्वेन भगवत्सेवाव्यासङ्गेनेन्द्र-

द्युम्नाख्यपाण्ड्यराजवन्महदाद्यागमनाद्यज्ञानं वा उक्तरूपे भक्ते
विकर्मोक्तावरुचिज्ञापनाय वा, कथञ्चिदित्युक्तवान् करभाजनः ।
तेन तर्कितं विकर्मात्राभिप्रेतम् । परेशः कालादिनियामकः । तेन
चिरकालभोग्यमपि तत्क्षणेनैव नाशयतीत्युक्तं भवति । एतद्
अन्तर्गृहगतासु स्पष्टम् । नचानुग्रहैकसाध्यत्वे भक्तौ तदर्थेषु स-
दाचारोच्छेदप्रसङ्गः । भगवदनुग्रहस्य ज्ञातुमशक्यत्वेन तेषां निः-
शङ्कं प्रवृत्तिविरहप्रकृत्युच्छेदावपि स्यातामिति वाच्यम् । तस्मिन्-
स्तस्मिन्मार्गे अङ्गीकारे इच्छाया एव हेतुत्वेन येषु येषु जीवेषु यथा
स्वतन्त्रभगवदिच्छा तथैव तेषां प्रवृत्तेरावश्यकत्वात् । अनुग्रहानु-
रूपेच्छायाः सर्वत्र सहकारित्वात् । इदं यथा तथा स्फुटीकरिष्यते
उपरिष्ठादानच, भक्त्या तुतोष भगवान् गजयुथपाय, प्रीयतेऽमल-
या भक्त्या हरिरन्यद् विहम्बनमिति वाक्याद् वैपरीत्यं शक्यशङ्क-
मिति वाच्यम् । यतो न तोषोऽनुग्रहः । पोषणं तदनुग्रह इति वाक्ये
व्याख्यानात्, तथा तोषस्यैव स्फुटानन्दांशोद्गमत्वेनानुग्रहस्यैव-
त्स्फुटसत्त्वांशोद्गमत्वेन च भेदात् । तुष्टोऽपि नानुगृह्णाति, अतुष्टो-
पि दीनेऽनुगृह्णाति, अतुष्टोऽपि दयया ददातीत्यादिप्रसयाच्च ।
इदं सूचितं भक्तिहेतौ, अनुग्रहो धर्मान्तरमित्यनेन । नन्विदं निरूप-
णं गगनकुसुमसौरभमनुकरोति । पुष्ट्यादिशब्दवाच्यमार्गस्यैवाप्र-
सिद्धत्वादिति चेन्न । भक्तिमार्गस्य कथनात् पुष्टिरस्तीति निश्चय
इति श्रीमदाचार्योक्तेः । एतद् व्याचक्रुः । तत्र, ते नाधीतश्रुति-
गणा इत्यादिनां निःसाधनत्वेनोक्तानां गोकुलस्थानां, केवलेन हि
भावेनेत्यादिना भक्तिमार्गस्य कथनाद् भक्तिकारणत्वेन पुष्टिर्नि-
श्चीयते । ननु दानादिभिर्भक्तिनिश्चयश्रवणात् किमनुग्रहेणेति चे-
न्न । नायमात्मेति श्रुत्याऽनुग्रहस्यैव प्रापकत्वकथनेन व्यापारत्वेनै-
व दानादीनां भक्तिसाधकत्वादिति श्रीकल्याणरायाः । श्रीमद्गो-

कुलनाथास्तु, यद्यपि भक्तिमार्गा मर्यादादिभेदैर्बहुधा प्रपञ्चिताः
 कापिलदैवैः, भक्तियोगो बहुविधो मार्गैर्भामिनिभाष्यत इत्यादिना।
 तथैव एकादशे योगेश्वरैर्भक्तभेदकथनेन भक्तिभेदा उक्ता एव।
 तथापि श्रीमदाचार्यैः— भक्तिमार्गस्य कथनात् पुष्टिरस्तीति नि-
 श्चय इति यदुक्तं, तस्य अयमभिप्रायः । कपिलदेवाद्युक्तप्रकारेषु
 शुद्धपुष्टिलक्षणाभावान्न तत्त्वं, किन्तु माहात्म्यज्ञानपूर्वस्तु सुदृढः
 सर्वतोऽधिकः * स्नेहो भक्तिरिति प्रोक्तस्तथा मुक्तिर्नचान्यथेति
 पञ्चरात्रोक्तलक्षणा । माहात्म्यज्ञानं न लक्षणप्रविष्टम् । अत एव,
 सा परानुरक्तिरीश्वरे इति सूत्रे परा सुदृढा निरूपधिरिति यावत्।
 एतादृश्यनुरक्तिलक्षणत्वेनोक्ता, न तु माहात्म्यज्ञानमपि लक्षण-
 घटकमुक्तम् । उदाहरणं तु माहात्म्यज्ञानेन स्तुवन्त्या दैवक्याः
 स्नेहोत्पत्तौ, समुद्विजे भवद्धेतोः कंसादहमधीरधीरिति वचनात् ।
 तथाचैतादृग्भक्तिमार्गकथनात् प्रमाणपूर्वकनिरूपणात् पुष्टिमार्गो-
 ऽस्तीति निश्चय इति ॥ श्रीपुरुषोत्तमास्तु—भक्तिरस्य भजनं, तादिहा-
 ऽमुत्र च फलभोगनैराशयेनामुष्मिन्मनःकल्पनमिति श्रुत्या, दशम-
 स्कन्धे भ्रमरगीतसन्देशे, या मया क्रीडतेत्यारभ्य, अचिरान्माम-
 वाप्स्यथेत्यन्तेन, युवां मां पुत्रभावेन ब्रह्मभावेनेत्यादिना, दिष्ट्या
 गृहेश्वर्यसकृन्मयि त्वया कृतानुवृत्तिरित्यादिना, एकादशे च, अथै-
 तत् परमं गुह्यं शृण्वतो यदुनन्दन * सुगोप्यमपि वक्ष्यामीत्यार-
 भ्य, तस्माच्चमुद्धवात्सृज्येति श्लोकद्वयान्तेन, भक्तियोगः पुरैर्वोक्तः
 प्रीयमाणाय तेऽनघ * पुनश्च कथयिष्यामि मद्भक्तेः कारणं पर-
 मित्यादिभिर्भगवता भक्तिमार्गस्य कथनात् पुष्टिरस्ति । पोषणं
 मित्यादिभिर्भगवता भक्तिमार्गस्य कथनात् पुष्टिरस्ति । पोषणं तद-
 नुग्रह इति वाक्यादनुग्रहापरपर्यायतदुक्तिबीजभूता कृपा भगवति
 वर्तते इति निश्चयः । अन्यथा भगवानेवं भक्तिमार्गं न वदेत् ।

निर्विण्णानां ज्ञानयोगः कर्मयोगस्तु कामिनाम् इति वाक्येन
उभयोस्ताभ्यां फलसिद्धेर्न निर्विण्णो नातिसक्तो भक्तियोगोऽस्य
सिद्धिर्द इत्यनेनोक्तस्येषत्सक्तस्य कामस्य भावात् कर्मणा तदपृक्तौ
निर्वेदज्ञानेन च यथाकथञ्चित् फलसिद्धिसम्भवात् । लोकेऽप्युत्तम-
र्णानुग्रहेण स्वल्पधनस्याधर्मणस्य किञ्चिद्ग्रहणादिभिर्महार्णवि-
मोकदर्शनात् । कष्टसाध्ये प्रायश्चित्तादौ पर्षदनुग्रहेणैव सुकरसह्यतदुप-
देशस्य स्मृतिष्वपि दर्शनात् । भवन्तावनुगृहीतां, याता वोऽनुग्रहा-
दिवमित्यादिषु तत्प्रार्थनादर्शनाच्च । किञ्च, भक्त्युपदेशो वक्रऽनु-
रागपूर्वकः । सुकरसाधनोपदेशत्वात् । पर्षदुक्तसुकरप्रायश्चित्तोपदे-
शवत् । व्यतिरेके कष्टसाध्यादिति पयोत्रतोपदेशवत् । अयमनुग्रहविषयः
भक्तिमत्त्वाद् नारदवत् । व्यतिरेके शाल्वादित्रदित्यनुमानमपि तत्र
प्रमाणम् । किञ्च । नायं सुखापो भगवान् देहिनां गोपिकासुतः *
ज्ञानिनां चात्मपोतानां यथा भक्तिमतामिहेति स्मर्यते । यदि पुष्टि-
मार्गस्येतरविवेको न स्यादस्मिन् वाक्ये द्वयोः सुखेन भगवत्प्राप्तिं
न निषेधत् । यस्मादेवं तस्मान्मार्गो भिन्नः पुष्टिरूपः । यदि ज्ञानादि-
मार्गः पुष्टिमार्गः स्यात् साक्षादेव पुरुषोत्तमप्रापकः स्यात् । यदि तथा
भवेत्, यतो वाचो निवर्त्तन्त इति श्रुतिर्वागाद्यप्राप्यत्वं न वदेत् ।
नैतन्मनो निविशतीत्यादियोगेश्वराश्च न वदेयुः । तथोक्तवाक्ये
ज्ञानिनां देहिनां च ज्ञानं निषेधेत् । निषेधो यद्यन्यार्थः स्याद्,
यथा भक्तिमतामिति न वदेत् । भक्त्या त्वनन्ययेति, यमेवैष वृणुत
इति स्मृतिश्रुती न वदेताम् । यस्मादेवं तस्मात् पुष्टिमार्गो भिन्न
इति । किञ्चैवमुक्तिभिश्च यद्यपि युक्तिभिर्भक्तिसिद्धिस्तथापि ता-
दृश्या भक्तेर्भगवान् भजतां मुकुन्दो मुक्तिं ददाति कर्हिचित् स्म
न भक्तियोगमिति स्मृतेरत्यनुग्रहे एव भक्तिदानात् तत्कारणत्वेन
तन्निश्चय इत्याहुः । मम त्वन्यदपि भाति । तथाहि । चित्तशुद्धि-

तौल्येऽति केषाञ्चिज्ज्ञाननिष्ठायाः केषाञ्चिद्भक्तिनिष्ठाया दर्शनात्
कारणत्वेन पुष्टिरनुग्रहो निश्चीयते । नच चित्तशुद्धौ तारतम्यमिति
वाच्यम् । तुल्यत्वात् । अन्यथा ज्ञानोत्पत्तिरपि न स्यात् । एवं
सति भक्तावाद्यप्रवृत्त्यन्यथानुपपत्त्या केवलाऽनुग्रहोऽवश्यं भूयः ।
एतदभिसन्धायोक्तं भक्तिमार्गस्येत्यादि । नचैवमप्यनुग्रहसहकारि-
विशिष्टचित्तशुद्धिरेव भक्तिकारणमिति केवलमनःपदमनतिप्रयोज-
नम् । किञ्चान्यथा शुद्धेः पूर्वमेव भक्त्युत्पत्तिप्रसङ्ग इति चेन्न ।
आवश्यकत्वात्लाघवाच्चानुग्रह एव तद्धेतुरस्तु, कृतं श्रुत्यादिभिः ।
नचात्र विनिगमकाभावेन सर्वेषामस्तु कारणता, घटं प्रति दण्ड-
चक्रादीनामिवेति वाच्यम् । तत्रान्योन्यसापेक्षतयैव कार्यजनकत्वेन
तथात्वं, नेह तथा । साधनरहितानामपि भक्तिदर्शनात् । नाऽपि
तेषु जन्मान्तरीयतदनुमानं सम्भवति । न रोधयतीत्यादिनेतरसाधन-
निषेधात् । जन्मान्तरसहस्रेष्वित्यादीनां मर्यादापरत्वमुक्तं प्राक् ।
एतच्च भक्तिहेतौ स्पष्टम् । न च तृतीयसुबोधिन्यामुक्तस्य शुद्धि-
तारतम्यस्य विरोधः । आध्यात्मिकाधिदैविकयोरत्यन्तं भेदमाश्रित्य
कथनात् । इदं तु, यस्तु आध्यात्मिकः प्रोक्तः सोऽसावेवाधिदै-
विक इति स्मृतेरभेदमाश्रित्येति न विरोधः । तत्रैतत् स्यात् ।
नाहं वेदैरित्यादिवाक्यविरोधानपगम इति । तथाहि । भक्ति-
मार्गस्य वेदादिशास्त्रप्रतिपन्नत्वस्य प्रागेव व्यवस्थापनाद्वेदो-
क्तसाधनादनतिरेक इति । तत्र प्रतिविदधामः । वेदोक्तत्वेऽपि वेद-
तात्पर्यगोचरत्वेऽपि जीवकृतवैधसाधनेष्वप्रवेशात्तदुक्तसाधनेभ्यो
भिन्न एवानुग्रहः । यदा यस्याऽनुगृह्णाति भगवानात्मभावितः * स
जहाति मतिं लोके वेदे च परिनिष्ठितामिति वाक्यात् । यद्यनुग्रहो
लौकिकेषु वैदिकेषु वा साधनेषु प्रविशेत्तदैवं सामान्यतोऽरुचि
न वदेत् । नायमात्मा प्रवचनेन लभ्य इति श्रुतिः प्रवचनपदेन

वेदोक्तसकलसाधनप्राप्यत्वं निषिद्धय ब्रह्माविदाप्नोति परं, तमेव विदित्वेत्यादि बहुश्रुतिः । प्रवचनपदेन वेदोक्तसकलसाधनत्वोक्त्या तदतिरिक्तसकलसाधनाप्राप्यत्वमाशङ्क्य, न बहुना श्रुतेन न मेध-
येत्यंशेन बहुश्रुतज्ञानमपीतरमतप्रतिपन्नं निराकृत्य, यमेवैष वृणुत
इत्यंशेनानुग्रहप्रयुक्ताङ्गीकाररूपवरणस्य तत्प्रापकत्वं न वदेत् ।
यदि च प्रवचनमध्यापनं तदापि वेदोक्तसकलसाधनोपलम्भकत्व-
वत् स एवार्थः । नाहं वेदैरित्याद्येकवाक्यतास्वारस्यात् । किञ्च,
नाहं वेदैरित्युक्त्वा, भक्त्या त्वन्नन्यया शक्य इति न वदेत् ।
तस्मान्न विरोधसम्भावनाऽत्र । वस्तुतस्तु पुष्टिमर्यादासाधारणमेव
हेतुत्वमनुग्रहे । अत एव गीतातात्पर्ये, धर्मशास्त्रे वेदे च गुर्वादिह-
ननस्य निषिद्धत्वात्ततो निवर्त्तिका भक्तस्यार्जुनस्य मतिः कुमति-
त्वेन, व्यवहितपृतनामुखं निरीक्ष्य स्वजववधाद्विमुखस्य दोष-
बुद्ध्या * कुमतिमहरदात्मविद्यया य इति भीष्मवाक्येनोच्यतइति
युक्तिमुक्त्वा, एतेन भक्तिमार्गमर्यादा लोकवेदातीतेति तावदयं
मार्गो विचारयितुं युक्तस्तदतीतत्वादिति ज्ञापितं भवतीत्युक्तम् ।
अत एव च, क्वेमाः स्त्रिय इति श्लोकान्तर्गतव्यभिचारदुष्टपदं सुवो-
धिन्यां भगवद्भजनेन व्रजरत्नेषु व्यभिचारं भक्तिशास्त्रविरोधादम-
न्वानाः श्रीमदाचार्याः, वस्तुतस्तु भगवता स्वार्थमुत्पादिता मध्ये
कालविलम्बेऽन्यान् गोपालान् पतिबुद्ध्या गृहीत्वा व्यभिचारं
कृतवत्स्तेन दुष्टा अपि जाता इति व्याचख्युः । तदिदं, प्रभवो-
ननु धर्मशास्त्र एतत्प्रायश्चित्ताश्रवणान्न विवाहितपतिभजनं व्यभि-
चारः । स्त्रीमात्रस्यैवैतद्दोषव्याप्तत्वेन तज्जातानामधर्मोत्पन्नत्वेना-
ऽग्निहोत्रादिधर्मानधिकाराच्चतुर्वगोज्जेदप्रसङ्गश्च । तदबोधकमान-
वैयर्थ्यं च स्यात् । भगवत्पुत्रानुद्दिश्याकथनाद् भगवत्पत्न्यतिरिक्तासु
सतीपदप्रयोगश्च भागवतादावनुपपन्नः स्यादित्याशङ्क्य वर्णाश्रम-

धर्माणां देहनिष्ठत्वेन तामाधिकृत्य च धर्मशास्त्रस्य प्रवृत्तत्वेन दैहिकधर्म-
 निरूपकं तद्, न तु भगवद्धर्मनिरूपकम् । भिन्नाधिकारात् । अध्यासेन
 आत्मसात्कृतत्वाद्देहस्य तद्धर्मेषु स्वधर्मपदप्रयोगः । वस्तुतस्तु आत्मधर्मा
 एव स्वधर्माः । स्वशब्दस्य तत्रैव शक्तेः । अत एवाविद्वदाधिकारित्वं
 धर्मशास्त्रेषूच्यते । ब्रह्मविदां तत्रानधिकारो, भक्तौ तु मुख्योऽधि-
 कारश्च । तदुक्तमवतारहेतुनिर्णयपस्तावे, तथा परमहंसानां मुनी-
 नाममलात्मनाम् * भक्तियोगवितानार्थमिति, मुक्तोपसृप्यव्यपदे-
 शादिति ब्रह्मसूत्रं च । तदर्थस्तु, मुक्तेषु जीवन्मुक्तेषूपसृप्यता
 भगवान्निकटगमनयोग्यता, तस्या उपदेशात् । इदं हि, यस्मिन् द्यौः
 पृथिवी चान्तरिक्षमोतं मनः सह प्राणैश्च सर्वैः * तमेवैकं जानथा-
 ऽऽत्मानमन्या वाचो विमुञ्चथ, अमृतस्यैष सेतुरित्यत्र, अन्यवाग्नि-
 मोकः श्रावितः । स चोपक्रान्तसर्वविज्ञानविरुद्ध इत्याशङ्क्य निरा-
 कर्तुम् । अयमाशयः । तद्वेद्व्यं सौम्य विद्धीत्यैकाग्र्येण तदेक-
 तानतां प्रतिज्ञाय तत्सिद्धयर्थं, धनुर्गृहीत्वौपनिषदं महास्त्रं शरं ह्यु-
 पासानिश्चितं सन्दधीत * आयाम्य तद्भावागतेन चेतसा लक्ष्यं तदे-
 वाक्षरं सौम्य विद्धीति शरश्चतुर्न्यायेन तामुक्त्वा, किमस्त्रं कः शर
 इत्याकाङ्क्षायां, प्रणवो धनुः शरो ह्यात्मा ब्रह्म तल्लक्ष्यमुच्यते *
 अप्रमत्तेन वेद्व्यं शरश्चतन्मयो भवेदित्यनेन शरस्य यथा प्रवेशेन
 लक्ष्यनिष्ठाततया लक्ष्यप्रचुरता, तथात्मनोऽपि तन्निष्ठाततया
 तत्प्रचुरतेति तथा ब्रह्मत्वेन ज्ञानं, लक्ष्यं सर्वगतं चैव शरो मे सर्व-
 तोमुखः * वेद्धा सर्वगतश्चैव विद्धं लक्ष्यं न संशय इति ब्रह्मस-
 काशात् पृथक्त्वेन ज्ञातुं वा जीवं लक्ष्ये ब्रह्मणि योजितुमुपासा-
 निश्चितत्वाधायकतद्भावागतचेतःसिद्धयर्थमन्यवाग्निमोकोऽत्रोच्यते ।
 स च शरीराद्यध्यामराहित्य एव सिद्धयतीति तन्मुखेन मुक्तोप-
 सृप्यतोक्तरीतिकया गौण्या व्यपदिश्यते । तेन शरीराद्यध्यास-

शिष्टं लिङ्गशरीरं न ब्रह्मणि योजनीयमिति बोधनायात्र वाग्वि-
 शेषक उच्यते । तेन तु सर्वविधानाय लक्ष्मादीनां त्रयाणां सर्वग-
 वेश्वावणादतो नैतत्कथनमुपक्रमविरोधायेति । प्रकृतमनुमरामः ।
 प्रकृते च भक्तिमार्गमेधिकृत्य सर्वोऽर्थो निर्णीयते । तत्र च भगव-
 दतिरिक्तभजनस्य दोषत्वमेवेति सिद्धान्तः । अत एव आज्ञायैवं
 गुणान् दोषान्मयादिष्टानपि स्वकान् * सन्सज्य सर्वतः सर्वान्मां
 भजेत् स च सत्तम इत्यादिवाक्यैस्तत्त्यागपूर्वकं भजनमत्रोच्यते ।
 अन्यत्रोक्तन्यायेनास्वधर्मस्यापि स्वधर्मत्वेनोक्त्या कापट्यं मन्वानो
 व्यासो भक्तिशास्त्रं निरूपयन्, धर्मः प्रोज्झितकैतवोऽत्रेति प्रति-
 ज्ञातवान् । एवं सति भक्तिमार्गीयविहितनिषिद्धाकथनं धर्मशास्त्रे
 युक्तमेव । भिन्नविषयत्वात् । वात्स्यायनीय इव धर्मशास्त्रीयतत्त्व-
 दकथनम् । न हि तदार्थमिति धर्मशास्त्रं न तद्विधायकम् । न वा
 धर्मशास्त्रं बाधकमिति तद्विरुद्धोपदेशो न वात्स्यायनीये । कामरसनि-
 रूपणे हि तत्प्रवृत्तम् । स च यादृशस्तादृशं न्यरूपयदिति न का-
 प्यनुपपत्तिः । प्रकृतेऽपि भगवतोऽतिदुरापत्वेन स्वातन्त्र्येण स्थितौ
 स्त्रीणामुत्कटरागेण यथेच्छाचारान्नाशो भविष्यतीति भगवान् धर्म-
 मार्गीयास्ताः कृत्वा विषयरोगपूर्तिपूर्वकं तदुक्तनियमस्थाः कृतवान् ।
 न ह्येतावता तासामव्यभिचारः । सहजभर्त्रतिरिक्तभजनात् । अत
 एव आद्यमहिष्या गीतम् । त्वकूडमश्रुरोमनखकेशपिनद्धमन्तर्मासा-
 ऽस्थिरक्तकुमिविदूकफपित्तवातम् * जीवच्छवं भजति कान्तमाति-
 विमूढा या ते पदाब्जमकरन्दमजिघ्रती स्त्रीति । अतस्तददुरापत्वेऽपि
 तदाशया तद्भजनमन्यभजनरहितं कुर्वद्भिरेव सर्वैः स्थेयमिति
 पुष्टिमार्गनिष्कर्षः । एतास्तु भगवदर्थमेव प्रकटिता इति सुष्ठूक्तं,
 वस्तुतस्त्वयादि । अथवा, धर्मो द्विविधोऽन्तरङ्गो बहिरङ्गश्च ।
 सोऽपि प्रत्येकं त्रिविधः । तथाहि । विहितत्वेन क्रियमाणो भग-

वाद्विषयकः श्रवणादिरन्तरङ्गतमौ धर्मः । आत्मा वाऽरे द्रष्टव्य
 इत्यादिश्रुतेः । तस्माद्भारतेति स्मृतेश्च । योगादिसाधनैरात्मचिन्तनं
 तादृक्तरः । अयं हि परमो धर्मो यद्योगेनात्मदर्शनमिति स्मृतेः ।
 ततस्तुच्छस्वर्गादिफलको विविधस्त्रीपुरुषाधिकारकपातिव्रत्यादिवि-
 विधदेवताव्रतादिः स्मार्तो बहिरङ्गतः । ऐश्वर्यारोग्यादिफलक-
 विविधदेवताग्रहादिभजनरूपः स्मार्तो बहिरङ्गतमः । तत्र पूर्वपूर्वा-
 ऽसम्भवे उत्तरोत्तरकर्तव्यता । प्रेमानन्तरं स्वव्यसनतः क्रियमाणः
 श्रवणादिर्न धर्मः । तल्लक्षणाभावात् । पूर्वोक्ते सर्वत्र प्रवृत्तिनि-
 वृत्त्योस्तत्तदधिकार एव प्रयोजकः । भगवान् मर्यादापुष्टयोर्मध्ये
 यं जीवं यस्मिन्मार्गे मनुते तस्मिंस्तदेवाधिकाररूपं तत्तच्छास्त्रं च
 तत्तन्मार्गीयधर्मनिरूपकम् । पूर्वोक्ताधिकारवतां स्वस्वाधिकारिक-
 धर्माकरणे त्वदोषः । अत एव पार्थस्य पुष्टावङ्गीकारान्मर्यादामार्गे
 निषिद्धस्यापि गुर्वादिहननस्याकरणे भगवाननिष्टं फलमाह, अथ
 चेत्त्वमहङ्कारान्न श्रोष्यासि विनङ्क्ष्यसीति । प्रकृतेऽप्यासां पुष्टाव-
 ङ्गीकारान्न मर्यादामार्गीयधर्माधिकारः, किन्त्वविवाहेऽपि भगवत
 एव भजने । अत एव मर्यादाधर्मो, भर्तृशुश्रूषणं स्त्रीणां परो धर्मो
 ह्यमाययेत्यादिना भगवतोक्तो नैताभिरङ्गीकृतः । न ह्यनधिकारिहृदये
 धर्मः स्फुरति । एवं सति मर्यादामार्गीयो धर्म एतासां परधर्म इति
 विवाहितभजनमपि व्यभिचार एव । सहजभर्तृत्वेऽपि भगवतो,
 विवाहकरणं तु तादृशभक्तनिरोधार्थं तत्तद्रसानुभवार्थं मर्यादास्थाप-
 नेन लोकशिक्षार्थं च । आदिसादीनां लीलार्थं भर्तृत्वेनाङ्गीकारात्
 तासां तासां तत्तत्पतिभजनमेव स्वधर्मः । भगवता तथैवाङ्गीकारा-
 न्न तु तत्र विवाहः प्रयोजकः । तद्विवाहस्य भगवल्लीलोपयोगि-
 त्वेन भगवद्विवाहतुल्यत्वादिसलमाधिकोत्तयेति समर्थयाञ्चक्रुः । अत
 एव स्मर्यते । त्रैगुण्यविषया वेदा निस्त्रैगुण्यो भवार्जुनेति ॥

आस्तामियं दुर्लभा वार्त्ता । प्रकृतमेवोच्यते । तत्रेदं तत्त्वम् ।
तस्मान्मद्भक्तियुक्तस्य योगिनो वै मदात्मनः ॥ न ज्ञानं न च
वैराग्यं प्रायः श्रेयो भवेदिहोते ॥ यत् कर्मभिर्यत्तपसा ज्ञानवैरा-
ग्यतश्च यत् । योगेन दानधर्मेण श्रेयोभिरितरैरपि ॥ सर्वं मद्भक्ति-
योगेन मद्भक्तो लभतेऽञ्जसा । स्वर्गापवर्गो मद्भाम कथञ्चिद्यदि
वाञ्छति ॥ न किञ्चित्साधवो धीरा भक्ता ह्येकान्तिनो मम । वा-
ञ्छन्त्यपि मया दत्तं कैवल्यमपुनर्भवमित्यादिवाक्यैर्ज्ञानवैराग्यरहि-
तानामेव भक्तिकथनाद् भक्तेः कल्पतरुस्वभावत्वेनेतरसकलसाधन-
साध्यसाधकत्वोक्तेश्च नेतरसाधनसापेक्षता भक्ताविति, भगवान्
भजतां मुकुन्दो मुक्तिं ददाति कर्हिचित् स्म न भक्तियोगम्
इति वाक्ये मुक्तिसाधनपूर्णानामपि भगवद्दाने प्राप्तिर्नान्यथेति
निरूपणादऽनुग्रहेतरसाधनासाध्यत्वं मर्यादाभक्तावपीति, सैव हि
सत्यादय इत्यधिकरणे । विशेषस्तु पूर्वोक्तोऽनुसन्धेयः । तथाचोक्तं,
येषां जीवानां मर्यादायामङ्गीकारस्तेषां साधनक्रमेणैव भगवत्प्रा-
प्तिः । यथाऽसुराऽऽवेशिनामपि मुक्तिं ददतः स्वरूपं दृष्टवतोऽपि
मुचुकुन्दस्य दोषवर्णनपूर्वकं तद्रहिताग्रिमजन्मनि स्वप्राप्तिकथन-
म् । येषां च पुष्टिमार्गे, तेषां केवलानुग्रहेणैव, न साधनापेक्षयेति
सिद्धान्त इति । विशेषस्तु भक्तिहेतुग्रन्थाद् बोध्यः । तत्रानुग्रहो
धर्मान्तरमेव न च फलदित्सैव सोऽस्तु । यस्यानुग्रहमिच्छामीति
वाक्यविरोधात् । दित्सात्वे तस्येच्छाकर्मत्वायोगात् । एतेन पर-
दुःखप्रहाणेच्छात्वमपि निरस्तम् । नाऽपि तदर्थको यत्नः । कृप-
प्राप्ति, न तु यत्ने इति तदुत्तरं व्यवसायदर्शनात् । कृपया यत्ने,
दित्स इति प्रयोगदर्शनाच्च । नापि ज्ञानम् । दुःखं जानन्नपि दुष्टे
न कृपयति, नास्य दुष्टस्य दुःखमिति जानन्न कृपयतीत्यादिप्रयो-
गात् । दृष्टवान्नादृष्टविशेषः । द्वेषादिवैलक्षण्याच्च न द्वेषादिः ।

तस्मात् स्वीकारफलदित्सादिप्रयोजकं धर्मान्तरमेव । शुद्धान्तःकरण-
सहकृतयोगो वा साधनम् । यथा वातरथो घ्राणमावृङ्क्ते गन्ध-
आशियात् * एवं योगरतं चेत आत्मानमविकारि यदिति वाक्यात् ।
श्रीभागवतमेव वा । श्रद्धां भागवते शास्त्रे इति योगीश्वरवाक्यात् ।
एकादशोक्तसाधनानामप्यत्रैव सन्निवेशः । इममेवार्थं, बुद्धिहेतुपटुत्ति-
राविशुद्धेरवघातवत्, तदङ्गानां चेति सूत्राभ्यां शाण्डिल्य आहति-
दिक् ॥

इति श्रीविद्वन्मण्डन—गोकुलोत्तमवाऽऽत्मजगोपेश्वरविरचिते
भक्तिमार्तण्डे साधनप्रकरणं तृतीयं संपूर्णतामगमत् ॥ ३ ॥



अथ फलप्रकरणं चतुर्थम् ॥ ४ ॥

अथ तस्याः फलं निरुच्यते । तत्रालौकिकसामर्थ्यं, सायुज्यं, सेवोपयोगिदेहो वैकुण्ठादिष्विति त्रिविधं दर्शितं श्रीमदाचार्यैः सेवाफलविवृतौ । तद् व्याचख्युः । अलौकिकसामर्थ्यं नाम परमाप्तिविवरणश्रुत्युक्तभगवत्स्वरूपानुभवे, प्रदीपवदावेश इति सूत्रोक्तरीतिकभगवदावेशनयोग्यतापारम्यात्मकस्य भगवतः पूर्णस्वरूपानन्दानुभव इति श्रीपुरुषोत्तमाः । तथैव श्रीदेवकीनन्दनाः । चाचागोपीशास्तु, अलौकिकभजनानन्दानुभवे स्वरूपयोग्यतेति, तेऽपि । तथा भगवता सह गानादिसामर्थ्यं मुख्यानामिवेति श्रीकल्याणरायाः । भगवद्विरहानुभवसामर्थ्यमिति श्रीमद्धरिधनचरणाः । एतच्च दानेन सिद्ध्यति । रुद्रादीनां च श्रुत्वेत्यादिश्रुतेः । कन्दर्पकोटिलावण्ये इत्यादिना श्रुतिभिः प्रार्थिते, दुर्लभो दुर्घटश्चेत्युपक्रम्य, व्रजे गोप्यो भविष्यथेति वाक्याच्च । सङ्कल्पो विदितः साध्व्य इत्युपक्रम्य, मयेमा रंस्यथ क्षपा इति वाक्याच्च । सायुज्यं, भक्त्या मामभिजानातीत्युक्तो भगवत्स्वरूपे लय इति श्रीपुरुषोत्तमाः । चाचागोपीशा अप्येवं, देवकीनन्दनाश्च । सह युनक्तीति सयुक्, सयुजो भावः सायुज्यं संयोगानुभवसामर्थ्यमिति श्रीहरिधनचरणाः । श्रीकल्यारायास्तु गोपानामिवेति विशेषमप्याहुः । नैकात्मतां मे इत्यारभ्य, गतिमर्षी प्रयुङ्क्त इत्यन्तवाक्यात् । सेवोपयोगिदेहोऽक्षरात्मको देहेन्द्रियाऽसुहीनः पुरुषस्त्रीपशुपक्षितृक्षाद्याकृतिसंस्थानविशेषः । को वामिहैस भगवत्परिचर्ययोच्चैरिति वाक्यात् । तयोः पातस्तु भगवदिच्छयेति तत्रैव निबन्धे स्फुटम् । एतत्फलत्रयं त्रिविधसेवायां यथायथं बोध्यम् । अत एव, प्रायो वताऽम्ब विहगा मुनय इत्यत्र मुनीनां पक्ष्यादिशरीर-

प्राप्या स्वाधिकारानुसारेण सेवा, तद्रसानुभवयोग्यता चेति निरूपितम् । सायुज्यालौकिकसामर्थ्ये संयोगविप्रयोगात्मके । सेवोपयोगिदेहस्तु, सम्पद्याविर्भावाधिकरणोक्तः । अक्षरात्मकस्य ज्ञानप्राप्यत्वादिति । एतच्चाक्षरधियामित्यधिकरणे स्फुटम् ॥

इदमनुसन्धेयम् । श्रीमद्धरिधनचरणैः, यादृशी सेवनेत्यत्र मुख्यां मानसीं सेवां संगृह्य तत्फलमुक्तम् । श्रीपुरुषोत्तमैस्तु तत्र तनुवित्तजसेवासहितप्रेमात्मकसेवां गृह्णद्भिस्तत्फलमुक्तम् । तदुक्तं भाष्यप्रकाशे चतुर्थाध्यायसमाप्तौ । उपासनायां मर्यादाभक्तिसाहित्ये तु वैकुण्ठादिलोके भगवत्सेवकत्वम् । तत्रापि भक्तेरुत्कर्षे तु भगवच्चरणे कौस्तुभादौ वा प्रवेशेन भगवत्सायुज्यम् । अनुग्रहविशेषेण पुष्टिभक्तौ तु, भक्त्या मामभिजानातीत्युत्तरीया स्वस्मिन् प्रवेश्य भूमविद्योत्तरीया पुनः पृथगाविर्भाव्य भजनानन्दानुभावने, सोऽश्नुत इति श्रुत्युत्तरीतिकं भोगं कारयतीति ॥

इदमत्राकूतम् । ब्रह्मविदाप्नोति परं, तदेवाभ्युक्ता, सत्यं ज्ञानमनन्तं ब्रह्म यो वेद निहितं गुहायां परमे व्योमन् सोऽश्नुते सर्वान् कामान् सह ब्रह्मणा विपश्चितेति । अत्र सर्वकामोपभोगः फलत्वेन निरुक्तः । स एव, निष्प्रत्यूहो महान् भोगः प्रथमे विज्ञाते सदेत्युक्तम् । अत्रायं भावः । अश्नुत इति न, अशूङ् व्याप्तावित्यस्य प्रयोगः । तथा सति ब्रह्मणा सहभूतान् कामान् व्याप्नोतीत्यर्थो भवत्यत्रा ब्रह्मणा सहभूतः स जीवः कामान् व्याप्नोतीति, यद्वा ब्रह्मणा सह जीवः कामान् संयुनक्तीतीति । नाद्यः । कामवज्जीवकर्तृकव्यापनक्रियाकर्मत्वस्य ब्रह्मणोऽतिमहत्त्वेनासम्भवात् । एकः शुद्धोऽक्षरो नित्यः सर्वव्यापी तथा पुमान् * सोऽप्यंशः सर्वभूतस्य मैत्रेय परमात्मन इति वाक्यात् । न द्वितीयः । व्यापनं च स्वाधीनीकरणात्मकत्वेन कामानां तथात्वस्या-

ऽपुरुषार्थरूपत्वाद्, भोगशेषत्वात्तेषां पूर्वोक्तपरप्राप्तिव्याकृतिरूप-
त्वाच्चासद्विधानासङ्गत्यापत्तेः । अत एव ब्रह्मणा करणभूतेन सर्वान्
कामान् सहाश्रुते युगपद् भुङ्क्ते इति योजनासिद्धोऽर्थोऽपि
निरस्तः । नापि भोगस्य सुखसाक्षात्कारातिरिक्तोदासीनज्ञानात्म-
कोऽर्थः सम्भवति । असम्भवात् । साधनसाध्यभावव्याहृतेश्च ।
एवं सति हृदयाकाशे यदाविर्भूतं परमं व्योमाक्षरात्मकं व्यापि-
वैकुण्ठं तस्य पुरुषोत्तमगृहरूपत्वात् तत्र निहितं स्थापितमिव वर्त्त-
मानं यो वेद स ब्रह्मणा नित्याविकृतरूपेण विपश्चिता । विविधं
पश्यच्चिच्चवं हि विपश्चित्तम् । पृषोदरादित्वात् पश्यच्छब्दावयवस्य
पञ्चब्दस्य लोपं कृत्वा व्युत्पादितो विपश्चित्छब्दः । तेन विवि-
धभोगचतुरेण सह सर्वान् कामान्श्रुतेऽश्नातीत्यर्थः सम्पद्यते ।
विकरणपदभेदौ, व्यस्यो बहुलमिति छान्दससूत्रात् । अर्थस्य
अलौकिकत्वज्ञापनायालौकिकः प्रयोगः । सहभावोक्त्या ब्रह्मणो
गौणत्वम् । अत एव, अहं भक्तपराधीनः, वशे कुर्वन्ति मां भक्त्ये-
त्यादिस्मृतिः । ननु यद्यन्तःस्थितोऽश्रुते तदा, स इति भोगस्वा-
तन्त्र्यबोधकप्रथमाविभक्त्यनुपपत्तिः । ब्रह्मणि लये भेदाभावात् ।
यदि बहिर्भूत्वा, तदा वृत्त्यापत्त्या परप्राप्तेर्मुक्तित्वभङ्ग इत्युभयथा-
ऽपि दोषादिदमपि विवरणं सन्दिग्धमिति चेन्न । ब्रह्मविद् ब्रह्मैव
भवति, ब्रह्मैव सन् ब्रह्माप्येतीति श्रुत्या ब्रह्मणः सदैकीभावं प्राप्य
आविर्भावो भवति भगवत्स्वरूपवलेन । तथाच श्रुतिः । तस्य ह
वा एतस्यैवं पश्यत एवं मन्वानस्यैवं विजानत आत्मतः प्राण इ-
साद्युपक्रम्य आत्मत आविर्भावातिरोभावावात्मतोऽन्नमिति । किञ्च,
भोगोऽपि देहमन्तराऽनुपपद्यमानस्तमाक्षिपति । ननूक्तं पुनरावृ-
त्तिर्वाधिकेति । उच्यते । यद्यपि, न म पुनरावर्त्तत इत्यत्र नेहेति
विशेषो न श्रूयते तथापि पञ्चाग्निविद्यायाम् अक्षिपुरुषाविद्यायां च

तेषामिह न पुनरावृत्तिरस्तीति इमं मानवमावर्त्तं नावर्त्तन्त इति च
यथायथं श्रवणादस्मिँल्लौकिकप्रपञ्चे पुनरावृत्त्यभावमाह, न तु
नित्यायां भगवल्लीलायाम् । तस्याः प्रपञ्चातीतत्वात् । लोकवत्तु
लीलाकैवल्यमिति सूत्रात् । तदुक्तं व्यासचरणैः, सम्पद्याविर्भावः
स्वेन स्रब्दादिति । ननु ब्रह्मसम्पत्तिरेव मुक्तिरिति पृथगाविर्भावे
सति दृष्ट्यादाविव वन्ध एव सम्भावित इति चेन्न । उपक्रमे ब्रह्म-
विदामोति परमिति परमासिलक्षणां मुक्तिं प्रतिज्ञाय ताद्विवृत्तिरेव
सोऽश्नुत इत्यादिना क्रियते । तेन पुष्टिमार्गीयमुक्तिरूपत्वमेव
तस्याशनस्य मिद्धयतीति तदाविर्भावस्य लौकिकत्वाभावात् ।
तदुक्तं, मुक्ताः प्रतिज्ञानादिति सूत्रेण परस्य ब्रह्मणो दुर्ज्ञेयत्वात्
कामोपभोगस्य गुणमाध्यत्वात् सहब्रह्मणेतर्त्र ब्रह्मपदं सगुणत-
त्परमतो न तस्य ब्रह्मरूपत्वमित्याशङ्का तु, आत्मा प्रकरणादिति
सूत्रेणावाप्ता । यतो ब्रह्मविदामोति परमित्युपक्रम्य तत्पाठाद्
गुणातीतस्यैवैतत्प्रकरणमिति । अविभागेन दृष्टत्वादिति सूत्रं तु
ब्रह्मविदामोति परमिति भिन्नं वाक्यम् अग्निमन्नाऽतोऽनैकं प्रकर-
णमिति सगुणमेव ब्रह्मपदेनोच्यत, इत्याशङ्कामपाकरोति । यतो
ब्रह्मविदिति वाक्यान्तरं तत्पूर्वोक्तमर्थं प्रतिपाद्यत्वेनाभिमुखीकृत्य
एवमुक्तेति श्रुतिर्दृश्यते । तदेषाभ्युक्तेः । तेन पूर्ववाक्योक्तमर्थ-
मधिकृत्य एवमुच्यत इति गुणातीतमेव तदत्र वाच्यमिति । किञ्च, स-
गुणनिर्गुणबोर्मेदोऽनेदो वा । नाद्यः । तात्त्विके तस्मिन्नपसिद्धान-
न्तव । अतात्त्विके तु उपाधेरसम्भवस्य विद्वन्मण्डनादाबुपपा-
दनात् । दिङ्मोक्षमत्रापि प्रदर्श्यते । तथाहि । या तावदविद्या
ब्रह्मोपाधिरुच्यते सा सादिरनादिर्वा । नाद्यः । त्वन्मत उपहि-
न्त्येश्वरत्वेन तस्याः सादित्वे ईश्वरस्यापि तथात्वापत्तौ सांख्यम-
तीयकार्येश्वरनादप्रसक्त्या वेदान्तसिद्धान्तमङ्गप्रसङ्गात् । नान्यः ।

अनादिभावस्यानन्तत्वनियमादनिर्माणप्रसङ्गेन जीवापेक्षयाऽपीश्वर-
स्य जघन्यत्वापातात् । नच जघन्यत्वप्रयोजकनिवन्त्यत्वादेरभा-
वान्न नथेति वाच्यम् । तथापि मुमुक्षूणां तस्यानुपास्यत्वापत्तेः ।
नचेष्टापत्तिः कर्तुं शक्या । तथा सतीक्षत्यधिकरणस्थानां, गौण-
श्चेन्नात्मशब्दात्, तन्निष्ठस्य मोक्षोपदेशात्, हेयत्वावचनाच्चेति
हेतूनां विरोधात् । अथानादिसान्तत्वमिष्यते तदापि तत्र सर्वज्ञ-
ताङ्गीकारस्यावश्यकत्वात् तस्य च हिरण्यगर्भादिगुरुत्वेन सर्ववेद-
वेद्यत्वात् तदपेक्षयोत्कृष्टाधिकारिणोऽन्यस्याभावाद्वाक्यादपरोक्ष-
त्वे बोधिते ईश्वरस्य ब्रह्मसाक्षात्कारावश्यकत्वाच्चन्मुक्त्यापत्तौ प्र-
पञ्चाभावप्रसङ्गेः । तस्य मुक्त्यभावेऽन्यस्य ततो जाघन्याद्वाक्या-
ऽपरोक्षहानिप्रसङ्गोऽन्यमुक्त्यङ्गीकारे च तेभ्यो जघन्यतेश्वरस्य
स्यात् । तथा सति पूर्वोक्तहेतुतादवस्थं च । किञ्च सा जीवगता,
ब्रह्मगता वा, यत्कल्पिता विशेषाः । नाद्यः । तस्या ब्रह्मगतधर्म-
कल्पने सामर्थ्याभावात् । शुद्धस्य ब्रह्मणो मनेष्वागविषयत्वेना-
ऽधिष्ठानाज्ञानेन जीवस्य तस्याः सम्बन्धस्याशक्यवचनत्वात् । स-
म्बन्धाभावे कल्पनाया अयोगात् । ननु नाश्रयज्ञानं मिथ्याज्ञाने
कारणम् । आकाशेऽपि तलमलिनताध्यासदर्शनात् । तथाच
भाष्यं— न चायमास्ति नियमः, पुरोवस्थित एव विषये विषया-
न्तरमध्यसितव्यमिति । अपरसंक्षेपेऽपि आकाशे बालास्तलमलिनता-
द्यध्यस्यन्तीति चेन्नैवम् । नीलं नभोऽस्तीत्यवाधितप्रत्ययात् । यद्
धूम्रं तद्वायोर्न नीलं तन्नभस इति श्रुतेः । तत्र बहवः । आकाशस्य
रूपत्वे मानम् । तथाहि । न तावत् प्रत्यक्षम् । आकाशं तद्रूपं वा
पश्यामीत्यप्रत्ययात् । पूर्वोक्तप्रतीतिभ्रान्तत्वात् । ननु रूपवतः
प्रत्यक्षविषयता न नियता । परमाणौ व्यभिचारादिति चेन्न । सद्-
कारिमहत्त्वाभावात् । नापि, वायुभिन्नत्वे सति महत्त्वात् पृथिवी-

वादेत्यनुमानेन रूपसिद्धिः । द्रव्यत्वस्योपाधित्वात् । नापि, क्रिया-
दिरहितत्वे सति भूतत्वाद्, यन्नैवं तन्नैवं, कालवादित्यनेन सिद्धिः ।
द्रव्यारम्भकत्वस्योपाधित्वात् । आद्यक्षणीयघटादौ व्यभिचाराच्च ।
वहिरिन्द्रियग्राह्यविशेषगुणवद्वृत्तिद्रव्यत्वसाक्षाद्व्याप्यधर्मवत्त्वस्य
कालादीतरद्रव्यत्वस्य वा भूतत्वस्य तत्रापि सत्त्वात् । किञ्च,
आकाशो यदि रूपवान् स्याद्, वहिरिन्द्रियग्राह्यो वा स्यात्, स्पर्श-
वान् वा स्यात्, पृथिव्यादित्रयं वा स्यादिति बाधकर्तृकपराहतमा-
काशस्य रूपवत्त्वमित्याहुः । तदिदं साहित्यसर्वस्वकारः— नेदमु-
चितम् । नीलं वभः पश्यामीति निःशङ्कं सार्वजनीनप्रत्ययात् । न चा-
ऽसौ भ्रमः । तत्कारणीभूतदोषस्य विकल्पपराहतेः । तथाहि ।
किमसौ विषयदोषः सादृश्यनिबन्धन, इदं रजतमिति वत् ? उत
करणदोषः पित्तादिनिबन्धनः, शङ्खः पीत इति वत् । नाद्यः । अस-
म्भवात् ॥ विषयगतदोषजन्यभ्रमत्वावच्छिन्नं प्रति धर्मिप्रमोषसह-
कृतारोपस्य तन्त्रत्वात् । प्रकृते तदभावात् । न द्वितीयः । अस्य
प्रत्ययस्य सार्वजनीनत्वात् । युगपत् सर्वजनकरणदोषस्य वक्तुमश-
क्यत्वात् । नचैन्द्रजालिकमायायां यथा वस्तुग्रहणप्रतिबन्धकः
करणगतो विषयगतो वा दोषः सार्वजनीनस्तथात्रेति वाच्यम् ।
तत्रैन्द्रजालिकस्य तत्परिपन्थिमन्त्रादिवतस्तस्य च यथावस्तुग्रहण-
दर्शनेन तस्याऽसार्वजनीनत्वनिश्चयात् । किञ्च, सर्वेषां ख्याति-
वादिनां मते आकाशस्यातीन्द्रियतायाः संमतत्वेन तदधिकरण-
कभ्रमायोगात् । अतो बाधकाभावात् सा प्रतीतिः प्रमैव । सामी-
प्ये नैल्याभावप्रत्यय एव बाधक इति चेन्न । व्यापकस्याकाशस्य
दैशिकपरत्वापरत्वात्मकदूरत्वसामीप्ययोरनधिकरणत्वात् । पुरुष-
संसृष्टदेशविवक्षया सामीप्यप्रत्यय इति चेत् तवाकाशस्यातीन्द्रियत्वेन
सामीप्याविषयत्वात् । नयनसंसृष्टाञ्जनवत्, सागरनीलिमवच्च

समीपे तदग्रहणेऽप्यदोषात् ॥ तस्माददुष्ट आकाशस्य प्रसक्ततापक्षः ।
 द्रवञ्च पूर्वोक्तानुमानमपि मानम् । नच द्रवत्वमुपाधिः । तस्य
 प्रलये पृथ्वीतेजःपरमाण्वोः साध्याव्यापकत्वात् । घटवह्यादावपि
 तथात्वाच्च । घटादौ द्रवत्ववद्वृत्तिद्रव्यत्वसाक्षादव्याप्यजातिम-
 त्वेनेश्वरेऽपि द्वेषापत्तिः । किञ्च, व्याप्यधर्मस्येव विशेषेण व्यापक-
 धर्मस्यापि नियामकत्वापत्तिः । तदिष्टत्वे, गन्धवद्वृत्तिपृथिवी-
 त्वव्यापकजातिमत्त्वेनाकाशादावपि गन्धादिसाधनापत्तिः । नचैवं
 घटादावसत्त्वेन द्रवत्वं पृथिवीतेजसोर्भागासिद्धं स्यादिति वाच्य-
 म् । इष्टापत्तेः । तस्यालक्ष्यत्वात् । यथोपलम्भतन्त्रियमस्य युक्त-
 त्वादिति । यद्यप्यत्राकाशभिन्नत्वमुपाधिस्तथापि साध्याभावोपा-
 ध्यभावयोर्वायौ व्यभिचरितत्वेन पक्षे साधनाव्यापकत्वस्यादूष-
 कत्वेन च न तत्सम्भवः । एतेन द्रवत्वाभावस्य रूपाभावसाहच-
 र्यादुपाधिदृढीकरणमुत्क्षिप्तम् । वस्तुतस्तु द्रवत्वं जलं एव, न च
 घृततैलसुवर्णादौ । वह्न्यादिसंसर्गेण तदुपलब्धिस्तु हिमकरकादा-
 विव पार्थिवभागबाहुल्याद् अभिव्यञ्जकसंयोगाद्वेति । अपिच,
 द्वितीयानुमाने द्रव्यारम्भकत्वोपाधिस्तु रूपवदन्त्यावयविनि सा-
 ध्याव्यापकत्वान्निरस्तः । आद्यक्षणावच्छिन्ने च बहिरिन्द्रियग्राह्यवि-
 शेषगुणवस्वरूपभूतत्वस्य हेतोरभावान्न व्यभिचारोऽपि । निरुक्त-
 भूतत्वयोराद्यविवक्षायां, तद्वद्वृत्तिद्रव्यत्वसाक्षादव्याप्यधर्मस्य भू-
 तत्वस्येव मूर्तत्वस्य मनसि, द्वितीयविवक्षायां भाट्टानां शब्दे वेदा-
 न्तिनामज्ञानेऽस्मन्मते तमस्यतिव्याप्तेः । योऽपि यदि रूपवान्
 स्यात् पृथिव्यादित्रयं स्यादित्यादिरूपेक्षितस्तर्कः सोऽपि दुस्तर्क
 एव । वायुभिन्नत्वे सति निष्क्रियत्वोपाधिग्रासात् । यदि रूपवान्न
 स्याद्वायुभिन्नत्वे सति बहिरिन्द्रियग्राह्यविशेषगुणवान्न स्यादिति
 प्रतितर्कपराहतेश्च । नच स्पर्शवत्त्वमुपाधिः । प्रभायां साध्याव्या-

पकत्वात् । तत्राप्यनुद्भूतः स्पर्शोऽस्तीति चेन्न । मानाभावात् ।
 स्पर्शवदृष्टात्तत्त्वादिविवक्षायाः प्रागुक्तरीत्याऽपक्षितत्वात् । रूपव-
 च्चेन तत्साधने त्वग्राह्यत्वस्योपाधित्वात् । अपिच रूपं पृथिव्यादि-
 त्रयाकाशेतरवृत्त्यसन्ताभावप्रतियोगि । वायुस्पर्शेतरबाहिरिन्द्रिय-
 ग्राह्यविशेषगुणत्वात् । गन्धादिवत् । शब्दो रूपसमानाधिकरणः ।
 तादृशविशेषगुणत्वात् । रसादिवत् । द्रवत्वमामानाधिकरण्यमुपा-
 धिरिति चेत् । विषमव्यापकत्वात् । प्रलयकालीनतेजःपरमाणुषु
 साध्याव्यापकत्वाच्चेति । नच विभुत्वनिःस्पर्शत्वाभ्यां सत्प्रतिपक्ष-
 इति वाच्यम् । आद्ये स्पर्शवत्त्वस्य द्वितीये वेगवत्त्वस्योपाधित्वा-
 त् । न चोपाधेः सत्प्रतिपक्षोत्थापकतया सत्प्रतिपक्षे न दूष-
 कत्वमिति वाच्यम् । उपाधेर्हेत्वाभासत्रितयोत्थापकतया निर्ण-
 यात् । उपाधेर्व्यतिरेकोपसंहारे सत्प्रतिपक्षोत्थापकत्वेन प्रसज्यतां
 दूषकत्वम् । प्रकृते तदभावेन तस्यादूषकत्वाच्च । एतेनाकाशस्य
 रूपवत्त्वे सिद्धे प्रत्यक्षसिद्धिरप्रत्यूहैव । स्यादेतत् । चक्षुरिन्द्रियजन्य-
 द्रव्यसाक्षारत्वावच्छिन्ने महत्त्वसमानाधिकरणरूपवत्त्वस्य कारण-
 त्वाद् वियति च प्रत्यक्षपरिपन्थिनः परममहत्त्वस्य सत्त्वात्
 कथं तत्प्रत्यक्षमिति । उच्यते । लाघवेनाऽणुपरिमाणेतरपरिमाण-
 समानाधिकरणरूपत्वस्यैव प्रयोजकत्वात् । पक्षी चलति, नेह
 पक्षीत्यादिप्रत्ययानामपि वियत्प्रत्यक्षसाधकत्वमुपपद्यते । आलोक-
 मण्डलविषयत्वे तु तदपगमेऽपि तथा प्रत्ययानापत्तिश्च । इहेति
 निर्देशानुपत्तिश्च । तद्भूदेशोर्ध्वभागानुगमनप्रत्ययस्य देशविषय-
 त्वापादनं प्रत्यभिज्ञानिर्वहणमेव । तदुपेक्षितमित्यलं विस्तरेणेव-
 माकाशस्य रूपवत्त्वं साधयन् दूषयति स्म ॥ सिद्धान्ते त्वेतावान्
 विशेषः । नाकाशे रूपम् । उपरि नीलं पश्यत आकाशं पश्यामी-
 त्येव प्रत्ययानीलं नभः पश्यामीत्यत्रापि न गुणित्वेन नभसो भा-

नम् । गुणत्वेन नीलमस्ये मानाभावात् । घटादौ पाकादिना रूप-
 परावर्तनात्तन्निष्ठनीलादेर्गुणत्वनिश्चयेन प्रकृते वैलक्षण्यात् । नच
 वायुभिन्नत्वे सति महत्त्वात् पृथिवीवदिसाद्यनुमानेन तत्सिद्धिः ।
 नीरूपः । परममहत्त्वात् । आत्मवदिति प्रत्यनुमानेन सत्प्रतिपक्ष-
 त्वात् । नाऽपि वायुभिन्नत्वे सति बहिर्गिन्द्रियग्राह्यविशेषगुणत्वा-
 दित्यनेन । तत्र स्पर्शवत्त्वस्योपाधित्वात् । नच तस्य प्रभायां सा-
 ध्याव्यापकत्वमिति वाच्यम् । तस्या गुणत्वेन रूपवत्त्वाभावाद्
 अदोषात् । पृथिव्यादित्रयभिन्नत्वादित्यनेन सत्प्रतिपक्षत्वाच्च । न-
 चात्र वायुभिन्नत्वे सति निष्क्रियत्वमुपाधिरिति वाच्यम् । तस्य
 मनसि साध्याव्यापकत्वेनानुपाधित्वात् । अतः पुराणादौ तेजोवि-
 शेषगुणत्वेनैव रूपस्य निरूपणादाकाशे तदुपगमो न प्रामाणिकः ।
 नच, यद् धूम्रं तद्वायोर्ध्वनीलं तन्नभम इति श्रुतिसिद्धत्वान्न तथेति
 वाच्यम् । तस्यास्तावदेवतारूपपरत्वेनाप्युपपत्तेः । अन्यथा वाया-
 धपि धूम्रवर्णापत्तेः । नच स्वाण्डकाकाण्डगोक्षाभमिति वृष्टिलक्षणेषु
 व्योतिर्वचनान्नैवमिति वाच्यम् । यत्र कर्मसु काम्येषु स्त्रियं स्वप्नेषु
 पश्यति * सिद्धिं तत्र विजानीयात्तस्मिन् स्वप्ननिदर्शन इति श्रुत्या
 स्वप्नस्य सिद्धिसूचकत्वेऽपि वचनोपपत्तेः । तस्मादाकाशरूपप्रती-
 तिर्भ्रान्तैव । नचोक्तरीत्या भ्रमहेतोर्निर्वक्तुमशक्यत्वान्नेदं साम्प्र-
 तमिति वाच्यम् । रूपवद्द्रव्यग्राहकस्य चक्षुषो मध्ये रूपं च
 द्रव्याभावेन दूरगमने आकाशे नीलमिव दृश्यते । चक्षुरसामर्थ्य-
 दोषस्यैव हेतुत्वात् । नच तत्र रूपवतां सूर्यकिरणानामेव सत्त्वात्
 कथं रूपवद्द्रव्याभाव इति वाच्यम् । तेषां विरलत्वेनायोग्यतया
 तत्सत्ताया अप्यभावकल्पत्वात् । अन्यथा छायायां साचि तिष्ठ-
 तां भित्त्याद्यमंलग्नानामपि तेषां दर्शनप्रसङ्गात् । नच सार्वजनीन-
 त्वान्नयं भ्रम इति वाच्यम् । देहात्मभ्रमवदुपपत्तेः । योगिनां

तदभावादसार्वजनीनः स इति चेत् । तुल्यम् । कपिलादीनामेव
 तथा वचनात् । एतेनैवाग्रं बाधाभावोऽपि प्रत्युक्तः । नन्वेवं सति
 सामीप्ये नीलभ्रमापत्तिरिति चेन्न । दूरत्वस्यापि सहकारित्वात् ।
 नच विभौ दूरत्वमनुपपन्नमिति वाच्यम् । तद् दूरे तदन्तिके इति
 श्रुतौ विभुन्यपि ब्रह्मणि तदङ्गीकारात्तत्राप्युपपत्तेः । प्रदेश-
 दूरत्वस्य शक्यवचनत्वाच्च । किञ्च । गन्धर्वनगरवदाकाशे ता-
 दृशवस्तुसामर्थ्येन तस्याप्यैन्द्रियकत्वात् । अन्यथा कालवदवकाश-
 स्याप्यप्रत्ययापत्तेः । मनु वस्तुसामर्थ्यात् प्रमैव कुतो नाङ्गी-
 क्रियत इति चेत्, पुराणादौ रूपानुक्तेरिति वदामः । तर्हि अवकाश-
 प्रत्ययोऽपि भ्रमोऽस्त्विति चेन्न । बहिरन्तर्व्यवहारविषयत्वस्य
 भूतानां छिद्रदातृत्वस्य च शास्त्रेणैवोक्तत्वात् । तस्माद्वस्तुसामर्थ्य-
 जन्यत्वाविशेषेऽपि आकाशे नीलरूपं प्रत्येमीत्येव प्रतीतिभ्रान्ता,
 न तु नीलाभिन्नमाकाशं पश्यामि, आकाशं च पश्यामीति । एतेन
 आकाशे सर्वदा सूक्ष्मनीलमेव सत्त्वमङ्गीकुर्वन्तोऽपि निरस्ता ज्ञेयाः ।
 नचाकाशस्य द्रव्यत्वहानिः । इष्टापत्तेः । तेनैतत् सिद्धम् । चक्षुः-
 सामर्थ्येनाकाशं न गृह्णाति, आकाशमेव तु स्वसामर्थ्येन स्वात्मानं
 ग्राहयति । गन्धर्वनगरवत् पिशाचवच्चेति दिक् । एतेनैवाकाश-
 प्रतिबिम्बतत्प्रतीती अपि व्याख्याते ज्ञेये । प्रकृतमनुसरामः । अथ
 ज्ञानिजीवानां ब्रह्मद्रष्टृत्वाद् अविद्यायाः कल्पकत्वमिति चेन्न । यद्धि
 पश्यन्ति मुनयो गुणापाये समाहिताः * इति स्मृतेर्द्रष्टृषु तस्या
 अयोगात् । ज्ञाने सति अनाशे पुनर्नाशयोगादनिर्मोक्षप्रसङ्गाच्च ।
 अविद्यया ब्रह्मणि विशेषकल्पनायां दृश्यत्वं, दृश्यत्वे च सत्यधिष्ठान-
 ज्ञाने सति तत्कल्पनमित्यन्योन्याश्रयेण तस्याः कल्पकत्वायोगा-
 च्च । निर्विशेषविषयकदर्शनस्याङ्गीकारे च दृश्यत्वधर्मसिद्धेर्निर्द्धर्म-
 कत्वसिद्धान्तव्याघातोऽनङ्गीकारे च तन्निरूपकाणां ब्रह्म वेद

सैव भवतीत्यादीनां व्याकोप इति च । न द्वितीयः । अना-
भावेत्यादिनैव दत्तोत्तरत्वात् । किञ्च, सा सती, असती, सद-
ती, सदसाद्विलक्षणा वा । नाद्यः । दत्तोत्तरत्वात् । न द्वितीयः ।
ल्पकत्वायोगात् । खपुष्पवत् । न तृतीयः । तथा सति युक्ति-
जतवत् कल्पितैव वाच्येति तस्या एव कल्पकायोगादसम्भवात् ।
क्षणो निर्विशेषत्वात्तदानीं जीवानामप्यभावात् । तादृश्या एवा-
नादित्वे पूर्वोक्तदूषणापत्तेः । अथानादिसान्तत्वे न कश्चिदोष इति
द्विभाष्यते । तदाऽप्यसङ्गतम् । जीवगतब्रह्मगतत्वविचारेण वि-
ल्पासहत्वात् । दत्तोत्तरत्वाच्च । न तुरीयः । तथा सति ब्रह्मा-
नतिरेकाङ्गीकारे, अनादिमत्परं ब्रह्म न सत्तन्नासदुच्यत इति
मृतेरुक्तदूषणग्रासाच्च । श्रुतौ विशेषनिरूपणावसरे कापि तद-
नुक्तेश्च । अतोऽयमुपाधिपक्षो न सङ्गतः । अथ मायाशबलितं
ब्रह्मासीदिति श्रुतिस्तु मायाया भगवच्छक्तित्वेन तत्संसृष्टरूपबोधि-
हा । जीवेशावाभासेन करोति माया चाविद्या च स्वयमेव भवतीति
श्रुतिरप्यविरुद्धा । ब्रह्म साकारमेव । माया च प्रथमकार्यरूपा
तस्येव । तथा योऽशोऽवच्छिद्यते तस्यां वा यः प्रतिबिम्बते स
कार्येश्वर इति सिद्धान्तात् । प्रतिपादितं चैतन्निबन्धावरणभङ्गप्रहस्ता-
दाविति न वितन्यते । नच, यद्वाचानभ्युदितं येन वागभ्युद्य-
ते * तदेव ब्रह्म त्वं विद्धि नेदं यदिदमुपासत इत्यनेनोपास्यस्या-
ऽब्रह्मत्वकथनादौपाधिको भेदः श्रुत्यर्थोपपत्तिसिद्धः । यद्युपास्य-
स्याब्रह्मत्वमभिप्रेयात्तदा पुनरिदङ्कारं न ब्रूयात्, नेदं यदुपासत
इत्येतावतैवाब्रह्मसिद्धिः । तथाचायमर्थः । यद्वागाद्यगम्यं तत्प्रेर-
यितुं विदिताविदितेतरत्तदेव ब्रह्म विद्धि, नेदमतादृशं प्रत्यङ्मात्रं
न विद्धि । मनआदिप्रेरकत्वे विदिताविदितेतरद्वयं अपरं ब्रह्म, न त्वे-
तावदेव प्रेर्यत्वात् । तर्हि कथं तस्य वेदनमत आह । यदिदं श्रुति-

प्रसिद्धम् । उपासवे । वेदैरुपासका इति वाक्यशेषः । तथाचो-
पास्यत्वेन श्रुतौ सिद्धत्वात् तथा तद्वेदनमिति भावः । उपासना
आवृत्तिः । सा च कीर्तनादेरिति न भक्तिमात्रमाप्यत्वविरोधः ।
ब्रह्मणो भक्तिमात्रविषयत्वादुपास्तिविषयस्य वा ब्रह्मत्वं निषिद्धय-
तोविदिताविदिततरत्वं चातिरिक्तश्रुत्यैव सिद्धमिति । एतेन परोक्तं
व्याख्यामपि परास्तम् । अरूपवत्सूत्रे च रूपवद्विलक्षणतयैव बो-
धनेनान्यथा तद्वैयर्थ्येन चोपाधिपक्षानुपष्टम्भात् । प्रकृतैतावत्सूत्रे-
ऽपि प्रकृतं यदेतावत्त्वमिति व्याख्याने प्रकृतैतावत्पदयोरन्यतरेणैव
विषयवाक्योक्तमूर्तामूर्तलक्षणरूपार्थमाप्तेरेकतरवैयर्थ्यात् । तत्राप-
्रकृते ब्रह्मणि प्रकृतस्य वा ब्रह्मणो मूर्तामूर्तमात्रतानिषेधस्यैव
सूत्रकाराऽऽशयगोचरत्वादथात आदेशो नेति नेतीत्यत्रापि इति-
शब्दस्य प्रकारवाचित्वेन पूर्वस्य नेतीत्येतस्य कार्यनिषेधपरतायाः,
द्वितीयस्य तस्यैतावत्तानिषेधपरतायाश्च, न ह्यस्मादिति नेत्यन्यत्
परमस्तीति तद्व्याख्याश्रुत्या बोधनात् कार्येऽपि कारणमात्रता-
निषेधयोरेव स्फूर्तेरुपादेयकार्यस्योपादानात्मकत्वेन मूर्तामूर्तयोर्भ-
गवद्रूपत्वाप्रतिषेधाच्च ॥

ननु मास्त्वेवमुपाधिपक्षसिद्धिः । प्रकारान्तरेणैव भवित्री ।
तथाहि । महिमनिरूपका वेदान्ता ब्रह्मस्वरूपसापेक्षत्वात्तदुपजीवका
बहिरङ्गाः । स्वरूपनिरूपकास्तु तेषामुपजीव्या अन्तरङ्गाः । तथा
पूर्वतन्त्रे उत्पत्तिशिष्टपदार्थो यागस्वरूपघटक इति तद्वबोधकवा-
क्यमुत्पत्तिशिष्टपदार्थबोधकेन न बाध्यते । अपि तुत्पत्तिवाक्येनैव-
तरद् बाध्यते । तथात्रापि स्वरूपपरैर्निर्विशेषवाक्यैर्धर्माकारादि-
निरूपकाणि बाधिष्यन्ते । ततो वा मानानि औपाधिके पर्यवसास्य-
न्ति । उत्तरतन्त्रे पूर्वतन्त्रोक्तहेतूनामभ्यासादीनामादरेणैव साधने-
ऽप्यदोषादिति चेत् । उच्यते । स्यादेवं यदि महिमनिरूपका धर्म-

मात्रं निरूपयेयुर्न स्वरूपम् । न त्वेवम् । किन्तु यथा अस्थूलादि-
वाक्यानि धर्मनिषेधमुखेन स्वरूपं निरूपयन्ति, तथा विश्वत-
श्चक्षुरादीनि विधिमुखेन । अत्र उभयेषां स्वरूपपरत्वाच्च पूर्वोक्त-
न्यायसञ्चारः । कश्चित्तु अस्थूलादिवाक्ये नञः क्रियान्वयाभावात्
पर्युदास एवेति । तेन सदृशग्रहणात्, समो मशकेन समो नागेनेति
श्रुत्यन्तराच्च अत्रापि सर्वाकारनिरूपणाद् वैफल्यवती वृथैवेयं
विरोधाभावचिन्तेत्याह ॥ अन्यस्तु, नात्र पर्युदासः शक्यवचनः ।
असङ्गमित्यत्रानन्वयात् । अचक्षुष्कमिति कप्रत्ययविरोधात् । यथा-
सम्भवमुभयस्वीकारे प्रायपाठविरोधाच्चेति न पर्युदास इत्याह ।
नेदम् । असङ्गमित्यत्र सङ्गभिन्नस्य सङ्गसदृशस्य प्रदेशद्वयस्वरूप-
सम्बन्धस्य सत्त्वेन तद्रूपताबोधनेऽन्वयसम्भवात् स्वार्थे कप्रत्यय-
स्यापि सम्भवात् पर्युदासाभावात् । किन्तु, स वै न देवासुरमर्त्य-
तिर्यङ् न स्त्री न षण्ढो न पुमाश्च जन्तुः * नाऽयं गुणः कर्म न
सन्न चासन्निषेधशेषो जयतादशेष इत्यादिषु पुराणस्थापबृंहणेषु
निषेधशेषत्वकथनात्तदनुरोधेनाऽत्र प्रसज्जयप्रतिषेधस्यैवाङ्गीकार्य-
त्वाद् युक्ता विरोधाभावचिन्तेति । नन्वेवं सति श्रुत्युक्ताणुत्वादी-
नामपि निषेधाच्चात्र जडजीवधर्ममात्रनिषेध इति सिद्धम् । तथाच
विरोधः स्वाश्रयं भेत्स्यतीति धर्माः सोपाधिक एव पर्यवसास्य-
न्तीति चेत् । ब्रह्म श्रुत्येकसमभिगम्यम् । तत्र चे, तदेजति तन्नैजति
तद् दूरे तदान्तिके, आसीनो दूरं ब्रजति शयानो याति सर्वतः,
अणोरणीयान् महतो महीयान्, विश्वतश्चक्षुः, अचक्षुष्कमश्रोत्र-
मित्यादिभिर्विरुद्धनानाधर्मा एकस्मिन्नेव ब्रह्मणि प्रतिपाद्यन्त इति
तथैव मन्तव्यम् । नचापत्रादार्थं धर्मारोपः शक्यवचनः । विनिगमका-
ऽभावात् । अपोद्यानामविरोधे विरोधे वा विशेषाभावात् सूत्रेषु
सविशेषानिरूपकश्रुतीनां परस्पराविरोधचिन्तनस्याप्रयोजनत्वापाता-

दतो विरोध एव नास्ति । धर्मिग्राहकमानसिद्धत्वात् । अन्तर्यामि-
 ब्राह्मणे, यः पृथिव्यां तिष्ठन् यः पृथ्वीमन्तर इत्यादिभिस्तद-
 न्तःस्थितत्वतदन्तर्व्यापकत्वयोर्वैश्वानरविद्यायां प्रादेशमात्रत्वा-
 ऽभिविमानत्वयोः श्रावणाच्चान हि विरोध उभयं भवत्यपरिगणित-
 गुणगण ईश्वरेऽनवगाह्यमाहात्म्येऽर्वाचीनवितर्कविचारप्रमाणाभा-
 सकुतर्कशास्त्रकलिलान्तःकरणदुरवग्रहवादिनां विवादानवसर इति
 श्रीभागवतषष्ठस्कन्धवाक्याच्च लोकविरुद्धयोरप्येकैकप्रतियोगिक-
 निमितत्वोपादानत्वयोरेकस्मिन्नेव शब्दे श्रुतिबलेन भवताभ्युपग-
 माच्च । किञ्चास्थूलादिश्रुतयो लौकिकधर्मानेव निषेधन्ति । न
 त्वलौकिकान् । अणोरणीयानित्यादिश्रुतिभिरलौकिकाणुत्वादि-
 दर्शनेन तथावधारणात् । यः सर्वज्ञः सर्वशक्तिः, यतो वा इमानि
 भूतानि जायन्ते, सर्वस्य वशी सर्वस्येशानः, एको वशी सर्वगः
 कृष्ण ईड्यः । विश्वतश्चक्षुरुत विश्वतो मुखः, सर्वकामः सर्वगन्ध-
 इत्यादिश्रुत्युक्ता अलौकिका नित्या धर्माः परमात्मनि विराजन्त
 एव । प्राकृतधर्माणामेव वेदे निषेधः । सर्वथा निर्धर्मकत्वं नो ररी-
 कार्यम् । तथा सति व्यापकत्वस्याप्यनङ्गीकारापत्त्या ब्रह्म-
 त्वस्यैव हानिः । बृहत्त्वाद् बृंहणात्वाच्च ब्रह्मेति श्रुतिव्याक्रोपात् ।
 नच व्यापकत्वं स्वरूपानतिरिक्तो धर्म इत्यस्तु तदङ्गीकार इति
 वाच्यम् । धर्मत्वव्याहतेः । प्रकाशाश्रयन्यायेन व्यापकत्वस्वीकारे
 तु तथैव सरण्या कर्तृत्वादीनप्यङ्गीकुर्वन्तु । नच कर्तृत्वस्य कार्य-
 सापेक्षतया समकक्षत्वादतो निषेधानां विशेषपरत्वं न सामान्यपर-
 तेति ध्येयम् । देहेन्द्रियासुहीनानां वैकुण्ठपुरवासिनामिति सप्तम-
 स्कन्धवाक्ये लौकिकदेहेन्द्रियादीनां निषेधेन निषेधस्य विशेषपर-
 ताया व्यासचरणैः प्रदर्शितत्वाच्च । न हीह वाक्ये सामान्य-
 निषेध एवास्तीति वाच्यम् । सर्वे चतुर्बाहवउन्मिषन्मणिप्रवेकनिष्का-

ऽऽभरणाः सुर्वचस इति वाक्यविरोधात् । अत एव, अनामागोत्र-
मजरममरमित्याद्युपनिषत्सु, अनामरूपश्चिन्मात्रः सोऽव्यान्नः सद-
सत्पर इति पुराणादिवाक्येषु नामनिषेधोऽप्यस्मदादिनामतुल्यतां
नामसु वारयति, न तु सर्वथा नामनिषेधः । अन्यथा धर्मविधाय-
कनिषेधकवेदान्तानामनवबोधकतापातः । आत्मब्रह्मेत्यादिपदाना-
मतन्नामत्वे बोधनाक्षमत्वात् । अन्यच्च, अस्थूलादिवाक्योदितानां
स्थूलत्वादिप्रतियोगिकानामभावानां ब्रह्मणि सत्तया परमते द्वैता-
पातः । नचाभावानामधिकरणात्मकतया नाद्वैतहानिरिति वाच्य-
म् । शुद्धस्य भावपदार्थस्य ब्रह्मणोऽभावेन सहैक्याङ्गीकारेऽनेक-
निगमव्याकोपात् । किं तद् ब्रह्मेत्याकाङ्क्षायां निखिलाभावरूपं
ब्रह्मेत्युक्तेरभावपदार्थत्वापत्तेः । किञ्चाभावंस्याधिकरणात्मकता-
ऽङ्गीकारे घटाभाववति भूतले घटासन्ताभावप्रतीतिरधिकरणस्य
भूतलस्य विद्यमानत्वाद् भूतले घटाभाव इतिवद् भूतले भूतलमिति
प्रयोगापत्तिश्चेत्यादितार्किकनयसिद्धदूषणपुञ्जान् अधिकरणाभेदो-
ऽभावस्येति तत्कृतं द्वैतं दुर्वारमिति दिक् । अपरं च, भूतले घटो
नास्तीति प्रत्ययसाक्षिकः पदार्थविशेषोऽभावः प्रतियोग्यसत्ता-
रूपस्तथा प्रकृते श्रौतस्थूलत्वाद्यभावस्तदभेदे ब्रह्मणि स्वीकृते स-
त्तारूपत्वापायात् सत्यं ज्ञानमनन्तं ब्रह्मेति श्रुतिव्याकोपः । अतो
नाधिकरणात्मकताऽभावस्य । एवञ्च तत्कृतद्वैतापत्तिः सिद्धैव ।
नच स्थूलत्वादिप्रतियोगिकाभावानां मिथ्यात्वाङ्गीकारे द्वैतनिवृ-
त्त्या सर्वं सुस्थमिति वाच्यम् । धर्मतदभावप्रतिपादिकानां श्रुतीनां
मिथ्यार्थप्रतिपादकतया समबलत्वेन भवदाभिमतगुणाभावप्रतिपाद-
कश्रुतिनिष्ठोपजीव्यत्ववाधात् सिद्धान्तभङ्गापत्तेः । अतः श्रु-
क्तधर्माभावो नाऽऽर्यमनोरोचक इतीति । यद्वा, प्राकृतधर्माभाव एव
अस्थूलमनष्वद्वस्वमित्याद्युपनिषदां विषय इति ज्ञेयम् । सिद्धान्ते तु

प्राकृतधर्माभावस्य मिथ्यात्वाङ्गीकारे न किञ्चिद् बाधकम् । न च प्राकृतधर्माणामप्राप्तया तन्निषेधोऽनुपपन्नः । लोकप्रतीतत्वेन प्राप्तत्वात् । असन्नेव स भवतीत्यादिश्रुतौ लोकप्रतीतस्यैव ब्रह्मासत्त्ववेदनस्य निन्दामुत्प्रेतनिषेधात् । अत एव, आनन्दो अजरो अमृतः, अनामा गोत्रमजरमभयममृतमिसादिश्रुतौ लोकप्रतीतजरादेर्ब्रह्मणि निषेधः । न तु श्रुत्यन्तरप्राप्तस्य । न हि काऽपि श्रुतिर्ब्रह्मणि जरां विधत्ते । अतः श्रुत्यन्तरप्राप्तस्य लोकप्रतीतस्यैव प्राकृतधर्मसङ्गस्य सर्वत्र निषेधो ज्ञेयः । लोकप्रतीत्या प्राप्तत्वेन निषेधस्य सुवचत्वात् । नचैवं प्रातीतिकप्राकृतधर्माभावस्यापि मिथ्यात्वं, न तु तिरोभावरूपत्वमिति सिद्धान्तात् । तथाचोपनिषदुक्तधर्माणां यत्राऽभावः प्रतिपाद्यते तत्राभावानां तिरोभावरूपत्वम् । न च तिरोभावकृता सिद्धिर्न द्वैतापत्तिः । आविर्भावतिरोभावौ शक्ती वै मुरवैरिण इति वाक्यात् । यत्र तु प्रातीतिकप्राकृतधर्मप्रतियोगिकाभावाः प्रतिपाद्यन्ते तत्र प्रतियोगितदभावयोरपि मिथ्यात्वं बन्ध्यासुततदभावयोरिवेति न किञ्चिदोषः । अभावास्त्वस्मन्मते तिरोभावातिरिक्ता न भवन्तीति सुबोधिनीफक्किकायामपि सत्प्रतियोगिका अभावा इत्यर्थो बोद्धव्यः । तथाच सिद्धमप्राकृतश्रौतधर्मवत्त्वं प्राकृतधर्मराहितत्वं ब्रह्मणः । प्राकृतधर्मास्तु प्रकृतिजन्या अवयवभूताः स्थूलत्वादयः सन्त इव प्रतीयमानास्ते श्रुत्या ब्रह्मणि निषिद्ध्यन्ते । नच, प्रकृतिर्हस्योपादानमाधारः पुरुषः परः * सतोऽभिग्यञ्जकः कालो ब्रह्म तत्त्रितयं त्वहमिति वाक्यात् प्रकृतेर्ब्रह्मरूपत्वेन सत्त्वात्तज्जन्यानां कथमऽसत्त्वमिति वाच्यमानटादिभ्यः सदूभ्य उत्पन्नानां रसालादीनामसत्त्वस्य सर्वैरनुभूयमानत्वात् । तस्मात् सतः सदुत्पद्यते ह्यसदऽप्युत्पद्यत इति न किञ्चिद् दूषणम् । ननु प्रपञ्चस्य ब्रह्माभेदेन

तत्स्थूलत्वलघुत्वादीनामपि ब्रह्मणिसत्ता वाच्येति कथं प्रापञ्चिक-
धर्माभावो ब्रह्मणि सिद्धान्तित इति चेत् । सत्यम् । ऋतेऽर्थे
यत्प्रतीयेतेति चतुःश्लोकीवाक्ये सिद्धा या विषयता तद्विशिष्ट-
त्वात् तत्प्रपञ्चस्य प्रापञ्चिकस्थूलत्वाणुत्वादीनां विषयतायुक्तानां
ब्रह्मण्यभावो युक्त एवेति बोध्यम् । न च धर्मवत्त्वेन द्वैतापत्तिः ।
प्रकाशाश्रयन्यायेन धर्माभेदात् । किञ्च व्यक्तिः शब्दार्थः, जाते-
स्तूपलक्षितत्वमिति मतम् । तेषां विशिष्टायाः शक्तेः कल्पने श-
क्यद्वयापत्त्या गौरवम् । केवलायां तत्कल्पने तासामतीतानागत-
वर्त्तमानानामनन्तत्वेन शक्यत्वज्ञानासम्भवात् । शुक्लायां व्यक्तौ
व्युत्पन्नस्य गोशब्दस्य कृष्णायां प्रयोगे व्यभिचारः । तस्माद्वि-
शिष्टा व्यक्तिः शब्दार्थ इति मतम् । तस्मिन् यत्र विशेष्ये निर्वि-
शेषत्वादिकं तस्य तदवाच्यत्वायोगादुक्तस्य दूषणस्य द्वितीयमते-
ऽपि सम्भवात् । प्रथमे तु पक्षे घटादिव्यक्तेरपि घटादिशब्दावा-
च्यत्वेन ब्रह्मणस्तत्ताविशेषार्थं जातिवाचिभिः सत्तादिशब्दैर्मन्त्र-
शब्देन पुरुष इव ब्रह्म जात्याधारव्यक्तिसम्बन्धितयैव लक्षितमिति
वक्तव्यत्वेन मुख्यार्थाभावादोषतादवस्थ्यात् । सत्तं ज्ञानमित्या-
दौ ब्रह्म सत्यत्वधर्माश्रयतयैव लक्ष्यते । घटादिवत् सत्त्वण्डार्थ-
त्वात् । किञ्च, निर्गुणस्वप्रकाशादेरब्रह्मत्वे प्राप्ते यद्यब्रह्मतयेष्टं
तत्तद् ब्रह्मेति साधु समर्थितं ब्रह्मणो वाच्यत्वम् । नन्ववाच्यादि-
शब्दाः समस्तरूपाः, लक्ष्यादिशब्दास्तु यौगिकाः । उभयेषामपि
वाक्यतुल्यत्वान्न वाचकतेति चेन्न । प्रस्थानरत्नाकरे वाक्यशक्तेर्नि-
पुणतरमुपपादनात् । समासे पदार्थसंसर्गस्य, यौगिके प्रकृतिप्रत्य-
यार्थसंसर्गस्य चानभिधेयत्वेऽपि पदार्थस्य प्रत्ययार्थस्य च वाच्य-
त्वेन तदर्थस्य ब्रह्मणो वाच्यत्वापरिहाराच्च । यदि च न ब्रह्म-
पदार्थः, किन्तु पदार्थसंसर्गरूपं तर्हि सत्त्वण्डं स्यात् । यदि-

तु अवाच्यमिसादौ पदद्वयादेकं न स्वार्थसंसर्गपरं किन्तु ब्रह्म-
मात्रलक्षकं, तर्हिपि न तेनावच्यत्वसिद्धिः । वेदान्ततात्पर्यविषयो
ब्रह्म वाच्यम् । वस्तुत्वाल्लक्ष्यत्वाच्च । तीरवत् । परमार्थसदादि-
पदं कस्यचिद्वाचकम् । पदत्वात् । घटपदवत् । सत्यज्ञानादिवाक्यं
वाच्यार्थतात्पर्यवत्पदयुक्तम् । वाक्यवदित्याद्यनुमानैश्च वाच्यत्वम् ।
ननु प्रवृत्तिनिमित्ताभावात् कथं वाच्यत्वम् । उक्तं हि, दृष्टा गुण-
क्रियाजातिरूढयः शब्दहेतवः * नात्मन्यऽन्यतमोऽमीषां तेनात्मा
नाभिधीयत इति । नच घटादाविवारोपितं निमित्तमस्तीति शङ्क्यम्
आरोपिते श्रुतितात्पर्यायोगेन तात्पर्यविषयस्य वाच्यत्वायोगादि-
तिचेन्न । सत्यादिशब्दानां लक्षकत्वसिद्धौ निमित्ताभावः । तस्मिंश्च
सिद्धे लक्षकत्वम् इत्यन्योन्याश्रयात् स्वरूपमात्रप्रश्नोत्तरत्वेन
तल्लक्षकतेत्यस्यामम्भवात् । निर्विशेषवाक्यस्य च स्वरूपमात्रपरत्वे
सत्यत्वाद्यविरोधात् । तस्य निर्विशेषत्वविशिष्टपरत्वे तु निमित्तस्य
सत्त्वेन निर्विशेषशब्दवाच्यत्वापातात् । अभावादिनिमित्तकशब्दवा-
च्यत्वे च निर्गुणत्वभङ्गे प्रामाणिकत्वाविशेषेण भावनिमित्तकशब्द-
वाच्यस्यापि दुर्वारत्वात् । तस्मात् सर्वेषां वैदिकशब्दानां ब्रह्मणि
लक्षणेत्येतदयुक्तम् । तथाह कश्चित् । एकस्यापि च शब्दस्य
गौणार्थस्वीकृतौ सताम् * महती जायते लज्जा यत्र तत्राखिला
रवाः ॥ अमुख्यार्था इति वदन् यस्तन्मार्गानुवर्तिनाम् । कथं न
जायते लज्जा वक्तुं शाब्दत्वमात्मन इति ॥

यत्तु, कथं लक्ष्यत्वमत्यन्तावाच्यस्येति न चोद्यताम् * अत्यन्ता-
वाच्यशब्देन लक्ष्यस्यैवाऽवबोधनादित्युक्तम् । तन्मन्दम् । लक्ष्यत्वे
वाच्यत्वस्य तन्त्रत्वात् । तथाहि । लाक्षणिकः शब्दो न श्रुत
एवाऽर्थान्तरधीहेतुः । तत्रागृहीतशक्तित्वात् । किन्तु पूर्वं धीस्थे
वाच्यार्थेऽनुपपत्तिदर्शने सति तत्त्यागेन स्वरूपतो वाच्यार्थ-

सम्बन्धित्वेन वाच्यतस्यार्थान्तरार्थस्य बोधकः । गङ्गाशब्दादौ तथा दर्शनात् । अन्यथाऽतिप्रसङ्गात् । तथाच ब्रह्मणोऽपि लक्ष्यत्वे वा शब्दे वैयर्थ्यात् । उपपादितं चैतन्मयात्मवादे । अवाच्ये च शब्दस्य लक्षकस्यैव वक्तव्यत्वात् । तत्रापि वाच्यसम्बन्धित्वेन ज्ञेयत्वेनाऽनवस्थेति कथमवाच्ये लक्षणा । तथाचाह कश्चित्—

वाच्ययोगितया बुद्धं लक्ष्यं ब्रह्म च वैदिकम् ।

अवाच्यं वेति वक्तव्ये लक्षके ह्यनवस्थितिः, इति ॥

नच वाचकस्यापि गृहीतसङ्गतिकस्यैव बोधकत्वात् सम्बन्ध-ग्रहणस्य च सम्बन्धिज्ञानाधीनत्वात् सम्बन्धिनश्च ब्रह्मणः शब्दैक-गम्यत्वात्तवाप्यनवस्थेति वाच्यम् ।

यौगिकशब्दानां वाक्यतुल्यत्वेन सङ्गतिग्रहणानपेक्षणात् । एवं चावाच्यं चेद् ब्रह्म, न सिद्ध्योदितिदिक् । यतो वाचो निवर्त्तन्त इति श्रुतिस्तु लौकिकवागप्राप्यत्वमाह । तं त्वौपनिषदं पुरुषं पृच्छामि, अतोऽस्मि लोके वेदे च प्रथितः पुरुषोत्तमः, सर्ववेदान्तप्रत्ययमित्यादिश्रुतिस्मृतिन्यायविरोधाच्च । केचित्तु— यतो वाचो निवर्त्तन्ते, अशब्दमस्पर्शमित्यादिश्रुतिरदभुतत्वाभिप्राया । न तदी-हगिति ज्ञेयम् । न वाच्यं न च तर्क्यते, पश्यन्तोऽपि न पश्यन्ति मेरो रूपं विपश्चित इत्यादौ तथा दर्शनात् । अद्भुतत्वादवाच्यता मनःसहभावोक्तेर्वेदस्यापौरुषयत्वे ईश्वरनिःश्वासत्वे वा मनःसह-भावाभावात् । दूतीरिव त्वं मनसोऽसीति श्रुत्या लौकिकवाच एव तथात्वकथनात् । अनृतं वै वाचा वदति अनृतं मनसा ध्यायती-त्यादावपि तथा दर्शनात् । अनिरुक्तश्रुतिविरोधाच्च । इदमित्य-तया कथितस्य निरुक्तपदार्थत्वेन तद्भिन्नस्याविरुद्धत्वात् सर्वथा निरुक्तत्वस्य तेनैव निरासात् । तर्काज्ञेयमेव च । अनन्तगुणपूर्ण-त्वादित्यूचे पैङ्गिनां श्रुतिः # अवाच्यमिति लोकोऽपि वक्तव्याश्चर्य-

तमं भुवीत्युक्ते श्रेयाद्दुः । तस्मान्न कथमपि सोपाधिकत्वसिद्धि-
रित्यनिच्छताऽपि विरुद्धधर्माश्रयत्वमङ्गीकार्यम् ॥ प्रकृतमनुसरामः ॥

स्यादेतत् । अस्तु विरुद्धधर्माश्रयत्वम् । तथापि धर्माणाम-
ऽनित्यत्वाभिर्गुणमेष पर्यवसितमिति । नैतत् । परास्य शक्तिर्विविधैव
श्रूयते स्वाभाविकी ज्ञानबलक्रिया चेति श्रुतौ शक्तेः परत्वेन वि-
शेषणात् । किञ्च, शब्दनित्यता मीमांसकादिमतसिद्धा । सा
सिद्धान्तेऽपि स्वीकृता । शब्दार्थयोश्च नित्यसम्बन्धात् कथं तदर्थ-
धर्माणामनित्यता । तदुक्तम्, औत्पत्तिकस्तु शब्दस्यार्थेन सम्बन्ध
इति सूत्रे— औत्पत्तिक इति नित्यं द्रुमं इति, शबरस्वामिभिः ।
ननु प्रतियोगिसापेक्षतश्चिरपेक्षभेदेन कर्म द्विविधम् । तत्र द्वितीयं,
तदेजति तन्नैजतीत्यादिश्रुतिसिद्धत्वादस्तु । प्रथमं तु कथं भवेदि-
ति चेन्न । नच तन्मते आकृत्यधिकरणे जातौ शक्तिस्वीकाराद्
धर्मानित्यत्वेऽप्यक्षतिरिति शङ्काम् । शब्द इति चेन्नाऽतः प्रभवात्
प्रत्यक्षानुमानाभ्यामिति सूत्रे व्यासपादैः वैदिक्यां नित्यायामेव
व्यक्तौ सम्बन्धस्वीकारादाकृतौ सम्बन्धस्य लक्षणादोषग्रस्तत्वा-
त् । लीलातत्सम्बन्धिनोर्नित्यतायां हि बाधकं भवद् यथासम्भवं
कर्तुरनित्यत्वं वा भवेत् ? स्वरूपतः सम्बन्ध्यनित्यत्वं वा २ प्र-
माणाभावो वा ३ प्रमाणतात्पर्याभावो वा ४ तस्य तात्पर्यान्तरं
वा ५ गौणः प्रयोगो वा ६ उत्पत्तिमत्त्वं वा ७ क्रमिकत्वं वा ८
अननुभवो वा ९ तन्नित्यताभावेन उपासकेऽपराधप्रसक्तिर्वा १०
तेष्वप्रसादो वा ११ इदानीमिदमित्याकारको लीलास्थानामवतार-
कालीनानां वा कादाचित्कत्वेनाऽनुभवो वा १२ प्रमाणदौर्बल्यं
वा १३ अभिष्टानध्वंसप्रयुक्ता लीलासम्बन्ध्यनित्यता वा १४
साधारणजनदृश्यत्वं वा १५ लौकिकत्वं वा १६ भगवद्विभक्तं
वा १७ भूतार्थकप्रयोगो वा १८ तथाऽनुभवो वा १९ भविष्य-

दर्शकः पर्यागो वा २० भविष्यत्त्वानुभवो वा २१ अन्यभावत्वेन
नश्वरत्वेन व्याप्तिर्वा २२ कर्मस्वभान्तर्यादा वा २३ प्रत्यक्षबाधो
वा २४ लौकिकेष्वपि भक्तानां लीलात्मबन्धित्वेन बुद्धिर्वा २५
नाशप्रतियोगित्वं वा २६ प्रमाणयोरितरेतरविरोधो वा २७ लीला-
स्थानां नाशानुभवादिर्वेति २८ ॥ तत्र नाद्यास्तयः । जयति
जननिवासो देवकीजन्मवादो यदुत्तरपरिषत्स्वैर्दोर्भिरस्यन्नधर्मम् ॥
स्थिरचरवृजिनः सुस्मितश्रीमुखेन ब्रजपुरवनितानां वर्द्धयन् काम-
देवमिति वाक्ये भिन्नकालानामपि द्वारकागोकुलमथुराधिकरणा-
नां भावं निरूपयन्नेव श्रीशुकस्तत्र तत्र लीलानामपि तथात्वं बो-
धयितुमेककालीनत्वत्राचकशतृपत्ययान्तपदे प्रयुक्तवान्—अस्याभि-
ति वर्द्धयन्निति च । तथाच कथनसमयेऽतीतत्वेन प्रतीतानामपि
लीलानां तदा वर्तमानत्वं प्रतीयते । तच्च नित्यतायामेव घटते,
नान्यथा । न तुरीयः । कर्तुरेवेदानीं सत्त्वं चेदभिप्रेतं स्यान्न
लीलानामपि, तदा न निरूपयेद्देव । न पञ्चमः । परिचायक-
त्वेन तन्निरूपणे वा तत्तत्कर्त्ता जयतीत्येव वदेत् । एवञ्च स-
ति गत्यन्तरसद्भावेऽपि यच्छत्रन्तस्यैव निरूपणं तेन लीलानामेव
वर्तमानत्वं मुख्यतयाभिप्रेतमित्यध्यवसीयते । नच विशेषणत्वेना-
ऽमुख्यत्वमिति वाच्यम् । दण्डी प्रैषानन्वाहस्यत्र यथा प्रैषानुवादस्य,
लोहितोष्णीषा ऋत्विजः प्रचरन्तीत्यत्र च तत्प्रचारस्य पूर्वसिद्ध-
त्वेन न विधानं, किन्तु विशेषणस्यैव दण्डित्वस्य लोहितोष्णीष-
त्वस्य च । अपूर्वत्वात् । तथा भगवतो वर्तमानत्वे संदेहाभा-
वात्तत्तल्लीलाकरणस्यैव वर्तमानत्वस्यापि निरूपणात् । न षष्ठः ।
यद्यपि वर्तमानसामीप्ये वर्तमानवद्वेसनुशासनाद्वर्तमानसामीप्या-
देवात्राप्येवं प्रयोग इति वक्तुं शक्यं, तथापि वक्ष्यमाणश्रुति-
पुराणवाक्यैरसंदिग्धं नित्यतया निरूपणादत्रापि तदेकवाक्यत्वार्थं

वर्त्तमानार्थ एव प्रयोग इति निश्चीयते । यद्यपि सामीप्येऽपि तथा प्रयोगस्तथापि तत्र तस्य साधुत्वं ज्ञाप्यते । प्रयोगश्च सामीप्य-
 गुणयोगाद् गौण एव, न तु मुख्यः । स च मुख्यार्थबाध-
 एव कल्पयितुं युक्तः । तदबाधप्रकारश्चाग्रे वक्ष्यते । नान्ये षट् ।
 दशमस्कन्ध एव नामकरणप्रस्तावे सर्वज्ञेन गर्गाऽऽचार्येण नि-
 रूपितं, बहूनि सन्ति नामानि रूपाणि च सुतस्य ते ॥ गुणकर्मा-
 नुरूपाणि तान्यहं वेदं नो जना इति । अत्र हि नाम्नां रूपा-
 णां च बहूनामेव सन्तीति प्रयोगेण वर्त्तमानत्वं बोध्यते । तत्रापि
 गुणानामौदार्यादीनां कर्मणां कालीयदमनादीनामनुरूपाणां तेषां
 तथात्वं बोध्यते । अनुरूपत्वं तु तत्समययोभ्याकारक्रियादिमन्त्र-
 म् । यथा गोवर्द्धनोद्धरणकर्मणि उत्थितत्वमुद्बाहुत्वं तद्धारणक्रि-
 यावचनं सकलगोकुलजनाप्यायकत्वादिकत्वं च तत्प्रयोजकम् । तथा-
 चैतादृशानां नाम्नां वर्त्तमानत्वं तदैव स्याद्यदि तत्र स्वरूपक्रिया-
 दीनां वर्त्तमानत्वं स्यात् । अन्यथा कदाचित् तत्क्रियानिवृत्तौ
 तत्प्रयुक्तं नामापि तदा न स्यात् । पाचकपाठकवत् । ननु यथा
 लोके पाकानुकूलक्रियाराहित्यदशायामपि पाचकमाकारयेत्या-
 दिप्रयोगो यदाकदाचित् तद्वचनेन तदानीमपि तथोपचारतस्तथा-
 ऽत्रापि कदाचिद् गुणकर्मयोगात् प्रवृत्तस्य नाम्नो गुणकर्मराहिस-
 दशायामप्युपचारात् प्रयोगसम्भवेन सन्तीत्यस्योपपत्तेर्न तन्नित्य-
 त्वमायातीति चेन्मैवम् । औपचारिकप्रयोगे नामत्वाभावात् तस्य
 मुख्ययैव वृत्त्या बोधकत्वात् । लोके नरसिंहादिनामानि तु
 हित्यकामिसादिनामवद् रूढ्यैव तद्वाचकानि, न तूपचारतः । केवले
 नरेऽप्यशूरेऽपि च तथा प्रयोगात् । अत एव लौकिकपुरुषे प्रयु-
 क्तानि श्रीकृष्णस्यादीनि नामानि न भगवन्नामानि । तेषां सदा-
 नन्दरूपबोधार्थवाचकत्वेन लौकिकपुरुषे च तदभावेन तदनर्थको

लौकिकवत् तत्स्वरूपशब्दविशेषः स इति मन्तव्यम् । भगवन्नामानि
 त्वखण्डशब्दब्रह्मरूपाणि । यथा भगवत्स्वरूपे शरीरित्वभानं ग्राहक-
 दोषात् तथा नामस्वपि लौकिकशब्दत्वेन भानं तदोषादेवेत्यादि
 प्रपञ्चितं श्रीभागवतविवरणे आचार्यैः । तेन स्वरूपवन्नाम्नामपि
 सर्वेषां नित्यता मन्तव्या । ननु गुणकर्मानुरूपाणि इति वचनाद्
 गुणकर्मकरणानन्तरं भाविनां नाम्नां कथं ब्रह्मत्वम् । तस्य त्रैका-
 लिकाबाधनिषेधादिति चेन्न । स्वरूपवत् कर्मणामपि प्रादुर्भावेन
 तदनुरूपनाम्नामपि प्रादुर्भाव एव परं, न तत्पत्तिः । अन्यथा
 निजमखविहतिकुपितदशशतभगकृताणिसारासारावसन्ननिजव्रज-
 जनाऽवनाय वामकरं कमलनखराऽग्रनिहितशिखरिवरगोवर्द्धनाचले
 श्रीगोकुलनाथे विहताखर्वगर्वशक्रसुरभिप्रभृतिविरचितमहाभिषेक-
 समयसमनुभूतत्वेऽपि गोविन्दनामाग्रे भावि पूतनासुपयः पानानन्तरं
 स्वपाणेभ्योऽप्यतिवल्लभे बीजन्यासं कुर्वत्यो व्रजवरवध्वः, क्रीडन्तं
 पातु गोविन्द इति, गुणगाने च, गोविन्दवेणुमनुमत्तमयूरनृत्य-
 मिति कथं वदेयुः । तेन यत्कर्मविशिष्टस्य यस्य रूपस्य यन्नाम
 तत्कर्मविशिष्टं तद्रूपं नित्यमेव । लोके परं तेषां तेषां भक्तानां तत्त-
 द्रसानुभवार्थं क्रमेणाविर्भावः कस्याप्यंशस्य, कस्यचिदाच्छादनमि-
 शेवं मन्तव्यम् । तेन भगवान् गोवर्द्धनमुद्धरन् सर्वदा वर्त्तत इति
 गोवर्द्धनोद्धरणधीर इति क्रियानामभ्यां सहितो गोवर्द्धनोद्धरण-
 रूपः सदा वर्त्तते । अत एवाद्यापि भक्तानां तथाऽनुभवः कचित् ।
 तथा प्रतिकृतौ भजनं, तथा स्मरणं च । अन्यथा त्वतथाभजने
 प्रमादः । एवं सति रूपे नामावश्यकत्वेन तत्कर्मानुरूपनामापि
 नित्यमेवेति नोपचारशङ्कगन्धलेशोऽपि । नामवद् रूपस्यापि गुण-
 कर्मानुरूपत्वेनोक्तत्वेन तत्रापि नौपचारिकसत्त्वशङ्का तथा नामन्य-
 पीति बुद्धयस्व । गुणकर्मणामपि नित्यत्वप्रतिपादनायैव गुणकर्मा-

नुरूपाणीत्युक्तमिति ज्ञायते । अन्यथा, कुरु द्विजातिसंस्कार-
 मिति प्रार्थितत्वेन नामकरणख्यसंस्कारमात्रस्यैव कर्तव्यत्वे सति
 नाम्नां रूपाणां च तत्रापि गुणकर्मानुरूपाणां वर्त्तमानत्वं न नि-
 रूपयेत् । प्रयोजनाभावात् । एवं सत्यपि यत् तन्निरूपणं तेनैवं
 ज्ञापयति, मद्भुक्तान्यपि नामधेयानि न मया कृतानि किन्तु पूर्व-
 सिद्धान्येव, मयाऽनूयन्ते परम् । ते सुतस्य बहूनि नामानिरूपाणि
 सन्तीति समभिव्याहारवशान्नन्दसुतत्वमप्यनादीति ज्ञाप्यते । तेन
 नन्दस्यापीदानीं मम पुत्रो जात इति ज्ञानमप्यनादीति ज्ञेयम् ।
 गर्गस्याऽपि नामकरणलीलामध्यपातित्वेन तदागमनवचनादीनामपि
 नित्यत्वेनानादित्वमेव । पूर्वसिद्धाया एव लीलाया भगवदिच्छया
 क्रमेणाविर्भाव इति पूर्वमेवोक्तत्वात् सर्वं सुस्थम् । श्रुतिरपि गुण-
 कर्मानुरूपरूपाणां प्रत्येकं नित्यत्वाभिप्रायेणैवाह । तदेजति तन्नै-
 जति तद् दूरे तदन्तिक इत्यादि । अन्यथैकस्यैवैकस्मिन्नेव काले
 क्रियावच्चतद्राहित्ये विरुद्धे कथं बोधयेत् । तेन येन रूपेणैजति
 तस्य रूपस्य तस्यैजनस्य च नित्यत्वेन तत्तथा । यच्च रूपं
 स्थिरं तस्य रूपस्य तत्स्थैर्यस्य च नित्यत्वेन नैजत्यपि । नच
 सक्रियाक्रिययोः स्वरूपयोर्भेदः शङ्कनीयः । यत एव तत्परिहारा-
 यैव पुनः पुनर्ब्रह्मवाचकतच्छब्दस्यावृत्तिमाह पूर्व तच्छब्दस्यैव
 सर्वत्र सम्बन्धाऽर्हत्वेऽपि । तथाच अनेकनित्यरूपकमनेकानित्य-
 क्रियाकमनेकनित्यनामकं ब्रह्मेति फलितम् । किञ्च, ऋग्वेदेऽपि
 पठ्यते । ता वां वास्तून्युष्मसि गमध्यै यत्र गावो भूरिशृङ्गा
 अयासः । अत्राह तदुरुगायस्य वृष्णः परमं पदमवभाति भूरीति ।
 ता तानि वां युवयोः कृष्णरामयोर्गोपीमाधवयोर्वा वास्तूनि गम-
 ध्यै प्राप्नुम् । उष्मसि कामयामहे । तानि कानीत्याकाङ्क्षायां
 गूढाभिसन्धिमुदघाटयति । यत्र गोकुले भूरिशृङ्गा दीर्घशृङ्गाः

गावो वसन्तीति शेषः । अथवा आरण्याग्राम्यापशूपलक्षणार्थम् ।
भूरिशृङ्गा बहुशृङ्गा हरुप्रभृतयो मृगा गावश्चेत्यर्थः । अयासः ।
शुभाः । अत्राह । अत्र स्थाने भूमौ तल्लोकवेदप्रसिद्धम् । उरुगाय-
स्योरुकीर्त्तर्भगवतो वृष्णः गोपिकासु कामवर्षकस्य । कामान् वर्ष-
तीति वृषा तस्य तद् गोकुले परमं पदम् । पदं स्थानं वैकुण्ठं तस्माद-
प्यधिकं परमं पदं प्रकृतिकालाद्यतीतत्वेनापि वैकुण्ठाद्यपेक्षयातिमि-
षत्त्वेनापि परमं तादृशपदमवभाति प्रकाशते । भूरि बहुतरम् ।
तथाच यदेतादृशी तयोः स्थानं तत्स्थानसम्बन्धीनि वस्तूनि प्रसाद-
त्वेन प्राप्तुं कामयामहे, नाऽन्यानीति वाक्यार्थः सम्पद्यते ।
भूरिशब्दस्य बाहुल्यार्थकत्वेन अनेकविधनिकुञ्जगह्वरप्रदेशयमुना-
पुलिनगोवर्द्धनसान्वादिषु निरन्तरं भगवतः स्थित्या तावद्रूपं प्रका-
शत इति तात्पर्यार्थः । भूधातोराप्स्यर्थत्वे व्यापकमिति वा । त-
थाच परमत्वेन भगवत्स्थानत्वेन भूरित्वेन च नित्यत्वमेव गोकुल-
स्यायाति । किञ्च, तैत्तिरीयकेऽपि पठ्यते । ते ते धामान्युष्मासि
गमध्यै गावो यत्र भूरिशृङ्गा अयासः । अत्राह तदुरुगायस्य विष्णोः
परमं पदमवभाति भूरेरिति । ते तव, ते तानि धामानि स्थानानि
गमध्यै प्राप्तुम् । उष्मासि कामयामह इति । शेषं पूर्ववत् । भूरेः
बहुरूपस्य रासोत्सवादिषु तथा प्रकटत्वात् । अत्र स्वयं नित्यो वेद
आभातीति वदन् स्वभानविषयस्य गोकुलस्यापि नित्यत्वमेवाह ।
अन्येषामभानपक्षेऽपि वर्त्तमानप्रयोगेण विषयस्यापि वर्त्तमान-
त्वमेवायाति । एतदनन्तरमेव च पठ्यते । विष्णोः कर्माणि पश्यत
यतो व्रतानि पश्यते । इन्द्रस्य युज्यः सखा । तद्विष्णोः परमं
पदं सदा पश्यन्ति सूरयः । दिवीव चक्षुराततमिति मन्त्रद्वयम् ।
तथाच पूर्वस्मिन्मन्त्रे यत्र भूरिशृङ्गा अयासस्तदुरुगायस्य परमं
पदमित्युक्त्वा तदनन्तरं तत्र कृतानि कर्माण्यपि विष्णोः कर्माणि

पश्यतीति मन्त्रेण निरूप्य पुनः पूर्वोक्तं लीलास्थानं तद्विष्णोः
 परमं पदमिति पदेनानूद्य तस्य निरूप्यत्वानिरूपणायाह । सदा पश्य-
 न्ति सूरय इति । सूरयो विद्वांसः । तत्त्वं च शब्दब्रह्मपरब्रह्म-
 स्वरूपविश्वम् । परब्रह्मज्ञानं च भक्त्यैवेति निर्णयः । भक्त्या मा-
 मभिजानातीति वाक्यात् । भक्त्याहमेकया ग्राह्य इति वाक्याच्च ।
 तेन सूरिपदेन भक्ता उच्यन्ते । नन्वब्राह्म तद्गुणायस्येति, सूरयः
 सदा पश्यन्तीति वाक्यैकवाक्यतायां भूमौ तत्परमं पदं भक्ता एव
 सदा पश्यन्तीत्यर्थः सम्पद्यते । तथाच काननकालिन्दीतत्पुलिन-
 विवराद्यात्मकत्वेनोद्भूतरूपवन्महच्च तत्परमं पदं कथं भक्त्यैक-
 दृश्यं, न साधारणजनचक्षुर्विषय इत्याशङ्क्य तन्निरासाय दृष्टान्तमा-
 ह । दिवीव चक्षुराततमिति । दिवि स्वर्गे यथा आसमन्तात्तत्
 व्याप्तम् । यन्न दुःखेनेति वाक्यात् सुखैकसाधनतद्रूपं तत्रस्थाना-
 मेव चक्षुः पश्यति, नान्येषां तथेत्यर्थः । तेन तल्लीलामध्यपाति-
 नामेव तद् दृश्यमिति साधारणजनाविषयत्वेऽपि न दोष इति
 भावः । अथवा पूर्वोक्ताशङ्कायामेवोच्यते । पूर्वमिति । एवं स्वर्ग-
 स्थपदार्थदर्शनाभावेऽपि योगधारणया दूरग्रहणाख्यसिद्धिसम्पत्तौ
 योगिनश्चक्षुराततं सर्वतो व्याप्तं सर्वग्रहणसमर्थं सदित एव स्वर्गे
 पदार्थान् पश्यति यथा तथैतस्यापि पूर्वमदृश्यत्वेऽपि तादृशभगव-
 दनुग्रहेण तच्छक्तिलाभे सति तदाधिकारः सम्पन्न इति तदर्थं तथा
 भगवान् प्रकटोऽपि भवतीति तदा दृश्यत्वं भवतीत्यर्थः । तेनाधु-
 निकानामपि पूर्वोक्ताधिकारसम्पत्तौ तद्दर्शनं भवतीति सिद्धम् ।
 अथवा दृष्टान्तत्रयमत्र । तथाहि । पूर्वोक्तपरमपदस्य लोकरूपत्वेन
 इतरलोकन्यायेन दुःखस्यापि तत्र सम्भवाद्भगवल्लीलायाश्चानन्द-
 रूपत्वात् कथमेतस्याऽऽनन्दैकरूपत्वमत उक्तं दिवीवेति । यथा-
 न्यलोके दुःखासंभिन्नसुखरूपत्वेऽपि स्वर्गे दुःखासंभिन्नसुखरूपत्वं

तथा गोकुल आनन्दैकरसरूपत्वमित्यर्थः । नन्विद्यादिनोक्ता-
शङ्कायामाह । चक्षुरिवेति । यथा चक्षुरेव रूपं गृह्णाति, न श्रोत्रा-
दिकम् । इन्द्रियत्वाविशेषेऽपि तस्यैव तत्र सामर्थ्यात् । वस्तुन
एव तथात्वात् । तथात्राऽपीत्यर्थः । यथा दोषाऽसहकृतमेव
चक्षुर्वस्तुतत्त्वं गृह्णाति, भ्रमिकामलादिदोषसहकृतं तु महीभ्रमि-
शङ्खपीतिमादिकं, तथाऽविद्यादिदोषरहिताः सूरय एव गोकुला-
दिस्वरूपं पश्यन्ति, नान्य इत्यपि चक्षुर्दृष्टान्तस्याभिप्रेतमिति ज्ञेय-
म् । एतेन तत्रस्थवृक्षस्थलादीनां व्रश्चनाऽन्यथाभावदर्शनादिषू-
पपत्तिरुक्ता भवति । यद्वा चक्षुरिति द्वितीयैकवचनान्तपदम् ।
यथा चक्षुरिन्द्रियं स्वयमतीन्द्रियमेव गोलके स्थितं सत् सर्वं प्रत्या-
ययति गोलकेऽपि चक्षुःशब्दवाच्यताञ्च विधत्ते, योगिप्रत्यक्ष-
विषयश्च भवति, तथा गोकुलादिकमप्यलौकिकं स्वयमतीन्द्रिय-
मेव साधारणजनदृश्ये स्वयोग्ये स्थाने स्थितं सत् तत्स्थानां
प्रकाशयति, स्वव्यपदेशं च प्रापयति, तत्रैव च स्थितं भवति, पूर्वो-
क्तसूरित्वे दृश्यं च भवति । तथाचैतादृशं परमं पदं सूरयः सदा
पश्यन्तीति सम्बन्धः । ननु साधारणजनदृश्यस्याधिष्ठानत्वपक्षे
तस्यैव करणदोषादन्यथा भानपक्षेऽपि तत्र स्थितानां लोकानां
दुःखकामक्रोधादिकमनुपपन्नम् । तस्य परमानन्दरूपत्वाद् गुणाती-
तत्वाच्च । नच करणदोषेणैव द्रष्टुस्तत्स्थितलोकदुःखादिदर्शनमिति
वाच्यम् । करणदोषस्यापि तत्र वक्तुमनुचितत्वात् । तत्रैवान्योन्यं
तथा दर्शनादित्यत उक्तम् । आततं चक्षुरिवेति । यथा देव-
दत्तचक्षुरिन्द्रियं विष्णुमैत्रशरीरे आसमन्ताद् व्याप्तमपि तैजसं
सदप्यनुद्भूतरूपस्पर्शत्वेन नान्यतमसे प्रकाशयति, तापयति वा
तथा भगवदिच्छयैवाप्रकटानुभावत्वेन तस्य पक्षद्वयेऽप्याधुनिक-
तज्जनदोषदर्शनमुपपद्यत इत्यर्थः । तादृशी भगवदिच्छा तु सर्व-

मुक्त्यभावायाऽऽसुरजीवानां व्यामोहाय च । यथा योगिनामेव
 मत्सङ्गं तथा भक्तानामेवैतदपीति पूर्वमेवावोचाम । अथ विष्णोः
 कर्माणीति मन्त्रो व्याख्यायते । अत्र पूर्वस्मिन्मन्त्रे गोकुलस्यैव नि-
 रूपणाद् तत्र कृतान्येव कर्माणि यशोदास्तनपानपूतनासुपयःपान-
 रिङ्गणादीनि कर्माणि कर्मपदेनोच्यन्त इत्यवगम्यते । अत एव,
 यतो व्रतानीति । यतः कर्मभ्यो हेतुभूतेभ्यो व्रतानि कात्याय-
 न्यर्चनादीनि सांनिध्याद् विष्णुरेव पस्पशे स्पृष्टवान् । तत्फलत्वेन
 तत्कर्त्रीष्वाविर्भूय तासु सर्वा लीलां कृतवानित्यर्थः । स्पश बा-
 धनस्पर्शनयोरिति धातोर्लिटि रूपमिदम् । अयं चोभयार्थकः प्र-
 योगः । तेन व्रतानि लोकमर्यादाव्रतानि पातिव्रत्यादीनि बबाध
 इत्यर्थः । वेदमर्यादात्याजकानां कर्मणां सदोषत्वशङ्कापरिहाराया-
 ऽव्ययप्रयोगः । तेन तेषामविकृतत्वमुक्तं भवति । स्वव्रतान्यप्या-
 त्मारामत्वपूर्णकामत्वादीनि नियमरूपाणि बबाधे । अस्मिन्नर्थे
 नञ्प्रश्लेषे अव्रतानि स्पृष्टवानित्यप्यर्थो युज्यते । तानि कर्माणि
 गोपीभिः सह रमणरूपाणि पश्यतेत्युपदेशः । यद्यपि कर्मदर्शनस्य
 फलत्वेन न स्वकृतिसाध्यत्वं तथापि मोक्षरसाधिकरसानां स्वतः
 पुरुषार्थरूपाणामतिदृष्टानां स्मरणतस्तत्पारवश्यमौत्सुक्यं च श्रुतेः
 प्रकटयत्येवं कथनम् । तेन तत्साधनोपदेशः पर्यवस्यति । एतेन
 कर्मणां नित्यत्वं ज्ञेयम् । अन्यथैतदुपदेशासम्भवात् । इन्द्रस्य युज्यो
 योग्योऽनुकूलः सखा । अयमर्थः । भगवतेन्द्रयागभङ्गे कृते बहु-
 बलाद् दृष्ट्यादिभिरिन्द्रेण द्रोहे कृतेऽपि तद्धेतुभूतदोषरूपमदमेव
 दूरीकृतवान् सर्वसमर्थोऽपि, न त्विन्द्रं तदधिकारं वा । तथाच
 तद्दोषहरणेन तदनुकूलः । तदनन्तरमिन्द्राभिषेकगोविन्दनामभार-
 णादिभिस्तत्समानधर्मेस्तस्य सखा । एतेनाप्रपन्नेऽपि प्रत्युतापकार-
 कर्त्तर्यापि स्वयमुद्यम्य तद्दोषनिवर्त्तकस्तद्धर्माङ्गीकर्त्ता च नान्यो-

ऽस्तीति परमकृपालुत्वं दर्शितम् । तेन भजनौपयिकरूपमुक्तम्भव-
ति । यद्वा, यतः कर्मभ्य इन्द्रस्य व्रतानि यागादीनि पस्पशेवबाधे
तानि पश्यतेत्यन्वयः । तानि कर्माणि केवलात्मसात्करणेऽपि त-
न्निवार्य स्वत एवात्मसात्करणलक्षणधर्मोऽसाधारणो ज्ञापितो भव-
ति । तेनैतस्यैव भजनीयत्वमुक्तं भवति । अन्ये हि स्वभक्तसाधन-
संपत्तौ फलं ददति, न त्वन्यथाऽपीति भावः । युज्यो योग्यो
गोपिकानां तडिद्रूपत्वेन भगवतश्च नीलमेघश्यामत्वेन तासां योगार्हः
सखा समानशीलव्यसनवानित्यर्थः । युजेर्बाहुलकात् कृतः कित्वाद्
गुणाभावः । एतन्मन्त्रद्वयानन्तरमेव ऋग्वेदे पठ्यते—
तद्विप्रासो विपन्यवो जागृवांसः समिन्धते । विष्णोर्यत्परमं पदमिति ।
एतदर्थस्तु— विष्णोर्यत् पूर्वोक्तं परमं पदमस्ति तत् पदं विप्रासो
मेधाविनः । पुनः कीदृशाः । जागृवांसः शब्दार्थयोः प्रमाद-
राहित्येन जागरूकाः । समिन्धते सम्यग्दीपयन्ति प्रकाश-
यन्ति । मेधावित्वेन यथोक्तभगवल्लीलास्वरूपाऽऽद्यनुसन्धान-
सहिताः । शब्दार्थयोः प्रमादराहित्येन वाच्यवाचकयोर्भगवद्रूप-
नाम्नोर्नित्यत्वे कुतर्काद्यनुपहतमतयो निरन्तरं कीर्त्तनरूपस्तो-
त्रादिसाधनैः प्रकटयन्तीत्यर्थः । तादृशसाधनसम्पत्त्या तद्दर्शन-
सामर्थ्ये सति पश्यन्तीति तथा । अत एव श्रीभागवतेऽप्युक्तम् ।
शृण्वन्ति गायन्ति गृणन्त्यऽभीक्ष्णशः स्मरन्ति नन्दन्ति तवेहितं
जनाः * त एव पश्यन्त्यऽचिरेणेत्यादि । तथाच स्थितस्यैव परम-
पदस्य समिन्धनमुक्तमिति नित्यत्वमेव काननपशुपक्षिमनुजादीनां
तत्सम्बन्धिलीलानामपि । अथ च छान्दोग्ये पठ्यते— अथ
यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तरा-
ऽऽकाशस्तस्मिन् यदन्तस्तद्वेष्टव्यं तद्वा व विजिज्ञासितव्यामिति
प्रश्ने यावान् वा अयमाकाशस्तावानेषोऽन्तर्हृदय आकाश उभे

अस्मिन् द्यावापृथिवी अन्तरेव समाहिते इत्यादिनाऽग्निवायुसूर्य-
चन्द्रविद्युन्नक्षत्राण्युक्त्वा यच्चास्येहास्ति यच्च नास्ति सर्वं तदस्मिन्
समाहितमित्युक्त्वा ब्रह्मपुरे जीर्णे ध्वस्ते वा तदाश्रितं किमव-
शिष्यत इति प्रश्ने, नास्य जरयैतज्जीर्यति न वधेनास्य हन्यत एतत्
सत्यं ब्रह्मपुरमस्मिन् कामाः समाहिताः, एष आत्मापहतपाप्मे-
त्यादि । अत्र ब्रह्मपुरशब्देन ब्रह्मणो भगवतः पुरं लीलास्थानं
श्रीगोकुलमथुराद्युच्यते । शरीरार्थकत्वे एतत्सत्यं ब्रह्मपुरमित्य-
ग्रिमं वाक्यं विरुद्ध्यते । अस्य नित्यत्वकथनार्थमेव तज्जरादिहेतुक-
तदाश्रितनाशं पूर्वपक्षत्वेनोक्त्वा, वस्तुतस्तु तत्र जरावधादिस-
म्भावनैव नास्ति । यत एतत् सत्यं ब्रह्मपुरं तथापि, तुष्यतु
दुर्जन इति, न्यायेन, नास्य जरयेत्याद्युक्तं तर्कितं तदिति ज्ञेयम् ।
अत एव भक्तानां सर्वे कामास्तस्मिन् सम्यगाहिता इत्युक्तम् ।
एतच्चानन्दमयाधिकरणे सोऽश्नुते सर्वान् कामान् सह ब्रह्मणेति
श्रुतिव्याख्यानं प्रपञ्चितम् । किञ्च, दहर उत्तरेभ्य इत्यधिकर-
णेन व्यासैर्दहरशब्दवाच्योऽर्थो भगवानिति निर्णीतम् । भगव-
त्स्थानस्यापि भगवद्धर्मवत्त्वेन तत्स्थितियोग्यमिति वक्तुं श्रीगो-
कुलस्थभक्तहृदयकमलस्यापि दहरत्वमुक्तम् । तत्र व्याप्य प्रकटी-
भूय सर्वव्यवहारहेतुत्वेन स्थित इत्याकाशत्वमुच्यते । साक्षात्-
पुरुषोत्तमलीलोपयोगिपदार्था आकाशादयो द्युप्रभृतयोऽपि भग-
वदात्मका एवेति तदन्तःस्थिता एव, न तु कालाद्यधीनास्तदा-
श्रया वा । ये त्यक्तलोकधर्माश्च मदर्थे तान् विभर्म्यहमिति भग-
वद्वाक्याच्च । यावान् वेति परिमाणसाम्यम् उपलक्षणविधयोक्त-
मिति ज्ञेयम् । तेन लीलास्थपदार्थाः स्वरूपतस्त्वलौकिका एव
तथापि लौकिकस्वरूपा एवेति ज्ञाप्यते । लोकवत्तु लीलाकैवल्य-
मिति न्यायात् । एवं सति निष्पत्त्युहं लीलानित्यत्वं श्रुतिवृन्दैरमन्द-

गीतममन्दानन्दकन्दममन्दभाग्यराशिभिर्मनुजैर्हृदि भावनीयम् ।

अपरश्च । बृहद्रामनपुराणे गीयते उत्तरस्थाने खिले च
भृगुवादीन् प्रति ब्रह्मणो वाक्यानि । षष्टिवर्षसहस्राणि मया तप्तं
तपः पुरा * नन्दगोपव्रजस्त्रीणां पादरेणूपलब्धये । तथापि न
मया प्राप्तास्तासां वै पादरेणवः । श्रुत्वैतद् ब्रह्मणो वाक्यं भृगुः
प्राहाथ सादरम् । वैष्णवानां पादरजो गृह्यते त्वद्विधैरपि ॥ सन्ति
ते बहवो लोके वैष्णवा नारदादयः । तेषां विहाय गोपीनां पाद-
रेणुस्त्वयाऽपि यत् ॥ गृह्यते संशयो मेऽत्र को हेतुस्तद्वद भो ॥
ततो ब्रह्मा भृगुं प्राह चिन्तायित्वा पुरातनीम् । कथां सर्व-
श्रुतीनां यद्ब्रह्मस्य परमाद्भुतम् ॥ ब्रह्मोवाच ॥ न स्त्रियो ब्रजसुन्दर्यः
पुत्र ! ताः श्रुतयः किल । नाहं शिवश्च शेषश्च श्रीश्च ताभिः
समाः क्वचित् ॥ प्राकृते प्रलये प्राप्ते व्यक्तेऽव्यक्तं गते पुरा ।
शिष्टे ब्रह्मणि चिन्मात्रे कालमायातिगेऽक्षरे ॥ ब्रह्मानन्दमयो
लोको व्यापिवैकुण्ठसंज्ञकः । निर्गुणोऽनाद्यनन्तश्च वर्त्तते केव-
लेऽक्षरे ॥ अक्षरं ब्रह्म परमं वेदानां स्थानमुत्तमम् । तल्लोक-
वासी तत्रस्थैः स्तुतो वेदैः परात् परः ॥ चिरं स्तुत्वा ततस्तुष्टः
परोक्षं प्राह तान् गिरा । तुष्टोऽस्मि ब्रूत भोः प्राज्ञा वरं यन्मन-
सीप्सितम् ॥ श्रुतय ऊचुः ॥ नारायणादिरूपाणि ज्ञातान्यऽस्मा-
भिरच्युत । सगुणं ब्रह्म सर्वेदं वस्तुबुद्धिर्न तेषु नः ॥ ब्रह्मेति
पठ्यतेऽस्माभिर्यद्रूपं निर्गुणं परम् । वाङ्मनोगोचरातीतं ततो न
ज्ञायते तु यत् ॥ आनन्दमात्रमिति यद्वदन्ति ह पुराविदः । तद्रूपं
दर्शयास्माकं यदि देयो वरो हि नः ॥ श्रुत्वैतद्दर्शयामास स्वं
लोकं प्रकृतेः परम् । केवलानुभवानन्दमात्रमक्षरमध्यगम् ॥ यत्र
वृदावनं नाम वनं कामदुर्वैर्दुर्गैः । मनोरमनिकुञ्जाढ्यं सर्वर्तु-
सुखसंयुतम् ॥ यत्र गोवर्द्धनो नाम सुनिर्झरदरीयुतः । रत्नधातुमयः

श्रीमान् सुपक्षिगणसङ्कुलः ॥ यत्र निर्मलपानीया कालिन्दी सरितां
 वरा । रत्नबद्धोभयतटी हंसपद्मादिसङ्कुला ॥ नानारामरसो-
 न्मत्तं यत्र गोपीकदम्बकम् । तत्कदम्बकमध्यस्थः किशोराकृति-
 रच्युतः ॥ दर्शयित्वेति च प्राह ब्रूत किं करवाणि वः । दृष्टो मदीयो
 लोकोऽयं यतो नास्ति परं वरम् ॥ श्रुत्वा ऊचुः ॥ कन्दर्पकोटि-
 लावण्ये त्वयि दृष्टे मनांमि नः । कामिनीभावमासाद्य स्मरक्षुब्धा-
 न्यसंशयम् ॥ यथा त्वल्लोकवासिन्यः कामात्त्वेन गोपिकाः ।
 भजन्ति रमणं मत्वा चिकीर्षाऽजनि नस्तथा ॥ श्रीभगवानुवाच ॥
 दुर्लभो दुर्घटश्चैष युष्माकं सुमनोरथः । मयाऽनुमोदितः सम्यक्
 सत्यो भवितुमर्हति ॥ आगामिनि विरञ्चौ तु जाते सृष्ट्यर्थमुद्यमे।
 कल्पं सारस्वतं प्राप्य ब्रजे गोप्यो भविष्यथ । पृथिव्यां भारते
 क्षेत्रे माथुरे मम मण्डले । वृन्दावने भविष्यामि प्रेयान् वो रास-
 मण्डले ॥ जारधर्मेण सुस्नेहं सुदृढं सर्वतोऽधिकम् । मयि सम्प्राप्य
 सर्वेऽपि कृतकृत्या भविष्यथ ॥ ब्रह्मोवाच ॥ श्रुत्वैतच्चिन्तयन्त्य-
 स्ता रूपं भगवतश्चिरम् । उक्तं कालं समासाद्य गोप्यो भूत्वा हरिं
 गता, इति ॥ अत्र हि श्रुतिभिः । सर्ववेदान्तप्रत्ययं गुणातीतं बाह्य-
 मनोगोचरातीतमानन्दैकरूपं यत् तत्र रूपं तत् प्रदर्शयेति प्रार्थितो
 भगवान् गोकुलं तांस्थितं स्वस्वरूपं लीलां तत्र क्रियमाणां च
 प्रदर्शितवानित्युच्यते । एतत् तदैव घटेत्, यदि सर्ववेदान्तप्रत्यय-
 त्वादिविशिष्टमेतद्भवेत् । एवं सति तन्नित्यता निष्प्रत्यूहा सिद्धा
 भवति । न च तत्स्थितस्वरूपमात्रस्यैव नित्यता, न लोकस्यापीति
 वाच्यम् । लोके प्रदर्शनवैयर्थ्यापातात् । अप्रार्थितत्वात् । तथाच
 स्वरूपदर्शनमात्रार्थं प्रार्थितो यद् वृन्दावनादिकमपि दर्शितवाँस्तेन
 वृन्दावनाद्युक्तसामग्रीविशिष्टमेव सदा भगवद्रूपं न केवलमिति
 ज्ञापयति । वस्तुन एव तथात्वान्न शङ्कालेशोऽप्यत्र । अत एव

ब्रह्मस्वरूपविचारे, प्रकाशाश्रयवद्वा तेजस्वादिति सूत्रितं बादरा-
यणेन । एतच्च यथा तथा पुरस्तादेषोक्तम् । नान्यौ द्वौ । तथा-
हि जज्ञान एव व्यबाधत स्पृधः प्रापश्यद्वीरो अभिपौंस्यं रणम् ।
अवृश्चदद्रिमवसःस्पदसृजदस्तभ्नात्माकं स्वयस्यया पृथुमिति । ज-
ज्ञान एव गोकुले जातमात्र एव स्पृधः पूतनातृणावर्त्तादिवैरिणो
व्यबाधत । विविधप्रकारैर्विशेषेण वा हिंसितवान् । पश्चाद्वीरो
विक्रान्तो मथुराद्वारकादिषु अभिपौंस्यमात्मपौरुषानुरूपं रणं दैत्यैः
सह संग्रामं प्रापश्यदनुभूतवान् कृतवानित्यर्थः । भूमिष्ठदैत्यानां
नाशकत्वमुक्त्वा देवेन्द्रमदभङ्गकारित्वमाह । अद्रिं गोवर्द्धनगिरि-
मवृश्चदुत्पाटितवान् । सस्पृधः प्रसृजद इन्द्रपेरितं जलमवास्तृजत्
अधिक्षिप्तवान् निवारितवान् । एतया स्वयस्यया गोकुलस्थिति-
करणकर्मेच्छया पृथुं विस्तीर्णं नाकम् अस्तभ्नात् प्रतिबद्धवान् ।
इन्द्रादिदेवानां मदस्तम्भं कृतवानित्यर्थः । तथानुभवोऽपि श्रुतेरेव
उत्तरम् । अग्रे स्फुटमिति । न विशः । दशमस्कन्धे कात्यायन्य-
ऽर्चनव्रतानन्तरं वरदानार्थमागतस्य भगवतो ब्रजवरकुमारीषु वर-
दानवचनं गीयते । मयेमा रंस्यथ क्षपा इति । अत्रेमाः क्षपा इतीदं-
शब्देन ताभ्यः सर्वाः क्षपाः पुरःस्थिताः कृत्वा प्रदर्शितमिति
ज्ञायते । अन्यथा ताः क्षपा इत्येव वदेत् । वदति च प्रातःसमये ।
तेनैतद्रात्रिसाजायेन तासामेकस्यामेवेमा इति प्रयोगो जात्याभिप्रा-
येणेति न वक्तुं शक्यम् । बहुवचनानुपपत्तेश्च । नचेदंशब्दस्य
भगवद्वुद्धिस्थितत्वाच्चकत्वेन सर्वोपपत्तिरिति वाच्यम् । कथनस्य
परप्रतिपत्त्यर्थत्वेनैवंकथनेऽपि कुमारीणां तद्बोधासम्भवेनैतत्कथन-
वैयर्थ्यापत्तेः ॥ किञ्च । भगवतः सत्यमङ्गल्यत्वेन तत्त्वस्य चा-
ऽबाधितविषयत्वेनात्र तासां रात्रीणां सपद्यभावे पूर्वोक्त सत्यमङ्गल्य-
त्वानुपपत्तिः । ननु, एष्यामि ते गृहं सुभू, आयास्य इति

दौत्यकैः, ज्ञातीन् वो द्रष्टुमेष्याम इत्यादिषु स्थलेष्वग्रे भगवदा-
 ऽऽगमनं कथं तदैव वर्त्तत इति वक्तुं शक्यम् । तथात्वे वा कथन-
 वैयर्थ्यापत्तिरनुभवविरोधश्चेति चेन्मैवम् । सर्वस्या अपि लीला-
 या नित्यत्वेन पूर्वसिद्धाया एव क्रमेणाविर्भावः परमिति पूर्वमे-
 वोक्तत्वात्तस्यागमनस्याधुनाऽप्रकटितत्वादेतत्काले प्रकटितलीला-
 मध्यपातिनां तदननुभवाद्भगवतश्च सर्वज्ञत्वेन तल्लीलाया अप्य-
 नुभवविषयत्वात् सर्वोपपत्तेः । नैकविंशः । लीलानित्यत्वं न केव-
 लं लौकिकयौक्तिकं, किन्तु, जयति जननिवास इत्याद्युक्तस्मृति-
 श्रुतिप्रमाणतस्तथैव सिद्धत्वात् । किन्तु स्वबुद्धिपरिकल्पिता तत्रा-
 ऽनुपपत्तिः । सा चैवं परिहरणीया । रसो वै स इति श्रुत्या सर्वरस
 इति श्रुत्या च भगवतः सर्वरसरूपत्वं निर्विवादम् । तथाच यत्र
 यदा वदसेष्यामीति तेषां भक्तानां तत्कालीनभगवदागमनविषय-
 कपरमार्तिलक्षणरसपोषाय तथोक्ते मदगृहे सर्वथा समागमिष्यति
 प्रियस्तत्र चैवमेवं मन्मनोरथपूर्तिर्भविष्यतीति निश्चयेनाऽमन्दानन्द-
 रूपा रसभावविशेषाश्चातिविलक्षणास्तदा भक्तेषूपपद्यन्ते । भगवतश्च
 तद्भावदर्शनजनितस्तत्समयानुरूपो भावविशेषः । परमानन्दरूपो-
 ऽनुभवविषयो भवति । तथाच पूर्वोक्तश्रुत्या स्वरूपात्मकमेवेमं रसं
 सदैवानुभवतीति सिद्धम् । पूर्वोक्तभक्तगृहगमने च पूर्वमवधिङ्गत्वा
 तत्समयमतिक्रम्यानातिक्रम्य वा समागते प्रियतमे ये रसात्मका
 भावविशेषास्तौस्तथाभूतः सन्नुक्तन्यायेनाऽऽत्मरूपानेवानुभवति ।
 अत्र च पूर्वोक्तानामेतेषाञ्च भेदो न शङ्कनीयः । यतः पूर्वं मद्य-
 मेवमुक्तमासीदित्यनुसन्धान एव तथा रसोत्पत्तिर्नान्यथा ।

तथाच तस्य तस्य रसस्य तादृक्तादृगरूपत्वाद्रसस्य भगवद्रूपत्वाद्यत्र
 यो रसो यादृशो यावद्विधः स्वशास्त्रसिद्धस्तत्र तादृशस्तावद्विधः
 स रसो भगवानेवेति फलितम् । भगवाँश्चैक एव । तथाच तत्रत्या

सर्वा सामग्री तद्रसरूपैवेति सर्वमनवद्यम् । तथाच क्षपाणां तदा
प्रदर्शनं तन्नित्यत्वे एव घटते । अग्रिम-रमणलीलाया अपि नित्य-
त्वे कथमेतद्व्रतफलत्वेन वरदानमुपपद्यत इति शङ्काऽप्येतनैव
निरस्ता वेदितव्या । भगवतः सर्वरसरूपत्वेनैव सर्वोपपत्तिरित्यु-
क्तत्वात् । इयमेवोपपत्तिः श्रीनन्दयशोदयोस्तादृशलीलानन्दानु-
भवे को हेतुरिति, नन्दः किमकरोद् ब्रह्मन् ! श्रेय एवं महोदय-
म् * यशोदा च महाभागा पपौ यस्याः स्तनं हरिरित्यादिना राज्ञा
प्रश्ने कृते, द्रोणो वसूनां प्रवरो धरया सह भार्यया * करिष्य-
माण आदेशं ब्रह्मणस्तमुवाच ह ॥ जातयोर्नो महादेवे भुवि
विश्वेश्वरे हरौ । भक्तिः स्यात् परमा लोके ययाऽजो दुर्गतिं तरेत् ॥
अस्त्वित्युक्तः स एवेह व्रजे द्रोणो महायशाः । जज्ञे नन्द इति
रूपातो यशोदा सा धराऽभवत् ॥ ततो भक्तिर्भगवति पुत्रीभूते
जनार्दने । दम्पत्योर्नितरामासीद् गोपगोपीषु भारतेत्यादिना श्री-
युकेनोत्तरितेऽपि ज्ञेया । एवमेव श्रीदेवकीवसुदेवयोरन्येष्वप्येता-
दृशेष्वित्यलं विस्तरेण ॥

इति श्रुतिशतैरतिस्फुटतरैरपास्तभ्रमै-

विचारभरचातुरीसचिवसत्पुराणैरपि ।

स्फुरद्विद्वतिनित्यता मुनिरणायि गोपीपते-

र्षयाऽतिनिजयत्नतः फलतु तेन सैवेह मे ॥

अथेदं विचार्यते ॥ जन्मान्तरसहस्रेषु तपोध्यानेति वाक्याद-
नेकजन्मसञ्चितमुकृतराशेरतिशायितभगवदनुग्रहभाजनस्य महत्तम-
चरणरजोऽभिषिक्तस्य कस्यचित् पुरुषविशेषस्य पूर्वोक्तन्यायेन
नित्यलीलामध्यपातिभक्तिभावसजातीयभावोत्पत्तौ तद्भावानुसारे-
णैव च तदभिलाषेण भजने क्रियमाणे तल्लीलामध्यपातित्वमस्य
भवति ? न वेति । किमत्र युक्तम् । नेति । कुतः । यत एतस्यापि

तादृशलीलारसानुभवकामनया भगवद्भजनस्य कृतत्वेनैतस्मिन्नपि तादृशीं लीलां हरिः करिष्यतीति भवता वाच्यम् । तथाचैतस्मिन् क्रियमाणाया लीलाया जन्यत्वेन न नित्यत्वं वक्तुं शक्यम् । तेनैतदर्थमेव क्वचित् प्रकटीभूयास्मै तादृक्सुखं दत्त्वा स्वस्मिन्नेव प्रवेशयति तमिति न नित्यलीलायां तस्य प्रवेश इति चेत् । अत्र ब्रूमः । यथा गौतमीयानां मते सर्वज्ञत्वेनेश्वरस्य सर्वविषयकज्ञानस्यावश्यवाच्यत्वेन विषयाणां जन्यत्वेऽपि धर्मिग्राहकप्रमाणेन नित्यत्वेनैव सिद्धेस्तथा पूर्वोक्तप्रमाणैर्लीलाया अपि नित्यत्वेनैव सिद्धायास्तस्या एव तादृग्भक्तविषयत्वमात्रस्यैवात्र वाच्यत्वात् तद्विषयिकायास्तस्या अजन्यत्वात्तद्वेत्तव्यसिद्धिः । नच तादृग्भक्तस्यैतद्विषयत्वे मानाभाव इति वाच्यम् । तस्य पूर्वमेवोक्तत्वात् । तथाहि । बृहद्भामनीयकथासन्दर्भे स्वस्तुतिसन्तुष्टभगवत्प्रदर्शितस्वरूपाऽवलोकनसञ्जातमनोरथे श्रुतिभिः, कन्दर्पकाण्डिलावण्ये इत्यादिना निरूपिते, दुर्लभो दुर्घटश्चैष इत्यादिना भगवद्भरणदानं निरूप्य पश्चाद् ब्रह्मवाक्यं निरूप्यते । उक्तकालं समासाद्य गोप्यो भूत्वा हरिं गता इति । एतदग्रे च पठ्यते । स्त्रियो वा पुरुषो वाऽपि भर्तृभावेन केशवम् * हृदि कृत्वा गतिं यान्ति श्रुतीनां नात्र संशय इति । यद्यपि नगरादापि बहिःस्थितस्यात्यधमस्य कस्यचिन्महाराजान्तःपुरप्रवेशकामनायामपि न तत्र प्रवेशः सम्भवति, प्रत्युताऽयोग्यमिच्छन् पुरुषः पतत्येव न संशय इति वाक्यात् पात एव भवेत् । अत एव भगवता श्रुतिष्वपि, दुर्घट इत्युक्तम् । तथापि, मयाऽनुमोदितः सम्यक् सत्यो भवितुमर्हतीत्युक्त्या तथा भवदङ्गीकारत एव भवतीति ज्ञायते । सर्वात्मभावेन चेत्तथा भजनं करोति तदा भगवानप्यङ्गीकरोत्येव । अन्यथा, ये यथा मां प्रपद्यन्त इति मर्यादा न स्यात् । अथवा पूर्वोक्तभक्तसम्बन्धिन्या लीलाया वर्तमानाया एव यथा

क्रमेणाविर्भावस्तथाऽऽधुनिकभक्तसम्बन्धिन्या अपि तस्या इति
नानुपपत्तिः काचित् । अत एव ऋग्वेदेऽपि पठ्यते । विचक्रमे
पृथिवीमेष एतां क्षेत्राय विष्णुर्मनुषे दशस्यन् । ध्रुवासो अस्य
कीरयो जनास उरुक्षितिं सुजनिमा चकारेति । एष विष्णुः क्षेत्राय
निवासार्थं मनुषे स्तुवते देवगणाय दशस्यन् । असुरेभ्योऽपहृत्य
प्रदास्यन् । एतां सर्वा पृथिवीं विचक्रमे । अत्र हि विष्णुमाहा-
त्म्यमुच्यते । तत्र न हीदमेव महत्तस्य माहात्म्यं, किन्त्वितोऽधि-
कमप्यस्तीत्याशयेनाह । ध्रुवास इति । अस्य कीरयः स्तोतारो,
जनासो भक्ताः, ध्रुवासो नित्या एवत्यर्थः । नित्यत्वं तु स्तोत्रेण
सन्तुष्टेन भगवता पूर्वोक्तलीलामध्ये तेषाम्पातनेनेति ज्ञेयम् । अ-
न्यथा जीवस्य स्वत एव नित्यत्वेन अस्य कीरयो ध्रुवाम इत्यन-
र्थकं भवेत् । नापि सर्वमम्पत्त्या याञ्चार्थकगमनाभावरूपं कादा-
चित्कं ध्रुवत्वमत्र वाच्यम् । सङ्कोचे मानाभावात् । तादृशे ध्रुव-
पदाशक्तेश्च । तस्मादस्मदुक्ते एव श्रुतेस्तात्पर्यं वेदितव्यम् । सुज-
निमा शोभनानि जनिमानि नामानुकीर्तनस्मरणादीनि यस्य
एतादृशो विष्णुः, उरुक्षितिं विस्तीर्णनिवासां चकारेत्यर्थः ॥ न
द्वाविंशः । अनित्यत्वं लीलासु वदन् वादी प्रष्टव्यः । ध्वंसपाते-
योगि-वं ह्यनित्यत्वम् । तदत्र कुतस्त्वयाऽवधारितमिति । जन्यभा-
वत्वेनेति चेद् ब्रूयात्तदा स वक्तव्यः । पूर्वोक्तद्वया एतस्याः क्रमे-
णाविर्भाव एवेति पूर्वमेवोक्तां स्वरूपमिदं किं नानुसन्धत्स
इति । न पश्यामीति चेद् ब्रवीषि तदा स्वाभिमतेश्वरेऽपि तथा
ब्रूहि । धर्मिग्राहकप्रमाणेन स तथैव सिद्ध इति तुल्यम् । ननु न
त्यम् । अत्र धर्मिग्राहकमानेऽपि प्रातःकालीनलीलायाः सायङ्का-
ले बाल्यस्य च पौगण्डादिष्वनिरूपणात् । सत्यम् । तत्र द्युत्तर-
काले पूर्वलीलासत्त्वासत्त्वौदासीन्येन लीलानिरूपणं क्रियते । ननु

पूर्वलीलायाः सत्त्वमसत्त्वं वाऽपि निरूप्यते । एवं च सति सन्देहे तन्निवारणपूर्वकं, जयति जननिवासः, बहूनि सन्ति नामानि, बृहद्दामनीयकथा, ता वां वास्तूनि, ते ते धामानि, तद्विष्णोः परमं पदम्, तद्विमासः, ध्रुवासो अस्मेत्यादिस्मृतिश्रुतिभिरुक्तरीत्या लीलाया नित्यत्वेऽवधारिते सर्वसमाधानार्थं क्रमेणाविर्भाविताया एव लीलायाः क्रमेण तत्र निरूपणमात्रमिति तत्रापि निर्णयात् कथं न तुल्यत्वम् । न हि प्रतिपदं नित्यत्वं निरूपणीयम् । एकत्र तथा निर्णयस्यैवान्यत्राप्यवगन्तुं शक्यत्वात् । एकत्र निर्णीतः शास्त्रार्थोऽपरत्रापि तथेत्यर्थात् । लीलायाः कर्मरूपत्वेन तस्य चाचिरावस्थायित्वनियमेन न नित्यत्वं वक्तुं शक्यमित्यभिप्रायश्चेद् हन्तैवं ज्ञानस्यापि त्रिषणावस्थायित्वनियमेन ज्ञानस्यापि न नित्यत्वं वक्तुं शक्यम् । धर्मिग्राहकप्रमाणञ्चेत् तुल्यं न्यायात् । न चतुर्विंशपञ्चविंशौ । लीलासम्बन्धिपदार्थाः सर्वैः सपद्यनुभूयमाना एव तद्विज्ञा वा । आद्ये तन्नित्यत्वं त्वभिप्रायप्रत्यक्षबाधितम् । क्वचित्च रत्नबद्धोभयतटीत्यादिश्रूयमाणवैलक्षण्योपलम्भाच्च न तथा वक्तुं शक्यम् । द्वितीये त्वेतेषामपीतरपदार्थसाधारण्येन तल्लीलारसनिमग्नानामेतेष्वेवासाधारण्येमानुपपत्तिः । तादृग्भक्तानामेतद्दर्शनादिना तद्रसानुभवेन आह्लादाविशेषस्यानुभूयमानत्वेन च न तथा वक्तुं शक्यमित्युभयतः पाशा रज्जुः । न च भिन्नत्वेऽप्यभिन्नत्वाभिमानात्प्रेमाद्युपपत्तिः । दृश्यते हि स्वप्नप्रतीतप्रमदादर्शनादिना पारमार्थिकस्वलनादिरिति वाच्यम् । एवं तादृशाह्लादोपपत्तावपि तत्र तत्र वेणुकिङ्किण्यादिश्रवणतत्सौरभविशेषानुभवप्रदीपाद्यनुभवानां पारमार्थिकानामनुपपत्तेः । न ह्यभिमानमात्रेणोक्तानामनुभवः सम्भवाति । अन्यथा जागरितस्यापि प्रमदास्पर्शाद्यनुभवप्रसङ्गः । तादृशेषु भ्रमानुपपत्तिश्चेत्यादिशङ्का । तन्निरासस्तु,

दिवीव चक्षुराततमिति श्रुतिव्याख्यानेनैव कृत इति दिक् । न
षड्विंशसप्तविंशौ ॥ अत्र प्रभासीयकथायाः कथं सङ्गतिरिति ?
प्रश्नः । तत्रोच्यते । भगवान् हि सर्वलीलायुतः प्रकटः सदा ।
तथाच यथा धर्मरक्षा सद्रक्षा देवकार्यकरणं भूभारहरणादिकं भगव-
ल्लीला, तथैवाऽसुरव्यामोहनमपि लीलैव । मोहनं च माययैवेति
निश्चयः । एवञ्च सत्यासुरमोहनार्थं या लीला सा मायिकीति
मन्तव्या । तस्यां च लौकिकत्वेन सत्यत्वेन ज्ञानेन भगवत्सपि
लौकिकत्वज्ञानमसुराणामेव, न देवानाम् । यतस्तदर्थमेव तत्करणम् ।
अत एव भगवताऽप्युक्तम् । अवजानन्ति मां मूढा मानुषीं तनुमा-
श्रितम् * परं भावमजानन्तो मम भूतमहेश्वरम् ॥ मोघाशा मोघ-
कर्माणो मोघज्ञाना विचेतसः । राक्षसीमासुरीं चैव प्रकृतिमोहिनीं
श्रिताः ॥ महात्मानस्तु मां पार्थ दैवीं प्रकृतिमाश्रिताः । भजन्त्य-
नन्यमनसो ज्ञात्वा भूतादिमव्ययमिति ॥ पदाभ्यां, यः प्रकटो
दृश्यते तमेवाविकृतं जानन्तो भजन्त इति गम्यते ।

अपिच । भगवद्गीतास्वेव, यदक्षरं वेदविदो वदन्ति विशन्ति यद्
यतयो वीतरागाः * यदिच्छन्तो ब्रह्मचर्यं चरन्ति तत्ते पदं संग्रहेण
प्रवक्ष्य इत्युपक्रम्याक्षरस्वप्नयुपायौ निरूप्य, स्वप्नासौ च विशेष-
मुक्त्वा पुनर्भगवतोच्यते । अव्यक्ताद् व्यक्तयः सर्वाः प्रभवन्त्य-
ऽहरागमे * राज्यागमे प्रलीयन्ते तत्रैवाऽव्यक्तसंश्ले ॥ मृतग्रामः
स एवायं भूत्वा भूत्वा प्रलीयते । राज्यागमेऽवशः पार्थ प्रभव-
त्यहरागमे ॥ परस्तस्मात्तु भावोऽन्यो व्यक्तोऽव्यक्तात् सनातनः ।
यः स सर्वेषु भूतेषु नश्यत्सु न विनश्यतीत्यादि । एतदन्ते च,
पुरुषः स परः पार्थ भक्त्या लभ्यस्त्वनन्ययेत्युक्त्वा परस्य लक्षणमु-
च्यते । यस्यान्तःस्थानि भूतानि येन सर्वमिदं ततमिति । अत्र च,
यः सर्वेषु भूतेषु नश्यत्स्वापि स्वयं न नश्यति तस्यैव लक्षण-

म । यस्यान्तःस्थानि भूतानीति पदेनोक्तेः । एतल्लक्षणवत्त्वं
 मृत्स्नाभक्षणजृम्भादिलीलानिरूपणप्रस्तावे पक्षान्तरनिरासपूर्वकं
 भगवतो दृश्यस्वरूपस्यैव नैसर्गिकधर्मत्वेन दशमस्कन्ध एव निरू-
 पितम् । अपिच । अत्रैव दामोदरलीलाप्रस्तावे तस्मिन्नेवोदरे
 दाम्नामनवच्छेदकत्वं निरूप्यते । तेन तस्योदरस्यैव ब्रह्मत्वं निरू-
 पितं भवति । उदरस्याब्रह्मत्वे तु दामभिरनवच्छेद्यत्वे देशकाला-
 ऽपरिच्छिन्नत्वं ब्रह्मधर्मं हेतुत्वेन, नचान्तर्न बहिर्यस्येत्यादिना न
 निरूपयेत् । व्यधिकरणत्वापत्तेः । तथाच धार्मिग्राहकमानैर्विग्रह-
 स्यैव ब्रह्मत्वं निश्चितमिति तांद्ररुद्धधर्माणाममतामेव प्रदर्शनमासुर-
 व्यामोहायेति निश्चीयते । अन्यथाऽनुपपत्तेर्वलिष्ठत्वात् । उक्तं
 च ब्रह्माण्डपुराणे, अमोहाय गुणा विष्णोराकारश्चिच्छरीरता *
 निर्दोषत्वं तारतम्यं मुक्तानामपि चोच्यते । एतद्विरुद्धं यत् सर्वं
 तन्मोहायेति निश्चय इति । उक्तं च पद्मपुराणे, अज्ञत्वं पारवश्यं
 च विधिभेदादिकं तथा * तथा प्राकृतदेहत्वं देहत्यागादिकं तथा ॥
 असुराणां विमोहाय दोषा विष्णोर्न हि कचिदिति । तथाच पद्म-
 पुराणे पापण्डप्रवर्तनार्थं वृषध्वजमाज्ञापयता भगवतोक्तं—त्वामा-
 राध्य तथा शम्भो ग्रहीष्यामि वरं सदेति । न ह्यत्राराधकत्वं भग-
 वति सम्भवति । तस्य जीवधर्मत्वात् । तस्य यथा स्वास्मिन्न-
 सत एव प्रदर्शनं लोकव्यामोहाय तथा तस्या अपीति मन्त-
 व्यम् । अपिच, यथेन्द्रजालविद्याया नटस्य स्वर्गगमनं तत्र
 युद्धं तेन तन्मरणं मृतस्यात्र पातस्तत्स्त्रियाश्च सह गमनादिकं पूर्व-
 मनुभूतमपि पश्चात्कालीनतदागमनेन प्रत्यक्षप्रमाणसिद्धेन मा-
 यिकामिति निश्चीयते । तथा, जयति जननिवास इत्याद्युक्तस्मृति-
 श्रुतिभिः पूर्वपूर्वलीलाया नित्यत्वं सिद्धमित्यनन्यगस्यैवास्या लीला-
 याः प्रदर्शनमात्रपरत्वमध्यवसेयम् । न चैतदनुरोधेन पूर्वलीला-

नामेव तथात्वं वक्तुं शक्यम् । तासामुक्तप्रमाणैर्निसत्वेनैव सिद्ध-
त्वात् । नचोक्तदृष्टान्तन्यायेन पूर्वं तथा सिद्धमपि पश्चाद् बाध्य-
मिति वाच्यम् । तत्र लौकिकत्वेन प्रमाणस्य दोषस्यापि सम्भवे-
ऽपि प्रकृते दोषासम्भवात् । अत्र पूर्वोक्तन्यायेन लीलानामन्यो-
न्यं बाध्यबाधकभावाभावेन तथा वक्तुमनवसरश्चेत्यलं विस्तरेण ।
नाऽष्टाविंशः । एतेनैव, यदिदं मनसा वाचा चक्षुर्भ्यां श्रवणा-
दिभिः * नश्वरं गृह्यमाणं तद्विद्धि मायामनोमयमिति भगवद्वाक्यं
लीलामध्यपात्यन्तरङ्गभक्तं प्रत्युक्तमिति न वास्तवत्वं कस्याप्यर्थस्य
वक्तुं शक्यमिति कुबोधमपि निरस्तम् । उक्तरीत्याऽसुरव्या-
मोहाय प्रदर्श्यमानानामर्थानामेव, यदिदमित्यादिना कथनात् ।
अन्यथा नश्वरमिति नोक्तं स्यात् । गृह्यमाणमित्येतावतैव सर्वमाप्तेः ।
एवं सति द्विजशापेन नश्वरमिति गृह्यमाणं तथेत्यर्थः पर्यवस्यति ।
अत एव, यदिदं मनसा वाचा गृह्यतेऽन्यैरपीन्द्रियैः * अहमेव न
मत्तोऽन्यदिति बुद्धयध्वमज्जाति भगवतो हंसस्य वचनं गीयते ॥

अत्र विद्धिरेवं ज्ञेयम् । आदौ निगूढाशयेन शुकदेवेन,
भृभारराजपृतनाइत्युपक्रम्य, सज्जहेऽस्वकुलं विभुरित्यन्तेन मोहिका
लीला सामान्यत उक्ता । अत्र अस्वकुलमिति निगूढः पदच्छे-
दो ज्ञेयः । वास्तव्यां नैसर्गिक्यां लीलायां भुवि प्रकटतया सत्यां
कथमेवं सम्भवतीति शङ्कानिरासाय स्वमूर्त्येति द्वयेनाग्रे भुवि
लीलाप्राकट्यप्रयोजनाभावं ज्ञापयितुं लीलाप्राकट्यप्रयोजननि-
ष्पत्तिकथनपूर्वकं सर्वादृश्यत्वलक्षणं पदमगादित्युक्तम् ।

अग्रे च ब्रह्मण्यानां वदान्यानां नित्यं वृद्धोपजीविनाम् * विप्र-
शापः कथमभूद् वृष्णीनां कृष्णचेतसामितिराजप्रश्नवाक्यव्याजेन
निसलीलामध्यपातियादवस्वरूपनिरूपणेन प्राप्तशापानां तद्विभक्त्यं
ज्ञापितं व्यासेन । विभ्रद्रपुः सकलमुन्दरसन्निवेशं कर्माचरन् भुवि

सुमगलमाप्तकामः * आस्थाय धाम रममाण उदारकीर्तिः संहर्तु-
 मैच्छत कुलं स्थितकृत्यशेष इत्युत्तरे तु स्वरूपं लीलां च भुवि प्रकटी-
 कुर्वन् प्रयोजननिष्पत्तिं ज्ञात्वा धाम सहजं नित्यं यल्लीलास्थानं
 तदेवास्थाय रममाण एव, स्थितकृत्यशेषः— स्थितोऽग्निमासुर-
 व्यामोहलक्षणः कृत्यशेषो यस्य तादृशः कुलं संहर्तुमैच्छतेत्यनेन
 श्रुतैरुक्तम् । तेनास्य कुलस्य मायिकत्वं सिद्ध्यति । कृत्यसिद्धिर्य-
 तस्तथैव भवति । भुवीति पूर्वमुक्तमेवेति तद्भिन्नमेव धाम वाच्यम् ।
 तदुक्तमस्माभिः । अग्रेऽपि कालात्मना निःसृष्टा मुनय इत्युक्तं, न
 तु पूर्वलीलाकर्त्रेति । मन्त्रभागवतकृताऽपि भगवल्लीलापरत्वेन
 बह्वयः श्रुतयो व्याख्याताः । वस्तुतस्तु सर्वेऽपि वेदा भगवल्लीला-
 ऽऽवेदकाः, बन्दिनस्तपराक्रमैरिति श्रुतिगीतावाक्यात् । एवंविध-
 त्वाललीलायाः । श्रीविठ्ठलनाथदीक्षितैर्दानलीला, व्रतचर्या, तट्टीका
 च पितृचरणैः कृता । तेन, काव्यादीनामसत्यत्वान्नोपयोगः कथञ्चने-
 ति निबन्धात् काव्यकरणं विरुद्धमिति कुचोद्यं निरस्तं वेदितव्यम् ॥
 नन्वेवं सति धर्मकृतं द्वैतं भवतीति सिद्धान्तभङ्गापत्तिरिति चेन्नास्वकृ-
 तभेदस्य सिद्धान्तेऽङ्गीकारेण भेदाभेदयोः स्वीकाराद्द्वैताभावात् ।
 तथाहि । एकस्यैकत्वमस्तीति प्रमाणादवगम्यते * नानात्वं तस्य
 तत्पूर्वं कस्माद्भेदोऽपि नेष्यते ॥ यत् प्रमाणैः परिच्छिन्नमविरुद्धं हि
 तत्तथा । वस्तुजातं गवाश्वादि भिन्नाभिन्नं प्रतीयते । न ह्यभिन्नं भिन्न-
 मेव वा क्वचिद्वर्शयितुं शक्यते । सत्ताज्ञेयत्वद्रव्यत्वादिसामान्या-
 ऽऽत्मना सर्वमभिन्नं, व्यक्तात्मना तु परस्परवैलक्षण्याद्भिन्नम् ।
 तथाहि । प्रतीयते चेदुभयं विरोधः कोऽयमुच्यते * विरोधे चा-
 ऽविरोधे च प्रमाणं कारणं न हि ॥ एकरूपं प्रतीत्या च द्विरूपं त-
 त्त्वेऽप्यताम् । एकरूपं भवेदेकमिति नेश्वरभाषितम् ॥

ननु शीतोष्णयोर्यथा परस्परं विरोधस्तथा भेदाभेदयोः कि-

मिदमुच्यते, नास्ति विरोध इति । अत्रोच्यते । भवतः प्रज्ञापराधो-
ऽयं, न वस्तुविरोधः । कथम् । सहानवस्थानं नाम छायातपवाद्भिन्न-
देशवर्तित्वं वा क्षीतोष्णवद्विरोधो वा । एतदुभयमिह कार्यकारण-
योर्ब्रह्मप्रपञ्चयोर्ब्रह्मतद्धर्मयोश्च नास्ति । येन भेद एव स्यात् ।
तत उत्पत्तेस्तत्रैव प्रलयात् । विरोधे हि त्रयमेतन्नोपपद्यते । न
हि कृशानुनाङ्कुरोत्पत्त्यादिलक्षणः सम्बन्धो दृश्यते । कारणेन
हि मृत्सुवर्णादिना कार्यं सर्वदाऽनुस्यूतं दृश्यते । अतो ब्रह्मणः
समवायिकारणभावादुत्तरयोरभेदोऽपि । तत्राक्षिणी निमील्य पर-
स्परासङ्गतिलक्षणो विरोधो वैयात्याद्वक्तव्यो भवेत् । प्राथमिक-
श्रोत्रियश्रोत्रप्रतारणार्थं वा । अयं च न भेदेऽभेदे वा निमित्तमिति
क्षीतोष्णयोर्भिन्नाधारवर्त्तिनोर्न कदाचिदुत्पाद्योत्पादकलक्षणः स-
म्बन्धो नाधाराधेयलक्षण इति युक्तस्तयोः परस्परविरोधः । तस्मा-
च्छीतोष्णवदिति अयुक्तं दृष्टान्ताभिधानम् ॥ अत्र प्रागल्भ्यात् क-
श्चिदाह । यथा संशयज्ञानं स्थाणुर्वा पुरुषो वेत्यप्रमाणं तथा भेदा-
ऽभेदज्ञानमिति । तदसत् । परस्परोपमर्देन न कदाचित् सहास्थि-
तिः * प्रमेयानिश्चयाच्चैव संशयस्याप्रमाणता ॥ अत्र पुनः कारणं
पूर्वसिद्धं मृत्सुवर्णादिलक्षणम् । ततः कार्यं पश्चाज्जायमानं त-
दाश्रितमेव जायते । कारणसमानार्थतया हि कार्यबुद्धिः । न कारण-
स्वरूपोपमर्देन देशतः कालतो वा पृथग्भूतं कार्यं दृश्यते । तस्मान्न
किञ्चिदेतत् । तदयं संग्रहश्लोकः—

कार्यरूपेण नानात्वमभेदः कारणात्मना ।

हेमात्मना यथाऽभेदः कुण्डलाद्यात्मना भिदेति ॥

अत्र वाचस्पतिमिश्रा उक्तां कारिकामुपन्यस्याहुः । कः पुन-
रयं भेदो नाम यः सहाभेदेनैकत्र भवेत् । परस्पराभाव इति चेत् ।
किमयं कार्यकारणयोः कटकहाटकयोरस्ति न वा । न चेद्वैकत्वमेव

वास्तवं, न भेदः । अस्तिचेद्भेद एव, नाभेदः । नच भावाभाव-
 योरविरोधः । सहासम्भवात् । सम्भवे वा कटकवर्द्धमानकयोरपि
 तत्त्वेनाभेदप्रसङ्गः । भेदस्याभेदाविरोधात् । अपिच । कटकहाटक-
 त्वेनैवाऽभेदो, न कटकत्वेन । तेन तु भेद एव कुण्डलादेः । यदि
 हाटकादभिन्नः कटकः, कथमयं कुण्डलादिषु नानुवर्तते । नानु-
 ऽवर्तते चेत् कथं हाटकादभिन्नः । यो हि यस्मिन्ननुवर्तमाने व्याव-
 र्त्तेत ततो भिन्न एव । यथा सूत्रात् कुसुमभेदः । नानुवर्तन्ते चा-
 ऽनुवर्तमानेऽपि हाटकत्वे कुण्डलादयः । तस्मात्तेऽपि हाटकाद्भिन्ना
 एवेति । सहानुवृत्त्या च सर्ववस्त्वनुगमे । इदमिह नेदमस्मान्नेद-
 मिदामिदानीं नेदमिदमेवं नेदमेवमिति विभागो न स्यात् । कस्यचित्
 क्वचित् कथञ्चिद्विवेकहेतोरभावात् । अपिच, दूरात् कनकमित्य-
 वगतेन तस्य कुण्डलादयो विशेषा जिज्ञास्येरन् कनकादभेदात्
 तेषाम् । तस्य च ज्ञातत्वात् । अथ भेदोऽप्यस्ति कनकात् कुण्ड-
 लादीनामिति कनकावगमेऽपि अज्ञातास्ते । नूनं भेदोऽप्यस्तीति
 किं न ज्ञाताः । प्रत्युत ज्ञानमेव तेषां युक्तम् । कारणाभावे हि
 कार्याभाव औत्सर्गिकः । स च कारणतयाऽपोद्यते । अस्ति चाभेदे
 कारणात्मतेति । कनके ज्ञाते ज्ञाता एव कुण्डलादय इति तज्जिज्ञा-
 साज्ञानानि च अनर्थकानि स्युः । तेन यस्मिन् गृह्यमाणे यन्न गृ-
 ह्यते तत् ततो भिद्यते । यथा करभे गृह्यमाणे अगृह्यमाणो रासभः
 करभात् । गृह्यमाणे च दूरतो हेम्नि न गृह्यन्ते तस्य भेदाः कुण्डला-
 ऽऽदयः । तस्मात्ते हेम्नो भिद्यन्ते । कथं तर्हि सुवर्णमेव कुण्डल-
 मिति मामानाधिकरण्यमिति चेन्न ह्याधाराधेयभावे समानाश्रयत्वे वा
 सामानाधिकरण्यमित्युक्तम् । अथानुवृत्तिव्यावृत्तिव्यवस्था च हेम्नि
 ज्ञाते कुण्डलादिजिज्ञासा च कथम् । न खल्वभेद ऐकान्तिके-
 ऽनैकान्तिके चैतदभयमुपपद्यते यत इत्युक्तम् । तस्मान्नेदाभेद-

योरन्यतरस्मिन्नहेये अभेदोपादानैव भेदकल्पना, न भेदोपादाना
अभेदकल्पना इति युक्तम् । भिद्यमानतन्त्रत्वाद्भेदस्य भिद्यमानानां
च प्रत्येकमेकत्वात् । एकाभावेनाऽनाश्रयस्य भेदस्यायोगात् ।
एकस्य च भेदानधीनत्वात् । नायमिति च भेदग्रहस्य प्रतियोगि-
ग्रहसापेक्षत्वादेकत्वग्रहस्य चान्यानपेक्षत्वादभेदोपादानैवानिवर्च-
नीयभेदकल्पनेति साम्प्रतम् । तथाच श्रुतिः, मृत्तिकेत्येव सत्य-
मिति । तस्मात् कूटस्थनित्यतैव पारमार्थिकी, न परिणामिनित्यते-
ति सिद्धमिति ॥

तदनवधानविजृम्भितमेव । उक्ते मते भेदाभेदयोर्नानात्वैकत्व-
रूपतया भेदस्यान्योन्याभावरूपत्वानङ्गीकारेण तदादाय तन्मतदू-
षणस्य गगनकुसुमसौरभ्यकल्पत्वात् । परस्पराभावरूपत्वेऽपि घट-
तदत्यन्ताऽभावयोर्घटतद्भेदयोश्च भूतल एव सहावस्थानदर्शनेन तस्य
तदभावेनाभेदेन सह न विरोधः । अत्यन्ताभावस्य नित्यव्यापक-
त्वेन सर्वत्र सत्त्वात् । प्रतियोग्यानयनोत्तरं तदभावबुद्धिप्रतिबन्ध-
मात्रं परम् । एवं सति यत्र भेदस्तत्राप्यभेदो वर्तत एवेति तयोः
सहासम्भवाद्विरोधकथनस्यापि तथात्वम् । एवं सम्भवेत्यादिना
कटकवर्द्धमानकयोरभेदप्रसञ्जनस्याऽपि तथात्वम् । यदापि कटकस्य
हाटकादित्यादिना कटकादीनां हाटकाद्भेदव्युत्पादनं, तदापि तथा ।
तेषां तदवस्थारूपत्वादावस्थानां च अवस्थावतः सकाशतो भिन्ना-
ऽभिन्नत्वात् । पद्यां समुद्रतरङ्गयोस्तथात्वस्य शङ्कराचार्यैरेवोक्तत्वा-
त् । अतः परं सहानुवृत्त्यादिनोक्तो दूषणत्वेन प्रतीतिविरोधो व-
क्तव्यः । स चेद्विद्यमानोऽपि कुण्डलत्वादिना भेदेन कनकत्वेनाभेदः
प्रतीयते तदा न प्रतीतिविरोधोऽपि । प्रमाणेनाऽधिगमात् । प्रमिते
च तस्मिन् दूरात् कनकमित्यादिनोक्तानां विकल्पानामनवसरप-
राहतत्वादिति, प्रतीयते चेदुभयमिति कारिकयैवोक्तं व्युत्पादितं

च । अतो मुकुटकटकादीनामवस्थात्वेन हेमसामानाधिकरण्यस्य सामयिकत्वेन च व्यावृत्तिव्यवस्थाजिज्ञासाजनकत्वयोरुपपत्तेर्भेदस्यागन्तुकत्वमेव, न त्वानिवर्चनीयत्वम् । न च श्रुतिविरोधः । उक्तश्रुतौ परिणामिनो मृदादीनेव दृष्टान्तीकृत्य, एव२ सोम्य स आदेशो भवतीति दार्ष्टान्तिकेऽतिदेशेन परिणामिनित्यताया एव श्रुत्याभिप्रेतत्वात् । नचात्र कारणे सत्यत्वं, कार्ये वाचारम्भणत्वस्य चोक्तत्वेन कार्यमिथ्यात्वसिद्धौ कूटस्थनित्यत्वमेव सेत्स्यतीति वाच्यम् । घटः पट इति वाचारम्भणरूपस्य विकारस्यैव नामधेयत्वविधानेन नामधेयस्य विकारत्वाविधानेन वा स्वरूपमिथ्यात्वस्य श्रुत्यनभिप्रेतत्वात् । यदि कार्यस्वरूपस्यापि बाह्यमात्रतामभिप्रेयाद्वाचारम्भणं नामधेयमिति पदद्वयं न ब्रूयात् । एकैर्नैव चारितार्थात् । इदं यथा तथा तदनन्यत्वाधिकरणे प्रपञ्चितम् । तत्र सिद्धान्ते यो विशेषः स उच्यते । अस्य भेदस्य ब्रह्मेच्छयोक्तत्वेनाविद्याकृतत्वाभावः । तत्कृतत्वेन ब्रह्मणोऽपि जीवतुल्यत्वं स्यादिति । अत एव फलाध्याये, ब्राह्मेण शरीरेण भोग इति जैमिनिः, चिन्मात्रेण भोग इत्यौडुलोमिः, भोगान्यथानुपपत्त्या शरीरमिति सिद्धान्तः । विस्तरस्तु तत्रैव द्रष्टव्यः ॥

नन्वविद्यानिवृत्तेः फलत्वं वक्तव्यं, न तु स्वरूपस्य । अजन्यत्वात् । तत्र च साधनानाम् अनुपयोगेन तदुपदेशवैयर्थ्यप्रसङ्गाच्च । नचाऽविद्यानिवृत्तेर्जन्यत्वे कदाचित् तत्राशः शङ्काः । ध्वंसरूपत्वात् । अत एव जन्यभावत्वेन नश्वरत्वेन व्याप्तिराद्रियते, न तु केवलं जन्यत्वेन । ततश्च साधनसाध्यो मोक्षः । अविद्यानिवृत्तिरूप एवेत्यऽविवादम् । तत्र साधनविचारे यद्यपि दर्शनान्तराऽभिमानिभिः साधनान्तराणि कर्मसमुच्चिततत्तद्विधज्ञानरूपाण्युक्तानि तथाऽपि श्रौतेऽस्मिन् वेदान्तदर्शने केवलं ज्ञानमेव साधनम् ।

अविद्याया अज्ञानरूपत्वस्य साधितत्वात् । विवक्षितज्ञानमात्रेणैव
तन्निवृत्तिसिद्धौ साधनान्तराणां समुच्चयस्य चापार्थत्वात् । ततो
ज्ञानोपयोगित्वेनैव वेदान्तानामऽध्यारोपवादपक्षमपहाय स्वार्थ-
परत्वेन व्याख्यानं नाभियुक्तजनरुचिरम् । अतो यथाकथञ्चिद्व्या-
ख्यानेऽपि ज्ञानोत्पत्त्या अज्ञाननिवृत्तौ ब्रह्म वेद ब्रह्मैव भवतीति
स्वरूपावस्थानात्मकपुरुषार्थसिद्धेरप्रत्यूहत्वात् । मैवम् । भवद्-
भाष्ये न्यायसूत्रोपन्यासेनाविद्यानिवृत्तेर्ध्वंसरूपत्वादनश्वरत्वं यद-
ऽसूचि, तदाश्रमवासिके भारतीये पर्वणि महता प्रबन्धेन, त्यक्त-
देहानां कुरुपाण्डवसैन्यानां व्यासेन पुनर्दर्शितानां स्वस्वपत्नीभिः
सहैकरात्रिकृतविहाराऽऽमन्त्रणादिकथनाद् ध्वंसस्याप्यऽनश्वरत्वं
प्राधिकमेव, न तु नियतम् । तद्वद् अविद्यानिवृत्तेरपि स्वप्नप्रबोध-
न्यायेन च निवृत्तिसम्भवान्नानश्वरत्वम् । गुणानामन्योन्याभि-
भवजननमिथुनवृत्तितया सत्त्वेन रजस्तमसोरिव ताभ्यां सत्त्व-
स्याभिभवे पुनरप्यविद्योत्पत्तिसम्भवादसङ्गतम् । अतस्तद्विहाय
श्रौत एव ब्रह्मप्राप्तिरूपः पुरुषार्थ आदर्तव्यः । नच तस्य नश्व-
रत्वं शङ्क्यम् । न स पुनरावर्त्तत इति ब्रह्मप्राप्त्याऽनावृत्तिबोध-
नेन तस्या अनश्वरत्वनिश्चयात् । जन्यभावत्वेन नश्वरत्वेन व्याप्ते-
र्लौकिकत्वबोधनायैव सूत्रे शब्दादिस्य हेतोरुपन्यासात् ।
नच ब्रह्मणः सर्वगतत्वेन नित्याप्तस्वरूपत्वादनाप्यत्वं शङ्क्यम् ।
आप्तस्वरूपत्वस्य मोक्षरूपत्वेऽपि गीतावाक्ये आप्तस्वरूपविवरणेन
इदानीं तस्याभावादाप्यत्वस्यापि सत्त्वात् । एतदर्थपक्षयैवा-
न्तस्त्वबहिष्कृत्योरपि तत्र मन्तव्यत्वात् । नच श्वेताश्वनरोपनिषदि,
भूयश्चान्ते विश्वमायानिवृत्तिरिति मायानिवृत्तेर्मोक्षरूपत्वश्रवणाद्
अविद्यानिवृत्तेरप्यनश्वरत्वं श्रौतत्वञ्च शङ्क्यम् ।
मायाविद्ययोर्भेदात् । विद्याविद्ये मम तनू विद्धयुद्धं शरीरेणाम् *

मोक्षबन्धकरी आद्ये मायया मे विनिर्मिते इति भगवता तयोः कार्य-
कारणभावबोधनात् । माया चाविद्या च स्वयमेव भवतीति ता-
पनीयश्रावितद्वैरूप्यपक्षेऽपि तयोर्भेदेन तन्नाशयोरपि भिन्नत्वान्माया-
निवृत्तेरेव मोक्षत्वं, नाविद्यानिवृत्तेः । मायानिवृत्तिश्च मोक्षस्य
पूर्वकक्षेति परममोक्षत्वं ब्रह्मप्राप्तेरेव निश्चेयम् । तदेतदुक्तं समन्वया-
ऽधिकरणभाष्ये, ब्रह्म वेद ब्रह्मैव भवति, ब्रह्मविदामोति परं, न
स पुनरावर्त्तते, ततो मां तत्त्वतो ज्ञात्वा विशते तदनन्तरम्, अना-
वृत्तिः शब्दादित्येवमादिभिः श्रुतिस्मृतिन्यायैर्ब्रह्मप्राप्तेरेव पुरुषा-
र्थत्वमिति । यदपि मोक्षस्य स्वात्मस्वरूपत्वेनाऽनाप्यत्वमुक्तं, यच्च
ब्रह्मणोऽविद्याशाबल्यादज्ञानवत्त्वं तदप्यसङ्गतम् । ब्रह्म पुनर्न
जीवस्यात्ममात्रम् । अज्ञानवद्वा । एकस्यैव ममांशस्य जीव-
स्यैव महामते * बन्धोऽस्याविद्ययानादिर्विद्यया च तथेतर इति
वाक्ये जीवस्यांशत्वकथनेन स्वस्यांशित्वं बोधयता भगवता ब्रह्मणो
जीवाऽऽत्ममात्रत्वे निवारिते मोक्षस्य आत्मरूपत्वेन अनाप्यत्व-
निवारणात् । जीवस्याविद्यया बन्धकथनेन ब्रह्मणोऽविद्यावत्त्व-
स्यापि निवारणात् । अतः श्रौतानां स्मार्त्तानां च ब्रह्मविषयाणां
साधनानां चित्तकृपायशोषण एव पर्यवसानाच्चैरतिशुद्धे चित्ते
परमव्योमात्मके सति तत्राविर्भूतस्य ब्रह्मणः सोऽऽनुत इति श्रु-
त्युक्तं सायुज्यमेव सर्वोत्कृष्टः पुरुषार्थो, ध्वंसाप्रतियोगित्वात् । न
तु ब्रह्मात्मावगतिमात्रम् । अतस्तादर्थ्येन यथाकथञ्चिद्वाख्यानं
न प्रामाणिकपदवीमाधिरोहतीति दिक् ॥

यत्तु प्रेमरमायनकारः— अलब्धलब्धेरिच्छा तु पुमर्थो न यदि
स्वतः * लब्धुमीप्सा पुमर्थः स्याद् वल्लव्यो गुरवोऽत्र नः ॥
सुखदुःखाद्ययाद्भिन्ने प्रेम्णि चेन्न पुमर्थता । सममज्ञाननाशेऽपि
सुखे सिद्धे न साध्यता, इतीच्छायाः पुमर्थतामाह । तन्न । इच्छायाः प्रेम-

त्वाभावात् । उपपादितं चैतत् प्रमेयप्रकरणे । यदपि—
तस्मादविद्यास्तमयो नित्यानन्दप्रतीतः * निःशेषदुःखोच्छेदाय
पुरुषार्थः परो मत इति निर्विशेषसुखमेव पुरुषार्थ इति मतम् । तन्न ।
निर्गुणपदार्थस्यैवाभाव इत्युक्तम् । काश्चित्तु न तत्र स्वभावतः
सुखात्मता पुरुषार्थः । सुखी स्यामिति वत् सुखं स्यामितीच्छाया
अदर्शनात् । स्वतः पुरुषार्थे चेच्छाया अनियतत्वात् । अन्यथा-
ऽऽत्मनाशादिरपि बौद्धादिनियमितेच्छया पुमर्थः स्यात् । अत एव
न परकीयं सुखं पुरुषार्थः । तथेच्छाभावात् सुखे तद्वैरवाच्च ।
सुखसाधने परकीयपुरुषार्थत्वस्यापरकीयेऽप्यस्वकीये अपुरुषार्थ-
त्वस्य दर्शनेन इष्टत्वाविशेषात् । सुखेऽपि तत्कल्पनाच्च । दुःखात्सा-
धनयोः स्वकीयतयैवापुमर्थत्वस्य दर्शनेन सुखादेरापि तथैव पुमर्थत्वा-
च्च । तन्मते अपरकीयेन मुक्तस्वरूपसुखेन संसारिणः सुप्तचैत्रस्वरूप-
सुखेन जाग्रतो मैत्रस्य च पुरुषार्थप्रसङ्गाच्च । नापि सुखापारोक्ष्यं
पुरुषार्थः । ईश्वरादीनामस्मदादिसुखदुःखापारोक्ष्येणार्थानर्थप्रस-
ङ्गात् । एतेनोपलब्धानामेव सुखसाधनानां पुरुषार्थत्वादिष्टत्वावि-
शेषात् सुखमप्युपलब्धमेव पुरुषार्थो, न तु स्वसम्बद्धं, गौरवात् ।
सम्बन्धस्त्वनित्यत्वसाधनपारतन्त्र्यादिवदवर्जनीयसन्निधिरिति वि-
वरणोक्तं प्रत्युक्तम् । परकीयसुखासाधनस्योपलभ्यमानस्याप्यपुरु-
षार्थत्वाच्च । सुखं मे स्यादिति सम्बन्ध इवानित्यत्वादौ प्रार्थना-
ऽभावाच्च । नाप्यपरकीयसुखसाक्षात्कारः पुरुषार्थः । सुषुप्तिस्व-
रूपसुखसाक्षात्कारादिना ईश्वरादेः पुरुषार्थत्वप्रसङ्गात् । किञ्च,
अपरकीयसुखस्य साक्षात्कारो नाम न स्वसम्बद्धः स्वस्य पुरुषा-
ऽर्थः । परं प्रति तस्यापुरुषार्थत्वापत्तेः । नाप्यपरकीयसुखसाक्षा-
त्कारः । स्वेतरासंबद्धः स्वस्य पुरुषार्थ उक्तस्वरूपेण सुखानुभवेन
संसारीतरासम्बद्धेन संसारिणः पुरुषार्थत्वप्रसङ्गात् । नाप्यपरकीय-

सुखानुभवरूपेच्छा पुरुषार्थः । तादृशेच्छायाः कदाप्यदर्शनात् ।
 एतेन प्रत्यक्षप्रकाशमानं स्वकीयं सुखं पुरुषार्थ इत्यानन्दबोधोक्तं
 निरस्तम् । किञ्चासुखस्य दुःखाभावमात्रत्वे वैशेषिकमोक्षवदपुम-
 ऽर्थता । अतिरेके सद्वितीयत्वम् । अपिचात्मनः सुखमात्रत्वे प्र-
 काशमात्रत्वे च सुखप्रकाशाभावेनाऽपुमर्थत्वम् । उभयात्मत्वे वा-
 ऽखण्डत्वहानिः । किञ्च, दुःखाभावस्य सुखस्य च तत्त्वतो दुःखा-
 न्नेदेऽपसिद्धान्तः, अभेदे त्वपुमर्थता । किञ्च, स्वप्रकाशस्य सुखस्य
 स्वतः स्फुरणेऽपि दुःखाभावस्यास्फुरणादऽपुमर्थतेत्याह । तदापि
 युक्तम् । एतेन भक्तेर्विषयोऽपि दर्शित इति दिक् ॥

इति श्रीविद्वन्मण्डन-गोकुलोत्सवात्मजगोपेश्वरविरचिते
 भक्तिमार्तण्डे फलप्रकरणं समाप्तिमगमत् ॥ ४ ॥



